

वीर सेवा मन्दिर  
दिल्ली

★

११४८

क्रम संख्या

काल न०

खण्ड

२८०.२ वर्ष

## छद्म दृश्य ।

स्थान—उदयपुरके उदयसागरका किनारा । समय—प्रभात ।

[ मेवाड़की राजकन्या अकेली घूमती हुई गा रही है । ]

## राग कालिंगड़ा ।

कसूँगी आज अनोखा प्यार० ॥

आई हूँ मैं तुम्हें प्रेमकी भिक्षा दूँगी दान ।

आओ भिक्षुक लाई हूँ यह, प्रेमपूर्ण मन प्राण ॥

देखूँ आज तुम्हारे मुखपर, क्षणभर हास्यविलास ।

प्रेमदान कर मैं रखती हूँ, इतनी ही अभिलाष ॥

नहीं रहेगा बिस्स हृदय यह, नहीं अधु-सन्ताप ।

प्रेमनीर बरसाऊँगी जब, सहित सुहास्यालाप ॥

भग्नगृहोंमें नहीं सुनूँगी, और दीर्घ निश्वास ।

होगी वहाँ वेदना कैसे, जहाँ प्रेमका वास ॥

आज किसीको दिया प्रेम है, हरकर उसका शोक ।

इससे बहती नई पवन यह, फैला मधुरालोक ॥

[ एक अन्धे बालकके साथ एक भिखारिणी आती है । ]

भिखारिणी—दाताकी जय हो ।

बालक—क्यों जी यह तुम्हारा लड़का है ?

भिखारिणी—यह मेरा लड़का है, यह जन्मसे ही

अन्ध है ।

बालक—क्यों ?

भिखारिणी—मैंने कहा है ।

बालक—क्यों ? क्या यह हमें दोगी ?

भिखारिणी—नहीं । क्या यह हमें दोगी ?

बालक—नहीं रह सकता सरकार ।

भिखारिणी—पास रखो । पर इसे रोज

भिक्षा देती है । )



भिखारिणी—सरकारकी जय हो, राज बना रहे ।

[ बालकको साथ लेकर भिखारिणी चली जाती है । ]

मानसी—इस भिखारिणीका 'जय हो' कहना कितना मधुर जान पड़ता है । यह जय-भेरीसे भी प्रबल, माताके आशीर्वादसे भी अधिक प्रेमपूर्ण और बालकके मुँहसे पहले-पहल निकली हुई वाणीसे भी बढ़कर मधुर है ।

[ अजयसिंह आते हैं । ]

अजय—मानसी !

मानसी—अजय ! इस समय मैं बहुत ही प्रसन्न हूँ । मेरी इस प्रसन्नता का कारण यह है कि मैंने आज एक नया दोस्त पाया है ।

सि भी

श्री-

नी

मा



## छद्म दृश्य ।

स्थान—उदयपुरके उदयसागरका किनारा । समय—प्रभात ।

[ मेवाड़की राजकन्या अकेली घूमती हुई गा रही है । ]

## राग कालिंगड़ा ।

करूँगी आज अनोखा प्यार० ॥

आई हूँ मैं तुम्हें प्रेमकी भिक्षा दूँगी दान ।

आओ भिक्षुक लाई हूँ यह, प्रेमपूर्ण मन प्राण ॥

देखूँ आज तुम्हारे मुखपर, क्षणभर हास्यविलास ।

प्रेमदान कर मैं रखती हूँ, इतनी ही अभिलाष ॥

नहीं रहेगा किसी हृदय यह, नहीं अभ्यु-सन्ताप ।

प्रेमनीर बरसाऊँगी जब, सहित सुहास्यालाप ॥

भग्नगृहोंमें नहीं सुनूँगी, और दीर्घ निश्वास ।

होगी वहाँ वेदना कैसे, जहाँ प्रेमका वास ॥

आज किसीको दिया प्रेम है, हरकर उसका शोक ।

इससे बहती नई पवन यह, फैला मधुरालोक ॥

[ एक अन्धे बालकके साथ एक भिखारिणी आती है । ]

भिखारिणी—दाताकी जय हो !

मानसी—क्यों जी यह तुम्हारा लड़का है ?

भिखारिणी—नहीं, यह मेरी बहनका लड़का है, यह जन्मसे ही अन्धा है । इसकी माँ मर गई है ।

मानसी—इसका बाप है ?

भिखारिणी—है तो, पर परदेश गया है ।

मानसी—आहा ! कैसा प्यारा लड़का है । क्या यह हमें दोगी ?

भिखारिणी—यह मुझे छोड़कर अकेला नहीं रह सकता सरकार ।

मानसी—अच्छा, तुम इसे अपने ही पास रखो । पर इसे रोज मेरे पास ले आया करो । यह लो । ( एक अक्षरफ्री देती है । )

मेवाड़-पतन ।

भिखारिणी—सरकारकी जय हो, राज बना रहे ।

[ बालकको साथ लेकर भिखारिणी चली जाती है । ]

मानसी—इस भिखारिणीका 'जय हो' कहना कितना मधुर जान पड़ता है । यह जय-मेरीसे भी प्रबल, माताके आशीर्वादसे भी अधिक प्रेमपूर्ण और बालकके मुँहसे पहले-पहल निकली हुई वाणीसे भी बढ़कर मधुर है ।

[ अजयसिंह आते हैं । ]

अजय—मानसी !

मानसी—अजय ! आओ आओ । इस समय मैं बहुत ही प्रसन्न हूँ । मेरी इस प्रसन्नताका कुछ अंश तुम भी लो ।

अजय—तुम्हारी इस प्रसन्नताका क्या कारण है ?

मानसी—मेरी प्रसन्नता परिपूर्ण है । शरत्कालकी नदीसे भी बढ़कर परिपूर्ण है । आज एक भिखारिणी मुझे आशीर्वाद दे गई है ।

अजय—भला संसारमें ऐसा कौन होगा जो तुम्हें हृदयसे आशीर्वाद न देगा । मैं नित्य ही गलियों और बाजारोंमें लोगोंके मुँहसे मेवाड़की राजकुमारीकी प्रशंसा सुना करता हूँ ।

मानसी—तुम रोज सुनते हो ? यदि ऐसा होता तो अजय, क्या मैं एक दिन भी उसे न सुन सकती ?

अजय—एक दिन घरसे बाहर निकलो, अवश्य सुन सकोगी ।

मानसी—मैं तो घरसे बाहर निकलती हूँ । अजय ! मैंने यहाँ एक अतिथिशाला खोल रखी है । वहाँ मैं नित्य जाती हूँ और अपने हाथसे अतिथियोंको भोजन कराती हूँ । उन्हें बिना अपने हाथसे खिलाये मेरा जी नहीं मानता ।





अजय—मानसी ! तुम्हारा जीवन धन्य है । मानसी ! आज मैं तुमसे विदा होनेके लिए आया हूँ ।

मानसी—क्यों ? तुम कहाँ जाओगे ?

अजय—युद्धमें ।

मानसी—कब जाओगे ?

अजय—कल सबेरे ।

मानसी—वहाँसे कब लौटोगे ?

अजय—कुछ ठीक नहीं । यह भी नहीं कह सकता कि लौटूँगा या नहीं ।

मानसी—क्यों ?

अजय—सम्भव है कि युद्धमें मारा जाऊँ ।

मानसी—ओह ! ( सिर नीचा कर लेती है । )

अजय—मानसी ! यदि मैं न लौटा तब ?

मानसी—तब फिर क्या होगा ?

अजय—तब तो दुःख होगा या नहीं ?

मानसी—अजय ! तुम्हारी अदासीनता ! मानसी ! तुम जानती हो कि—

अजय—जानती हूँ ?

मानसी—मुझ पर मेरा कितना प्रेम है ।

अजय—मैं तो जानती हूँ कि मुझ पर तुम्हारा बहुत

अजय—पर तुम्हारा प्रेम नहीं है ?

हिन्दीग्रन्थरत्नाकर-सीरीजका २२ वाँ ग्रन्थ ।

# मेवाड़-पतन ।



सुप्रसिद्ध नाटककार  
स्वर्गीय बाबू द्विजेन्द्रलालरायके बंगलानाटकका  
हिन्दी अनुवाद । -



अनुवादक—  
रामचन्द्रवर्मा,  
सम्पादक नागरीप्रचारणीपत्रिका और  
हिन्दीशब्दसागर ।



प्रकाशक—  
हिन्दीग्रन्थरत्नाकर-कार्यालय, बम्बई ।



माघ १९७३ वि० ।



फरवरी १९१७ ।

मूल्य बारह आने ।  
राजसंस्करणका एक रुपया दो आने ।

अजय—नहीं, तुम्हारा प्रेम किसी और पर है !

मानसी—है, मनुष्य-मात्र पर है ।

अजय—निटुर ! निर्दयी !

मानसी—क्यों अजय ! क्या तुम चाहते हो कि मैं केवल तुम्हीं पर प्रेम करूँ और किसी पर प्रेम न करूँ ? क्या तुम चाहते हो कि मेरे सारे हृदय पर अधिकार कर लेना चाहते हो ? मैं तुम्हारे ही स्वार्थी जान पड़ते हो ।

अजय—मानसी ! क्या तुम मुझे इस प्रकार अज्ञान-अबोध हो ?

मानसी—तुम मुझसे क्या अपराध करते हो ? क्या अपराध है ! क्या अपराध है ! यदि यही अपराध हो तो मैं तुम्हारे लिए तैयार हूँ ।

अजय—तुम्हें क्या अपराध करने का हक है ?

मानसी—हाँ, तुम्हारे लिए मैं तैयार हूँ । मैं तुम्हारे लिए तैयार रहे हो । इस दुनिया में मैं तुम्हारे ही अधिक तुम्हारे ही अधिक प्रेम करूँगी ।

अजय—तुम्हें क्या अपराध करने का हक है ?  
हृदय मेरा तुम्हारे लिए बड़ा भारी है ।  
और तुम्हारे लिए मैं तैयार हूँ ।  
मानसी—तुम्हारे लिए मैं तैयार हूँ ।

सम्पादक और प्रकाशक—

नाथूराम प्रेमी,  
हिन्दी-ग्रन्थरत्नकर-कार्यालय,  
हीराबाग, पो० गिरगाँव-बम्बई।



मुद्रक—

जी. एन. कुलकर्णी,  
कर्नाटक प्रेस,  
न० ४३४ ठाकुरद्वार, बम्बई।

## हिन्दी-ग्रन्थरत्नाकर सरीज ।

हमारी सीरीजके स्थायी ग्राहकोंको प्रारम्भमें केवल आठ आना 'प्रवेश फ्री' भेजना होती है। उनको सीरीजकी सब पुस्तके पौनी कीमतमें दी जाती है। अब तक इस सीरीजमें निम्नलिखित ग्रन्थ निकल चुके हैं जिनकी हिन्दी-संसारमें बड़ी इज्जत हुई है—

१-२ स्वाधीनता .. २)	१२ सफलता ... .. ॥=)
३ प्रतिभा ... .. १)	१३ अभ्रपूर्णका मन्दिर ... ॥।)
४ फूलोंका गुच्छा ... ॥=)	१४ स्वावलम्बन... .. १।)
५ आँखकी किरकिरी .. १।।)	१५ उपवासचिकित्सा .. ॥=)
६ चौबेका चिट्ठा ... ॥=)	१६ सुमके घर धूम ... =)
७ भितव्ययता ... .. ॥=)	१७ दुर्गादास ... .. ॥=)
८ स्वदेश ... .. ॥=)	१८ बकिमविबन्धावली ... ॥।)
९ चरित्रगठन और मनोबल =)॥	१९ छत्रसाल ... .. १।।)
१० आत्मोद्धार ... १)	२० प्राबुधित ... .. ।)
११ शान्तिकुटीर ... ॥।)	२१ अब्राहम लिंकन ... ॥=)

### हमारी अन्यान्य पुस्तकें ।

१ व्यापारशिक्षा . ॥)	८ लन्दनके पत्र ... =)
२ युवाओंको उपदेश .. ॥=)	९ व्याहीबहू .. =)
३ शान्तिवैभव ... ।)	१० विद्यार्थीके जीवनका उद्देश्य -)
४ बूढेका ब्याह .. ।=)	११ कनकरेखा ( गल्पगुच्छ ) ॥।)
५ पिताके उपदेश . -)॥	१२ सन्तानकल्पद्रुम . ॥।)
६ कठिनाईमें विद्याभ्यास ॥=)	१३ वीरोंकी कहानियाँ ... ।=)
७ अच्छी आदतें डालनेकी शिक्षा =)॥	१४ दिसातले अंधेरा ... -)॥

पत्रव्यवहार करनेका पता---

मैनेजर, हिन्दी-ग्रन्थरत्नाकर कार्यालय,

हीराबाग, पो० गिरगांव, बम्बई ।



## भूमिका ।

इस ग्रन्थके मूल लेखक स्वर्गीय बाबू द्विजेन्द्रलाल राय बगभाषाके ख्यात-नामके लेखक, कवि और नाट्यकार हो गये हैं। नाटकलेखकोंमें तो आपकी बराबरी करनेवाला इस देशमें शाब्द ही कोई हो। आपके नाटकको बगसा-हित्यको बहुत बड़ा अभिमान है। आप उन युगप्रवर्तक लेखकोंमेंसे थे, जो अपनी प्रतिभासे साहित्यकी धाराको एक नई गति प्रदान कर जाते हैं।

द्विजेन्द्रबाबू अँगरेजीके एम. ए. थे। आपका अँगरेजी भाषापर बहुत बड़ा अधिकार था। जब आप कृषिशालका अध्ययन करनेके लिए विलायत गये थे, उस समय आपने 'Lyrics of Ind' नामका अँगरेजी काव्य लिखा था, जिसे पढ़कर लोग विस्मयविभूग्ध हो गये थे। तत्कालीन अँगरेजी कवि सर एडविन आरनोल्डने उसकी मुक्तकण्ठसे प्रशंसा की थी और एक विदेशी पुरुषकी अँगरेजी भाषामें इतनी अधिक क्षमता देखकर आश्चर्य प्रगट किया था। उसी समय आपके मित्रोंने आपसे अपनी इस कवित्वशक्तिकी मातृभाषाकी सेवामें नियोजित करनेकी प्रेरणा की, जो आप पर काम कर गई और उसका फल यह हुआ कि आप अपने जीवनमें नाटक, गीतिनाट्य, प्रहसन, काव्य और गान आदि अनेक प्रकारके लगभग २५ ग्रन्थरत्न अपनी मातृभाषाके श्रीचरणोंमें अर्पण करके अमरता लाभ कर गये। द्विजेन्द्रबाबूका स्वर्गवास हुए कोई चार वर्ष होगये। १७ मई सन् १९१३ को आपने यह बराधाम छोड़ा था। आपकी मृत्युसे बगसाहित्यसारमें अपार शोक मनाया गया था।

द्विजेन्द्रबाबूके प्रायः सबही उत्तम नाटकको हमने पढ़ा है। उनमें हमको एक अपूर्व ही आनन्द प्राप्त हुआ। हमने बम्बईकी प्रसिद्ध प्रसिद्ध नाटक-मण्डलियोंके उर्दू, हिन्दी, गुजराती और मराठीके अनेक नाटक देखे हैं; परन्तु हमें ऐसे स्वर्गीय और पवित्र भाव, जँवे और मार्जित विचार, कहीं नहीं मिले। लेखनीकी हृदयको हिला देनेवाली और हस्तन्त्रीको बजा देनेवाली ऐसी आश्चर्यजनक क्षमता हमने कहीं नहीं देखी। उच्चश्रेणीके कौटुम्बिकप्रेम,



जातीयप्रेम, और विश्वप्रेमसे आपकी रचना सराबोर है। मनुष्यस्वभावका चित्रण आपके नाटकोंमें बहुत ही अच्छा हुआ है। किसी भी पात्रको आप ले स्वीजिए, उसका एक निश्चित स्वभाव आदिसे अन्त तक एक खास सीमाके भीतर बहता हुआ दिखलाई देगा। अस्वाभाविकताका कहीं नाम भी नहीं। आपके आदर्श चरित्रोंकी चित्रशाला भी परम दर्शनीय है। पाषाणी (गीतिनाट्य) में आदर्श ब्राह्मणचरित्र, राणा प्रतापसिंह (नाटक) में आदर्श क्षत्रियचरित्र, दुर्गादास (नाटक) में आदर्श पुरुषचरित्र और सीता (गीतिनाट्य) में आदर्श स्त्रीचरित्र देखकर मन एक अपूर्व आदर्शलोकमें विचरण करने लगता है। आपके नाटकोंमें स्त्रीपात्रोंकी तो एक अपूर्व ही सृष्टि है। स्त्रीजातिकी इतनी प्रतिष्ठा, इतनी पवित्रता और इतनी महत्ता आप शायद ही किसी लेखककी रचनामें पायेंगे। द्विजेन्द्रबाबूकी भारतीय स्त्रियों पर अगाध श्रद्धा थी। जिस समय आपकी पत्नीका देहान्त हुआ उस समय आपकी अवस्था केवल ३५ वर्षकी थी, पर आपने द्वितीय विवाह नहीं किया—आजन्म ब्रह्मचर्य फलन किया। यदि आपसे कोई द्वितीय विवाहका अनुरोध करता था, तो आपकी आँखोंसे आँसू निकल पड़ते थे। कहते हैं कि आपने अपनी पति-प्राणा पत्नी श्रीमती सुरवालादेवीके साहचर्यसे ही स्त्रीजातिकी उस पवित्रता और महत्ताका अनुभव किया था जो आपकी रचनामें जगह जगह प्रस्फुटित हो रही है। आपकी दृष्टिमें इस देशके पुरुषोंका चरित्र स्त्रियोंकी तुलनामें बहुत ही तुच्छ था। 'बगनारी' नामक नाटकके एक गीतमें आपने कहा है—“हाय ! इन पुरुष-पशुओंके साथ इन स्वर्गकी अप्सराओंका सम्बन्ध किसने जोड़ दिया ! इन दासोंके पास ये बहुमूल्य रत्न कहाँसे आ गये ! इस गन्दी कीचड़ पर यह चन्द्रमाकी चाँदनी कहाँसे आ खिली !”

आपकी रचनाकी इस अपूर्व सुन्दरतासे मुग्ध होकर और हिन्दीमें अच्छे नाटकोंका अभाव देखकर हमने आपके समस्त श्रेष्ठ नाटकोंके अनुवाद प्रकाशित करनेका संकल्प किया है। हमें आशा है कि हम अपने इस संकल्पको बहुत शीघ्र सिद्ध कर सकेंगे और थोड़े ही समयमें द्विजेन्द्र बाबूके नाटक बगनारीके समान हिन्दी साहित्यकी भी शोभा बढ़ाने लगेंगे।

आपके 'पुनर्जन्म' (सूम्के घर घूम) और 'दुर्गादास' को हम पहले प्रकाशित कर चुके हैं। आज यह 'मेवाड़-पतन' प्रकाशित हो रहा है।

द्विजेन्द्र बाबू जिस समय 'दुर्गादास' को लिख रहे थे, उसी समय इस नाटककी रचनाकी भी सूत्रपात हुआ था। इसके सुप्रसिद्ध लेखक महर्षि टाल्स-टाय पर लेखककी प्रगाढ़ भक्ति थी। टाल्सटायने जिस विश्वप्रेमका प्रचार किया था, इस नाटकमें लेखकने उसी विश्वप्रेमके सिद्धान्तके साथ अपनी हार्दिक सहानुभूतिका परिचय दिया है।

लेखकने मेवाड-पतनकी भूमिकामें लिखा है—“मेरे रचे हुए अन्य नाटकोंसे इस नाटकमें एक विशेषता है। प्रकृत चरित्रको विप्रित करनेके सिवाय मेरे अन्य नाटकोंका और कोई उद्देश्य नहीं था।.....परन्तु इस नाटकमें मैं एक महान् सिद्धान्तके-विश्वप्रेमके उद्देश्यको लेकर उपस्थित हुआ हूँ। इसमें कल्याणी, सत्यवती और मानसी इन तीन पात्रोंके चरित्र कमसे दाम्पत्यप्रेम, जातीयप्रेम और विश्वप्रेमकी मूर्तियोंके रूपमें कल्पित किये गये हैं। इस नाटकका मुख्य उद्देश्य विश्वप्रेमकी गरिमा और महत्ता प्रकट करना है।... ..”

कविका आशय यह है कि जातिको उन्नत करनेके लिए मनकी सकीर्णताको मिटाना होगा-देशप्रेमके नामसे मनको सकुचित या मलीन करनेसे काम न चलेगा-हृदयको उदार बनाना होगा और मनुष्यता प्राप्त करनी होगी। कविने अपनी सारी मानसिक शक्तिको और सारे हृदयके आवेगको लगाकर अपने देशभाइयोंको नाटकान्तके एक गीतमें ममसाया है कि तुम्हारी मनुष्यता खो गई है। इस लिए अब तुम फिरसे मनुष्य बनो और उस मनुष्यताको प्राप्त करनेके लिए विश्वप्रेमी बनो। जब मनुष्य बन लोगे, तब ही तुम देशकी दीनता और दुःखको दूर करनेके अधिकारी बन सकोगे। इस विषयमें मानसी और सत्यवतीका सवाद उल्लेखयोग्य समझकर उद्धृत कर दिया जाता है—

“मानसी—जिस प्रकार स्वार्थकी अपेक्षा जातीयत्व बड़ा है उसी प्रकार जातीयत्वकी अपेक्षा मनुष्यत्व बड़ा है। यदि जातीयत्व मनुष्यत्वका विरोधी हो, तो मनुष्यत्वके महासमुद्रमें उस जातीयत्वका विळीन हो जाना अच्छा है। अच्छा हो यदि ऐमे मनुष्यत्वविहीन देशकी स्वाधीनता हूब जाय और वह जाति फिर मनुष्य बन जाय-गये हुए मनुष्यत्वको फिर प्राप्त करे।

सत्यवती—बहिन, क्या कभी ऐसा होगा ?

मानसी—क्यों न होगा। हम सबको चाहिए कि उसीकी साधना करें। उब साधना कभी निष्फल नहीं होती। इस जातिके लोग फिर मनुष्य बनेंगे।

सत्यवती—कब ?

मानसी—जिस दिन लोग सीमासे बाहर पहुँचे हुए आचारोंके और क्रिया-काण्डोंके क्रीत दास न रहकर स्वयं सोचना विचारना सीखेंगे, जिस दिन उनके भीतर भावोंके स्रोत फिरसे बहेंगे, जिस दिन ये लोग जिसे उचित और करने योग्य ( कर्तव्य ) समझेंगे, उसे निर्भय होकर किये जायेंगे, किसीकी प्रशंसाकी अपेक्षा न रखेंगे—किसीकी टेढ़ी की हुई भोंहोंकी जरा भी परवा न करेंगे और जिस दिन ये युगोंकी पुरानी पोथियोंको फेंक कर नया धर्म ग्रहण करेंगे ।

सत्यवती—मानसी, वह नया धर्म कौनसा ?

मानसी—उस धर्मका नाम है प्रेम । जो कोई इस धर्मका उपासक बनता है उसे अपने आपको छोड़कर कमश भाईके साथ, जातिके साथ मनुष्यके साथ और उसके बाद मनुष्यत्वके साथ प्रेम करना सीखना पड़ता है । इसके बाद उसे स्वयं और कुछ नहीं करना पड़ता, ईश्वरका कोई अज्ञेय नियम उसके भविष्यतको स्वयं ही सुधार देता है । बहिन, जातीय उन्नतिका मार्ग लहूकी नदियोंके बीचमेंसे होकर नहीं, किन्तु आलिंगनके मध्यमेंसे होकर है.....।

राणा—मानसी, मनुष्य किस प्रकार बना जाता है ?

मानसी—शत्रु-मित्रका ज्ञान भूलकर, विद्वेष त्याग कर, अपनी कालिमा और देशकी कालिमाको विश्वप्रेमके जलसे धोकर !—गाओ चारणियो—

किसेर शोक करिस भाई !—आवार तोरा मानुष ह' ।

गियेछे देश दुःख जाई,—आवार तोरा मानुष ह' ।

परै ' परे केन ए रोष, निजेरई बदि शत्रु हो' स' ।

तोदेर ए जे निजेरई दोष, आवार तोरा मानुष ह' ।

भूलिये जारे आत्मपर, परके निवे आपन कर,

विश्व तोर निजेर घर,—आवार तोरा मानुष ह' ।

शत्रु हय होक ना, यदि सेथाय पासू महत्प्राण,

ताहारे भालवासिते शेख, ताहारे कर हृदय दान ।

मित्र होक,—भण्ड जे—ताहारे दूर करिबा दे,

सबार बाडा शत्रु से, आवार तारा मानुष ह' ।

जगत जूड़े दुइटि सेना, परस्पर रोंगाय चोक्,

पुण्य सेना निजेर कर, पापेर सेना शत्रु होक् ।

धर्म जथा सेवाय थाक; ईश्वरेर माथाय राखू,  
स्वजन देश दुबिया जाऊ,—आवार तोरा मानुष ह' \* ।”

इस नाटकमें ऐसी और भी अनेक बातें हैं जिनसे बहुत कुछ सोचा समझा और सीखा जा सकता है। जैसे—“यदि मुसलमानोंकी सह्या कम हो जायगी तो वे हिन्दुओंको मुसलमान बनाकर उसकी पूर्ति कर लेंगे और फिर लड़ेंगे। पर हिन्दू मुसलमानोंको हिन्दू नहीं बना सकते, बल्कि जो किसी कारण मुसलमान बन गये हैं, उन्हें भी वापस नहीं लेते।”

“जिनके रक्तमें मृत्युका बीज मिला हुआ है, क्या वे भी एक दूसरे पर प्यार न करके घृणा कर सकते हैं ?”

“, पृथिवीमें दो राज्य हैं—एक स्वार्थका और दूसरा त्यागका। एकका जन्मस्थान है नरक और दूसरेका स्वर्ग। एकका देव है शैतान और दूसरेका ईश्वर। मैं अभी तक स्वार्थके राज्यमें रहता था, पर उस दिन मैंने त्यागका राज्य देखा। उस राज्यके राजा हैं बुद्ध, ईसा और गौराङ्ग, उस राजाकी राजनीति है स्नेह, दया और भक्ति। उस राज्यका शासन है सेवा, दण्ड है अनुकम्पा और आत्मोत्सर्ग या बलिदान है पुरस्कार। मैं उस दिनसे उस राज्यकी प्रजा बन गया—जिस हाथसे कभी तलवार नहीं पकड़ी थी, उस हाथमें दुखियोंकी रक्षाके लिए तलवार पकड़ ली। उस समय मेरे कन्धोंपर डाकुओंने जो तलबारोंके आघात किये वे फूलों जैसे कोमल मालूम हुए।..... पहले मैं मरनेसे बहुत डरता था, परन्तु अब मुझे जरा भी डर नहीं है।” +

यह नाटक कलकत्तेके मिनर्वा थियेटरमें अभिनीत हो चुका है। इसे जिस प्रकार दर्शकोंने पसन्द किया है उसी प्रकार साहित्यसेवकोंने भी इसकी भूरि भूरि प्रशंसा की है। एक प्रवीण समालोचकने तो इसे ‘इस युगका सर्वगुण-सम्पन्न श्रेष्ठ प्रकाश’ कह डाला है। हमको आशा है कि हमारे गुणग्राही

\* इस गीतका हिन्दी अनुवाद ग्रन्थके अन्तिम दृश्यमें दिया है। बंगला जान-नेवाले पाठकोंको मूलके भावका आस्वादन करानेके लिए यहाँ बँगलागीत ज्योंका त्यों उद्धृत कर दिया गया है।

+ ग्रन्थमें यह अंश उर्दू-प्रचुर भाषामें दिया है। यहाँ शुद्ध हिन्दीमें दिया जाता है।

हिन्दी-ससारमे भी इसका मधेष्ट आदर होगा और इसके अभिनयसे जो विश्व-प्रेमकी मन्दाकिनी बहेगी उसमे हमारे देशका चिरसञ्चित धार्मिकद्वेष धीरे धीरे अवश्य बह जायगा ।

अन्तमे हम स्वर्गीय द्विजेन्द्र बाबूके सुयोग्य पुत्र श्रीमान् दिलीपकुमार राय महाशयके प्रति कृतज्ञता प्रकट करके इस वक्तव्यको समाप्त करेंगे जिनकी कृपासे हम इस नाटकको प्रकाशित कर सके और जिन्होंने अपनी प्रशसनीय उदारतासे हमें अपने पिताके समस्त ग्रन्थोंके हिन्दी अनुवाद प्रकाशित करनेकी अनुमति दे दी है ।

निवेदक—

माघशुक्ला १० }  
स० १९७३ वि० }

नाथूराम प्रेमी ।



## कृतज्ञता-प्रकाश ।

हिन्दीके सुप्रसिद्ध लेखक और मुकवि कलकत्ता-  
निवासी श्रीयुक्त प० जगन्नाथप्रसाद चतुर्वेदीका मैं  
अत्यन्त कृतज्ञ हूँ जिन्होंने कृपाकर इस नाटकके लिए  
इतने सुन्दर और मनोहर गीत बना दिये हैं। कालिका

स्टार्सके अध्यक्ष श्रीयुक्त बा० मदनलाल गाडोदिया  
और भारतमित्रके सयुक्त सम्पादक अपने परमप्रिय  
मित्र श्रीयुक्त प० वासुदेवमिश्रका भी मैं अत्यन्त  
अनुगृहीत हूँ जिन्होंने उन गीतोंकी लय आदि ठीक  
करके उन्हें गानेके लिए बहुत ही उपयुक्त बना  
दिया है ।

—रामचन्द्र वर्मा ।



## नाटकके प्रधान पात्र ।

### नट ।

राणा अमरसिंह	...	...	...	मेवाड़के राणा ।
सगरसिंह	...	...	...	अमरसिंहके बड़े भाई ।
महाबतखों ( मुगल-सेनापति )	...	...	...	सगरसिंहके पुत्र ।
अरुणसिंह ( सत्यवतीका पुत्र )	...	...	...	महाबतखोंका भानजा ।
गोविन्दसिंह	...	...	...	राणा अमरसिंहके सेनापति ।
अजयसिंह	...	...	...	गोविन्दसिंहके पुत्र ।
गजसिंह	...	...	...	जोधपुरके राजा ।
हिदायतअली अब्दुल्ला	}	...	...	मुगल-सेनापति ।
हुसैन		...	...	हिदायतअलीका अधीनस्थ कर्मचारी ।

### नटी ।

राणी हकिमणी	...	...	...	राणा अमरसिंहकी स्त्री ।
मानसी	...	...	...	राणा अमरसिंहकी कन्या ।
सत्यवती	...	...	...	सगरसिंहकी कन्या ।
कल्याणी	...	...	...	महाबतखोंकी स्त्री ।





# मेवाड़-पतन ।



पहला अंक ।

पहला दृश्य ।

स्थान—सलूम्वर-नरेश गोविन्दसिंहका घर ।

समय—दोपहर ।

[ गोविन्दसिंह और उनके पुत्र अजयसिंह खड़े हुए बातें कर रहे हैं । ]

गोविंद०—अजय, राणाजीने यह बात किससे मुनी कि मुगल-सेना मेवाड़ पर आक्रमण करनेके लिए आ रही है ?

अजय०—जी, यह तो मुझे नहीं मालूम ।

गोविंद०—राणाजीने तुमसे क्या कहा था ?

अजय०—उन्होंने यही कहा था कि हम सन्धि करना चाहते हैं । इसीलिए उन्होंने कल सबेरे दरबारमें सब सामन्तोंको बुलवाया है; साथ ही आप भी बुलाये गये हैं ।

गोविंद०—मुझे उन्होंने किस लिए बुलाया है ?

अजय०—सलाह करनेके लिए ।

गोविंद०—सन्धिके सम्बन्धमें सलाह करनेके लिए ?

अजय०—जी हाँ ।

गोविंद०—लेकिन अजय, आज तक तो मैंने कभी सन्धिके सम्बन्धमें कोई बातचीत की ही नहीं । लगातार पच्चीस वर्षोंसे मैं तो केवल युद्ध ही करता आया हूँ । मैं तो केवल तलवारोकी झनकार, भेरियोंका भैरव-निनाद, घोड़ोंका हँसना, घायलोका चिल्लाना और छटपटाना जानता हूँ । इतने दिनोंसे मैं तो केवल ये ही सब बातें देखता आया हूँ । शत्रुके साथ सन्धि तो मैंने आज तक देखी ही नहीं । मैं तो यह भी नहीं जानता कि सन्धि कैसे की जाती है । ( अजयसिंह चुपचाप खड़े रहते हैं, कोई उत्तर नहीं देते । गोविन्दसिंह सिर नीचा करके कुछ सोचते हैं, और तब फिर पूछते हैं )—राणाजीने तुमसे यह भी कहा है कि वे क्यों सन्धि करना चाहते हैं ?

अजय०—उन्होंने कहा था कि इधर कई वर्षोंसे मेवाड़की दशा बहुत कुछ सुधर गई है, अब इस धनधान्यपूर्ण और सुन्दर देशमें व्यर्थ स्तूपपात करना ठीक नहीं ।

गोविंद०—इसीलिए मुगलोकी जूतियाँ सिर पर रखनी चाहिए ? जिस दिन विलासने आकर स्वर्गीय महाराणा प्रतापसिंहकी स्वेच्छा-वृत्त दरिद्रताके स्थान पर बलपूर्वक अधिकार किया था, उसी दिन मैंने समझ लिया था कि मेवाड़का पतन अब बहुत दूर नहीं है । उस महापुरुषने मरनेके समय कहा था कि हमारे पुत्र अमरसिंहके राजत्व-कालमें मेवाड़ देश मुगलोंके हाथ बिक जायगा । मुगल भी शक्ति-

मदसे पागल और अन्धे हो रहे हैं । चलो, इस बार सर्वस्व नष्ट हो जायगा ।

अजय०—राणाजीने भी तो यही कहा था कि अब मुगलों-का मुकाबला करना मेवाड़के लिए असम्भव है; इसलिए व्यर्थ रक्त-पात क्यों किया जाय ?

गोविंद०—अजय ! क्या तुम भी उन्हींकी तरह हो गये ? क्या तुम चाहते हो कि हम लोग दास होकर जुँपे गला फँसा दें ? मैं जानता हूँ कि मुगल दिल्लीके बादशाह है; और बादशाहके विरुद्ध विद्रोह करना पाप है । लेकिन मेवाड़ राज्य भी तो अभी तक स्वाधीन ही है । जब तक गोविन्दसिंहके शरीरमें प्राण हैं तब तक उसकी स्वाधीनता नष्ट न होने पायगी । लगातार सात सौ वर्षोंसे मेवाड़की जो रक्त-ध्वजा हजारों औंधियों और बिजलियोंकी परवा न करके अभिमानपूर्वक उड़ रही है, वह क्या केवल मुगलोंकी लाल लाल आँखें देखकर गिर जायगी ? कभी नहीं । तुम जाओ और राणाजीसे कह दो कि मैं आता हूँ ।

[ अजयसिंह जाते हैं । ]

( अजयसिंहके चले जानेपर गोविन्दसिंह दीवारपरसे टँगी हुई तलवार उतारते हैं, उसे धीरेधीरे म्यानसे बाहर निकालते हैं और तब उसे सम्बोधन करके कहते हैं )—“ मेरी प्यारी साथ देनेवाली ! देखो, जबतक तुम मेरे हाथमें रहो तब तक महाराणा प्रतापसिंहका अपमान न होने पावे । प्यारी ! इतने दिनों तक मैं तुम्हे भूल गया था, शायद इसीलिए तुम इतनी मलीन हो रही हो ! लेकिन तुम व्याकुल मत होओ । इस बार मैं तुम्हे अपने साथ मेवाड़के युद्धमें ले चढ़ूँगा । तुम्हे मुगलोंका गरम-गरम लहू पिलाऊँगा । तुम मुझे क्षमा करो और मुझसे गले मिलो । ”

( तलवारको कलेजेमें लगाते हैं और तब उसे धीरे धीरे घुमानेकी चेष्टा करते हैं । फिर कहते हैं )—“ नहीं हाथ कौंपता है; जान पड़ता है कि अब मुझसे तुम्हारी मर्यादाकी रक्षा न हो सकेगी । अब मैं बहुत वृद्ध हो गया हूँ । ” ( तलवार रखकर और दोनों हाथोंसे सिर पकड़ कर बैठ जाते हैं । आँखोंमेंसे आँसू निकल पड़ते हैं । तब कहते हैं, )—“ हे ईश्वर ! यह तुमने क्या किया ? ” ( खड़े होकर फिर तलवार उठाते हैं । इतनेमें उनकी कन्या कल्याणी आ जाती है । )

कल्याणी—पिताजी ! यह क्या है ?

गोविंद०—यह तलवार है बेटी, देखो ।

कल्याणी—नहीं पिताजी, आप उसे रख दीजिए । आज आपने अचानक हाथमें तलवार क्यों ले ली ? आप उसे रख दीजिए । आपको हाथमें तलवार लिये देखकर मुझे डर लगता है ।

( गोविन्दसिंह तलवारकी नोक जमीनपर टेक देते हैं और प्रेम भरी दृष्टिसे उसकी ओर देखकर कल्याणीसे कहते हैं, )—“ देखो कल्याणी ! यह तलवार कैसी भयंकर और कैसी सुन्दर है ! जानती हो, यह क्या माँगती है ? ”

कल्याणी—नहीं, क्या माँगती है ?

गोविंद०—लहू ।

कल्याणी—किसका ?

गोविंद०—मुसलमानोंका ।

कल्याणी—लेकिन पिताजी, मुसलमानोंपर आपका इतना क्रोध क्यों है ?

गोविन्द०—इसका कारण तुम अपनी जन्मभूमि मेवाड़से पूछो । सात सौ वर्षोंसे मुसलमान बार बार इस स्वाधीन राज्यको अपने

अधीन करनेके लिए राक्षसोंकी तरह उसपर टूटते हैं, लेकिन जिस तरह पहाड़से टकरा कर समुद्रकी लहरें लौट जाती हैं उसी तरह वे भी हरबार लोट जाते हैं । कोई पूछे, इस बेचारे मेवाड़ने उनका क्या अपराध किया है ? लेकिन जब मनुष्य शक्तिमदसे अन्धा हो जाता है तब उसे न्याय और अन्याय कुछ नहीं सूझता, उस समय यह तलवार ही उसे अन्याय करनेसे रोक सकती है । लेकिन हाय ! कल्याणी, क्या कहूँ, अब मैं बहुत बूढ़ा हो गया हूँ ।

[ कल्याणी रोती है । ]

गोविन्द०—क्यों कल्याणी, तुम रोती क्यों हो ? क्या तुम्हें डर लगता है ? डरो मत । मैं इसे म्यानमे रख देता हूँ । ( तलवारको म्यानमे रखकर ) जाओ, तुम अन्दर जाओ । मैं भी जाता हूँ ।

[ गोविन्दसिंह चले जाते हैं । ]

कल्याणी—पिताजी ! यदि आप कुछ सोचते, कुछ समझते—

## दूसरा दृश्य ।

स्थान—उदयपुरकी एक सड़क । समय—तीसरा पहर ।

[ कई चारणोंके साथ सत्यवती जाती है । ]

## भैरवी ।

है मेवाड़ पहाड़ य जूझा जहाँ सिंह परताप ।

अटल रहा पर्वतसा यद्यपि सहे घोर सन्ताप ॥

धधकी रूपागिन पद्मिनकी जहाँ प्रबल चहुँओर ।

कूद पड़ी थी जिसमें सेना यवनोंकी घनघोर ॥

है मेवाड़ पहाड़ यह जिसकी लाल धजा फहराती है ।

दर्प पुराना चूर किया है यवनोंका, बतलाती है ॥

है मेवाड़ पहा यही जहाँ लाल हुआ है नीर ।  
रक्त बहा मर मिटे जहाँ हैं लाखों छत्री बीर ॥  
म्लेच्छ राजको गढ़ चितौरसे मार भगाया दूर ।  
हर लाया उसकी कन्याको बाप्या रावल सूर ॥

है मेवाड़ पहाड़ यह जिसकी लाल धजा फहराती है ।  
दर्प पुराना खूर किया है यवनोंका, बतलाती है ॥  
है मेवाड़ पहाड़ यह गलता बन करके नित छीर ।  
मधुर सुखद है सबसे जिसके अन्न फूल फल नीर ॥  
कुंजोंमें करते हैं कलरव जहाँ सारिका कीर ।  
काननमें जहाँ बहै सुगन्धित शीतल मन्द समीर ॥

है मेवाड़ पहाड़ यह जिसकी लाल धजा फहराती है ।  
दर्प पुराना खूर किया है यवनोंका, बतलाती है ॥  
नभको इस मेवाड़ शलका शिखर रहा है धूम ।  
भरी हुई है स्वर्गज्योतिसे वह सारी वनभूम ॥  
वनफूलोंसे ललनायें सब करती हैं भृङ्गार ।  
दयावती पतिव्रता साहसिन नहीं ऐसी संसार ॥

है मेवाड़ पहाड़ यह जिसकी लाल धजा फहराती है ।  
दर्प पुराना खूर किया है यवनोंका, बतलाती है ॥

[ इतनेमें अजयसिंह वही आ पहुँचते हैं । ]

सत्यवती—क्या आप सैनिक हैं ?

अजय—हाँ, मैं मेवाड़का एक सेनापति हूँ ।

सत्यवती—मैं आपसे एक बात पूछना चाहती हूँ । मैंने जो  
कुछ सुना है क्या वह सत्य है ?

अजय—तुमने क्या सुना है ?

सत्यवती—यही कि मुगल-सेना फिर मेवाड़ पर आक्रमण करनेके लिए आरही है ।

अजय—अभी आ तो नहीं रही है; पर हाँ, यदि राणाजी सन्धि न करेगे तो वह अवश्य आकर आक्रमण करेगी । मुगल-सेनापतिने यही जाननेके लिए अपना एक दूत भेजा है कि राणाजी लडेंगे या सन्धि करेंगे ।

सत्यवती—क्या आप लोग युद्धके लिए तैयार हैं ?

अजय—राणाजी जैसी आज्ञा देगे हम लोग वैसा ही करेंगे । युद्ध या सन्धि राणाजीकी इच्छा पर निर्भर है ।

सत्यवती—क्या आपको कुछ माझम है कि राणाजी युद्ध करेंगे या सन्धि ?

अजय—नहीं । पर तो भी जहाँतक मैं समझता हूँ, राणाजी सन्धि करना चाहते हैं । इसी सम्बन्धमें परामर्श करनेके लिए उन्होंने मुझे पिताजीको बुलाने भेजा था ।

सत्यवती—आपके पिता कौन हैं ?

अजय—मेवाड़के प्रधान सेनापति गोविंदसिंह ।

सत्यवती—आप सेनापति गोविंदसिंहके पुत्र हैं ? भला बतला-इए तो सही, उनकी क्या इच्छा है ?

अजय—वे तो युद्ध ही करना चाहते हैं ।

सत्यवती—बहुत ठीक । मैंने आपको बहुत कष्ट दिया । अब आप जा सकते हैं ।

[ अजयसिंह वहाँसे चले जाते हैं । ]

सत्यवती—सन्धि ! क्या राणा प्रतापसिंहके पुत्र मुगलोंके साथ सन्धि करनेका विचार करते हैं ! नहीं, यह कभी नहीं हो सकता, अवश्य ही इसमें कुछ भ्रम हुआ है । ( चारणसिंह ) तुम लोग दम्पी पेड़के नीचे मेरी राह देखना । मैं अभी आती हूँ ।

[ सब चारण एक ओर जाते हैं और सत्यवती दूसरी ओर जा ]



## तीसरा दृश्य ।

**स्थान**—उदयपुरमे मेवाड़की राजसभा । **समय**—प्रभात ।

[ मिहासनपर राणा अमरासिंह बैठे हैं । उसके दोनों ओर और सामने सामन्त लोग हैं । गोविन्दसिंह एक तरफ खड़े हैं । ]

जयसिंह—महाराज ! इस विषयमे राजपूतोंमें कोई मतभेद नहीं है कि जब मुगल-सेना मेवाड़ तक पहुँच गई है, तब हम लोगोको क्या करना चाहिए । हम लोग लड़ेंगे ।

राणा—जयसिंह ! यह छोटासा राज्य किसके बल पर इतने बड़े बादशाह शाहंशाह जहाँगीरकी विराट् मुगल-सेनाका सामना करेगा ?

जयसिंह—महाराज ! क्षत्रियोकी शूरताक बल पर ।

कृष्णदास—महाराजके स्वर्गीय पिता महाराणा प्रतापसिंहजीने किसके ~~बल~~ पर मुगलोका सामना किया था ?

राणा—उनकी बात छोड़ दो । वे मनुष्य नहीं थे ।

शंकर—वे भी तो राजपूत ही थे ।

राणा—नहीं शकर, वे मनुष्य नहीं थे । वे केवल एक दैवी शक्तिकी तरह, आकाशके वज्रपातकी तरह, पृथ्वीके भूकम्पकी तरह, समुद्रकी लहरकी तरह हम लोगोमे अचानक आगये थे । कोई नहीं कह सकता कि वे कहाँसे आये थे और कहाँ चले गये । सब लोग उनकी बराबरी नहीं कर सकते ।

कृष्णदास—यह बात ठीक है कि सब लोग उनकी बराबरी नहीं कर सकते, पर तो भी सब लोग यह आशा अवश्य रखते हैं कि उनके पुत्र उन्हींका अनुकरण करेंगे । स्वर्गीय महाराणाजीने मेवाड़की स्वाधीनताकी रक्षाके लिए अपने प्राण दिये; और उनके पुत्र बगैर लड़ेभिड़े ही मुगलोकी अधीनता स्वीकार कर लेंगे ?

राणा—कृष्णदास ! यह एक सुन्दर अनुभूति मात्र है । इधर कई वर्षोंसे मेवाड़की प्रजा धनी, सुखी और सम्पन्न होगई है । राज्यमें बहुत शान्ति विराज रही है । क्या केवल उसी अनुभूतिके लिए इतने सुख, इतनी स्वच्छन्दताका नाश कर दिया जाय ? जब कि केवल नाम मात्रका कर दे देनेसे ही इतने रक्तपातसे रक्षा हो सकती है, तो व्यर्थ इतनी हत्याये क्यों हो ?

शकर—महाराज ! हम लोग कर देगे ? किसे ? मुगलोंको ? वे कर लेनेवाले होते कौन है ? वे किस अधिकारसे भगवान् रामचन्द्रके वशधरोसे कर चाहते हैं ?

राणा—थोड़ासा कर देकर इस सुख, शान्ति और स्वच्छन्दताकी रक्षा करना अच्छा है, या कर न देकर इन सबको खो बैठना ? क्यों गोविन्दसिंहजी ! आपकी क्या सम्मति है ?

गोविन्द०—( चौक कर ) भला मैं इस विषयमें क्या सम्मति दूंगा ? मैं कुछ नहीं कह सकता और न मैं इन सब बातोंको समझता ही हूँ । मैं तो जानता ही नहीं कि सुख, शान्ति और स्वच्छन्दता किसे कहते हैं । मैं केवल दुःख जानता हूँ । बाल्यावस्थासे ही मेरा दुःखका साथ रहा है, विपत्तिकी गोदमें ही मैं पला हूँ । महाराज मैं बराबर पच्चीस वर्ष तक स्वर्गीय महाराणाजीके साथ जंगलों पहा-टोमें भूखा प्यासा घूमता रहा हूँ । उस महात्माकी सेवामें रहकर पन्चीस वर्ष तक मैंने दरिद्रताके व्रतका ही अभ्यास किया है । उन पन्चीस वर्षोंमें मैंने दुःखका ही परम सुख भोगा है । उस सुखका क्या पूछना है ! दूसरोंके लिए दुःख भोगनेमें कैसा सुख मिलता है ! कर्तव्यका पालन करनेके लिए दरिद्रता भोगना कैसी अच्छी बात है ! प्रातःकाल सूर्यकी सौनहरी किरणों जिस खेहके साथ उस दरिद्र-

महाबत—वह भाजे हुआ करें, इसमें कोई हर्ज नहीं है। लेकिन इननी बड़ी फौजकी सिपहसालारी आसान काम नहीं हैं। उनके सारे इनायत खों भी तो उनके साथ ही हैं न ?

अब्दुल्ला—मुमकिन है, हो।

महाबत—इनायत खों बेशक सिपाही आदमी है। वह जग कर सकता है। मालूम होता है, बादशाह सलामतने हिदायत खोंको बराय-नाम सिपहसालार बना दिया है। असली सिपहसालार इनायतखों ही है।

अब्दुल्ला—जुनाब, अगर किसीको बराय-नाम सिपहसालार बना दिया जाय, तो भी कमसे कम इतना तो जरूर होना चाहिए कि वह बन्दूककी आवाज सुन कर तो डर न जाय !

महाबत—खैर। इस बार मेवाड़की लड़ाईमें सब पता लग जायगा।

अब्दुल्ला—क्या बादशाह सलामतने आपको भी मेवाड़की लड़ाई पर भेजनेके लिए याद फरमाया था ?

महाबत—हाँ, सैयद साहब !

अब्दुल्ला—तब आप इस लड़ाईमें तशरीफ क्यों न ले गये ?

महाबत—बात यह है कि मेवाड़ मेरा वतन है। बादशाह सलामत मुझे बगाल, गुजरात और दक्खिन जहाँ भेजे, मैं जानेको तैयार हूँ। लेकिन मेवाड़ जीतनेके लिए जाना मैं ठीक नहीं समझता।

अब्दुल्ला—ऐसी हालतमें जब कि मेवाड़ आपका वतन है आपका फरमाना बजा है। अच्छा, तो अब देर हो रही है। मुझे इजाजत दीजिए, आदाब अर्ज करें।

महाबत—तसलीम।

[ अब्दुल्ला जाता है। ]

महाब्रत—चलो, यह अच्छा ही हुआ कि हिदायतख़ौं सिपहसालार हो गये। ख़ूब तमाशा देखनेमें आयगा। यह तो ज़बरदस्ती किसी भिख-  
मैंगेको पकड़ कर बढिया सजे हुए घोड़ेपर सवार करा देना है।

[ जाते हैं । ]

### पाँचवाँ दृश्य ।

स्थान—मोगलोंकी छावनी । समय—दोपहर ।

[ मोगल सेनापति खान-खाना हिदायत अली ख़ौं बहादुर  
अपने सरदार हुसैनके साथ बातें कर रहे हैं । ]

हिदायत—हैं हुसैन ! इन काफ़िरोको फतह करना तो मुरब्बा  
मानेसे भी आसान है ।

हुसैन—जनाब आली ! आप इस कामको जितना आसान समझ  
रहे हैं हकीकतमें वह उतना आसान नहीं है । लगातार सात सौ  
बरससे मुसलमानी सल्तनतके सामने यह छोटीसी रियासत बराबर  
सिर ऊँचा किये खड़ी रही है । यहाँ तक कि खुद अकबर बादशाह  
भी उसका सिर न झुका सके ।

हिदायत—हे अकबरके पास कोई अच्छा सिपहसालार न होगा ।  
हाँ उस वक्त अगर खानखाना हिदायत अली ख़ौं होते तो दिखला  
देते ।

हुसैन—क्यों जनाब ! मानसिंह क्या कुछ कम थे ?

हिदायत—हैं बेचारे मानसिंहको क्या आता था ? वह क्या लड़  
सकता था ?

[ बाबर्ची आता है । ]

बाबर्ची—खुदावन्द ! खाना तैयार है ।

हिदायत—अगर मानसिंह सिपहसालार हो सकता था, तो हमारे बाबर्ची जाफर मियों भी सिपहसालार हो सकते हैं। क्यों जी जाफर मियों !

जाफर—हुजूर ! खाना तैयार है ।

हिदायत—तुम फौजके साथ छड सकते हो ?

जाफर—हुजूर ! मुरगीका कोफ़ता ।

हिदायत—हाँ हाँ, हम समझते हैं, तुमने बहुत अच्छा किया जो मुरगीका कोफ़ता तैयार किया । लेकिन मैं पूछता हूँ कि तुम जग कर सकते हो ?

जाफर—कबाब ? हुजूर ! वह भेडेका है ।

हिदायत—बहुत ठीक ! अब हम भी यहाँ भेडेका कबाब बनायेंगे । अच्छा, तुम चलो हम आते हैं ।

[ जाफर जाता है । ]

हिदायत—हुसैन ! अब यहाँ भेडेका कबाब बनेगा ।

हुसैन—किस भेडेका ?

हिदायत—किस भेडेका ? इन्हीं राजपूतोंका । ये भी तो भेडे ही हैं ।

हुसैन—जनाब, माफ कीजिए । इस बारेमें मैं आपको रायसे इत्तफाक नहीं करता ।

हिदायत—हुसैन ! अभी तुम्हें बहुत कुछ सिखाने पढ़ानेकी जरूरत है । अब तुम हमारे साथ आये हो । जरा अच्छी तरह सीख लो कि लडना किसे कहते हैं । आगे चलकर काम आयेगा ।

हुसैन—बहुत बेहतर जनाब ! बड़े बड़े हाथी तो ब्रह गये, अब देखना है कि ' मच्छर ' महाशय क्या करते हैं !

हिदायत—हुसैन ! मैं देखता हूँ कि तुम बहुत गुस्ताख और बे-अदब होते जा रहे हो । तुम जानते नहीं, मैं सिपहसालार हूँ । अगर चाहूँ तो अभी तुम्हारा सिर कटवा डालूँ । [ जाता है । ]

हुसैन—जी हाँ जनाब ! मैं जानता हूँ कि आप सिपहसालार हैं ।

हिदायत—हाँ, हमेशा याद रखना कि मैं सिपहसालार हूँ ।

हुसैन—जी हाँ, मैं हमेशा याद रखूँगा । लेकिन मेवाड़ फतह करना—

हिदायत—फिर वही मेवाड़ फतह करनेकी बात ! हुसैन, तुम मेरे दोस्त हो, इसी लिए मैं तुमसे कहता हूँ कि मेरी नजरमें मेवाड़ फतह करना एक चुटकी बजाने जैसा काम है ।

हुसैन—यदि ऐसा है तो उसे एक बहुत बड़ी चुटकी कहनी चाहिए

हिदायत—नहीं, बहुत ज्यादा बड़ी नहीं है । अच्छा जाओ, अब हम खाना खाने जाते हैं । ( हुसैन जाना चाहता है । हिदायत उसे फिर बुलाता है । ) हाँ हुसैन ! जरा एक बात मुनते जाना । देखो, हमेशा इस बातका ख्याल रखना कि हम सिपहसालार हैं ।

हुसैन—बहुत बेहतर जनाब ।

हिदायत—जाओ ।

[ हुसैन जाता है । ]

हिदायत—भला इन काफ़िरोको जीतना क्या मुश्किल है ! इनके साथ तो लड़नेकी भी नौबत न आवेगी । जहाँ तोपो और बन्दूकोंकी दो चार आवाजें हुई, सब भागते नजर आवेंगे । किसीका पता भी न लगेगा ।

[ अकड़ते हुए प्रस्थान ]

अजय—मानसी ! तुम्हारा जीवन धन्य है । मानसी ! आज मैं तुमसे विदा होनेके लिए आया हूँ ।

मानसी—क्यों ? तुम कहीं जाओगे ?

अजय—युद्धमे ।

मानसी—कब जाओगे ?

अजय—कल सबेरे ।

मानसी—वहाँसे कब लौटोगे ?

अजय—कुछ ठीक नहीं । यह भी नहीं कह सकता कि लौटूँगा या नहीं ।

मानसी—क्यों ?

अजय—सम्भव है कि युद्धमे मारा जाऊँ ।

मानसी—ओह ! ( सिर नीचा कर लेती है । )

अजय—मानसी ! यदि मैं न लौटा तब ?

मानसी—तब फिर क्या होगा ?

अजय—तुम्हे दुःख होगा या नहीं ?

मानसी—होगा ।

अजय—इतनी उदासीनता ! मानसी ! तुम जानती हो कि—

मानसी—मैं क्या जानती हूँ ?

अजय—यह कि तुम पर मेरा कितना प्रेम है ।

मानसी—हाँ, यह तो मैं जानती हूँ कि मुझ पर तुम्हारा बहुत प्रेम है ।

अजय—क्या मुझ पर तुम्हारा प्रेम नहीं है ?

मानसी—है ।

अजय—नहीं, तुम्हारा प्रेम किसी और पर है !

मानसी—है, मनुष्य-मात्र पर है ।

अजय—निष्ठुर ! निर्दयी !

मानसी—क्यों अजय ! क्या तुम चाहते हो कि मैं केवल तुम्हीं पर प्रेम करूँ और किसी पर प्रेम न करूँ ? क्या तुम अकले ही मेरे सारे हृदय पर अधिकार कर लेना चाहते हो ? तब तो तुम बड़े ही स्वार्थी जान पड़ते हो ।

अजय—मानसी ! क्या तुम अभी तक इतनी अनजान और अबोध हो ?

मानसी—तुम मुझसे नाराज क्यों होते हो अजय ? इसमें मेरा क्या अपराध है ? क्या मनुष्य मात्र पर प्रेम करना ही अपराध है ? यदि यही अपराध हो तो तुम मुझे उसका दण्ड दो । मैं उसे भोग-नेके लिए तैयार हूँ ।

अजय—तुम्हें दण्ड दूँगा—मैं ?

मानसी—हाँ तुम दण्ड दो । अजय ! आज तुम ~~दण्ड~~ पर जा रहे हो । इस युद्धमें तुम जितनी ही अधिक हत्या करोगे, लोग उतनी ही अधिक तुम्हारी प्रशंसा करोगे । उसी तरह मैं जितना ही अधिक प्रेम करूँगी, क्या उतना ही अधिक मेरा अपराध होगा ?

अजय—मानसी ! तुम सारे ससार पर प्रेम करो, अपने उदार हृदयमें सारे विश्वको रख लो । अब मैं तुमसे कुछ न कहूँगा । मैं बड़ा मूर्ख हूँ जो तुम्हारे आकाशके समान उदार हृदयको अपने तुच्छ और क्षुद्र हृदयमें बन्द कर रखना चाहता हूँ । मुझे क्षमा करो । मानसी ! अच्छा अब मैं बिदा होता हूँ ।



मानसी—अच्छा अजय ! जाओ । सारे जगत्में अन्याय और अन्याचार छाया हुआ है । उसे दूर करनेके लिए कभी कभी युद्ध करना अनिवार्य हुआ करता है । लेकिन युद्ध बड़ी ही निष्ठुरताका काम है । उसमें जहोंतक हो सके, अपने आपको पवित्र रखना ।

[ अजयसिंह जाते हैं । ]

मानसी—जाओ अजय, तुम रण-क्षेत्रमें जाओ । मेरी शुभ-कामना कवचकी तरह तुम्हारी रक्षा करे । पर जो लोग युद्धमें मारे जायेंगे, उनका क्या होगा ? क्या उनकी स्त्रियों, माताये और कन्याये भी ठीक इसी प्रकार भगवानसे उनके मगलके लिए प्रार्थना न करती होंगी ? न जाने उनसे कितनोंकी प्रार्थनाये निष्फल होगी और कितनोंकी साधनाये व्यर्थ होगी । क्या इसका कोई प्रतिविधान नहीं है ? ( ओंखोंमें ओंसू भरकर आकाशकी ओर देखती है । थोड़ी देर बाद उसका मुख प्रसन्न हो जाता है और वह ताली बजाती हुई कहती है )—अच्छा, अब मैं भी एक काम करूँगी । जो युद्धमें मरेगे उनकी तो मैं कोई सहायता न कर सकूँगी । पर हों, जो लोग घायल होंगे, उनकी सेवा शुश्रूषा करूँगी । बस, मैं यही काम करूँगी । इसमें हर्ज ही क्या है ? मैं यही करूँगी ।

[ रानी रुक्मिणीका प्रवेश । ]

रानी—कुछ सुना मानसी ।

मानसी—क्या ?

रानी—तुम्हारे पिता युद्धमें गये हैं ।

मानसी—हाँ, सुना है ।

रानी—मुगलोंके साथ युद्ध करने गये हैं !

मानसी—हाँ, सुना है ।

रानी—बाह ! किस उदासीनतासे तुम कह रही हो—‘ हौं सुना है, ’ मानो यह कोई मक्खन खानेके समान सुकोमल समाचार है । जानती हो, युद्धमें हजारों लोग मारे जाते हैं ?

मानसी—हौं, हो सकता है ।

रानी—हो सकता है नहीं, होता है । इस बार बादशाहकी सेना-के साथ युद्ध होगा । अबकी बार सर्वस्व गया समझो । जो लोग युद्धमें गये हैं वे तो मारे ही जायेंगे और जो लोग नहीं गये हैं, उनकी भी न जाने क्या दशा होगी ।

मानसी—तब भला इसमें मैं क्या करूँगी ?

रानी—मैंने तुम्हारे ब्याहकी बातचीत पक्की की थी । पर अब इधर ब्याहका समय न मिलेगा । ऐसी गडबडीमें कहीं ब्याह होता है ?

मानसी—नहीं सही ।

रानी—नहीं सही । यदि ब्याह न होगा तो क्या होगा ?

मानसी—अच्छा ही होगा ।

रानी—भला, यह भी कभी हो सकता है ? लड़कियोंका ब्याह हुए बिना कहीं काम चल सकता है ? जोधपुरके राजकुमारके साथ तुम्हारे ब्याहकी बातचीत पक्की की गई थी । पर अब ब्याह न हो सकेगा । सब जायेंगे, सब मरेंगे । पहले ब्याह करके तब लडाईं छेड़ते; पर राणाजीने मेरी बात ही न मानी ।

मानसी—मों, तुम चिन्ता न करो । मैंने अपने लिए एक ब्याहसे भी बढ़कर काम करनेका निश्चय किया है ।

रानी—वह क्या ?

मानसी—मैं युद्धक्षेत्रमें जाऊँगी ।

रानी—किस लिए ?

मानसी—मौं, तुमने अभी कहा था न कि युद्धमे बहुतसे लोग मरते है ! जो लोग मर जायेंगे उनकी तो मैं कुछ भी सहायता न कर सकूंगी, पर हों जो लोग घायल होंगे, मैं उनकी सेवा करूँगी ।

गनी—बुरा हुआ ! जान पड़ता है, अजय तुम्हें यही बात सिखला गया है ।

मानसी—नहीं, इसमे उनका कोई दोष नहीं है । अजय लोगोको मारने जाते है, पर मैं रक्षा करने जाऊँगी ।

रानी—नहीं । भला यह भी कहीं हो सकता है ?

मानसी—यह तो बहुत अच्छी तरह हो सकता है ।

रानी—नहीं, तुम जाने न पाओगी ।

मानसी—मौं, तुम निश्चिन्त रहो । मैं अवश्य जाऊँगी । तुम तो जानती ही हो, कि जब मुझे कर्तव्य पुकारता है तब मैं किसीकी बात नहीं सुनती । अब तुम जाओ । मैं चलनेकी तैयारी करूँगी ।

रानी—तुम किसके साथ जाओगी ?

मानसी—अजयसिंहकी सेनाके साथ ।

रानी—जो सोचा था, वही हुआ । राणाजी भी इस समय चले गये । अब इसे कौन समझावे !

मानसी—यदि पिताजी यहाँ होते तो वे इस कामसे मुझे कभी न रोकते । मैं उन्हें अच्छी तरह जानती हूँ । वे बहुत दयालु है ।

रानी—वे तुम्हें किसी बातके लिए मना नहीं करते थे, इसीसे तो तुम इतनी मनमानी करती हो । गया—सर्वस्व गया । मैं जानती हूँ, कोई न कोई भारी उपद्रव अवश्य होगा ।

मानसी—मौं, तुम जरा भी चिन्ता न करो । एक मनुष्य दूसरे मनुष्य पर अत्याचार करता है, जहाँ तक हो सकेगा मैं उस अत्या-

चारको कम करूँगी । माँ, अब तुम जाओ कोई चिन्ताकी बात नहीं है ।

रानी—अब पूरा पूरा कलियुग आगया ।

[ रानी जाती है । ]

मानसी—यह इच्छा मेरे मनमें किसने उत्पन्न की ! पहले यह ज्योति मेरे अन्तःकरणके एक कोनेमें झिलमिल रही थी, पर अब हृदयमें उसका पूरा पूरा प्रकाश छा गया है । यह एक नया उत्साह है ! परम आनन्द है ! व्याहका मुख इसके सामने क्या चीज है !

### सातवाँ दृश्य ।

स्थान—मेवाड़, युद्धक्षेत्र । समय—सन्ध्या ।

[ हिदायतअली एक खेमेमें बैठे हुए हुसैनसे बातें कर रहे हैं ।

बाहर युद्धका कोलाहल हो रहा है । दरवाजे

पर दो सिपाईं नगी तलवार

लिये खड़े हैं । ]

हिदायत—हुसैन ! तुमने कुछ अन्दाज लगाया कि मेवाड़की फौज कितनी होगी !

हुसैन—करीब पचास हजारके होगी ।

हिदायत—हाँ ५५५, लेकिन राजपूत अभीतक भाग नहीं रहे हैं ।

हुसैन—जी नहीं जनाब ।

हिदायत—सुबहसे लड़ रहे हैं, ~~भरत~~ अभीतक भागते नजर नहीं आते ?

हुसैन—नहीं, उन्होंने ठान लिया है कि लड़ेंगे और खूब जम कर लड़ेंगे ।

हिदायत—मादूम होता है वे लोग कुछ कुछ लडना जानते हैं।

हुसैन—जी हों, कुछ आसार तो ऐसे ही नजर आते हैं।

हिदायत—यह तो राजपूतोंकी ही आवाज आ रही है। हमारे सिपाही तो कुछ चिह्नाते-बिह्नाते ही नहीं। वे लड़ते तो है न ?

हुसैन—लडेगे क्यों नहीं ? जरा एक बार बाहर निकल कर आप ही क्यों नहीं देख लेते ? आप तो सिपहसालार है।

हिदायत—हाँ, मैं सिपहसालार तो जरूर हूँ। मगर खेमेसे मेरे बाहर निकलनेकी जरूरत ही न पड़ेगी। मेरा साला इनायत खों अकेला ही इन लोगोंके लिए काफी है। ये बेचारे मेरे साथ क्या लडेगे ?

हुसैन—हाँ जनाब, यह तो ठीक ही है। पर देखिए राजपूत लोग फिर गर्ज रहे हैं। यह लीजिए, फिर उन्हींकी आवाज आई। जनाब ! आसार तो अच्छे नजर नहीं आते।

हिदायत—जरा बाहर जाकर देखो तो सही कि क्या हो रहा है।

हुसैन—बहुत बेहतर।

हिदायत—मगर नहीं, तुम यहीं रहो। मुझे यह बहुत ही बुरी आदत पड़ गई है कि शामके बाद मैं अकेला नहीं रह सकता हूँ।

हुसैन—हाँ, इसे खराब आदतके सिवा और कुछ कह ही क्या सकते हैं।

हिदायत—यह देखो, फिर शोर हो रहा है।

हुसैन—यह तो और भी नजदीक मादूम होता है।

हिदायत—क्या कहा ?

हुसैन—जनाब ! मादूम होता है, कोई इधर ही आ रहा है।

हिदायत—हैं ! कोई आता है ? ( हुसैनको पकड़ लेता है। )

[ एक सिपाई आता है । ]

हिदायत—क्या खबर लाये ?

सिपाही—खुदावन्द ! फौजदार शमशेरखों मारे गये ।

हिदायत—ऐ !

हुसैन—और बाकी दूसरे अफसर ?

सिपाही—लड रहे हैं ।

हिदायत—इनायतखों तो बचे हुए हैं न ?

सिपाही—जी हूजूर ।

हुसैन—अच्छा जाओ ।

[ सिपाही जाता है । ]

हिदायत—सचमुच कोई खराबी हुआ चाहती है ।

हुसैन—जी हाँ हूजूर ! मादूम तो कुछ ऐसा ही होता है । उस रोज आप फरमाते थे कि मेवाड फतह करना चुटकी बजाने जैसा आसान काम है । पर अब तो आप समझ गये होंगे कि यह कैसा कठिन काम है । अब तो आपको इस बन्देकी बात ठीक मादूम होती है न ? यह लीजिए वे और भी नजदीक आ रहे हैं ।

हिदायत—बेशक । इस लड़ाईमें क्या होगा, कुछ कहा नहीं जा सकता ।

हुसैन—जी हाँ जनाब, कुछ भी नहीं कहा जासकता ।

[ दूसरा सिपाही आता है । ]

हिदायत—क्या खबर है ?

सिपाही—हुजूर ! शाही फौजे बाई ओरसे भाग रही हैं ।

हिदायत—क्यों ?

हुसैन—शायद यह शोर उन्हींका है ।

सिपाही—जी हा ।

[ सिपाही जाता है । ]

हुसैन—जनाब सिपहमालार साहब ! आप जरा खेमेसे बाहर तो निकलिण । कमसे कम आपको देखकर सिपाहियो और अफसरोकी हिम्मत तो बढ़ेगी । आप तो सिपहसालार है । जरा बाहर निकलिण ।

हिदायत—हाय ! मैं सिपहमालार हूँ । ( बहुत ही हताशासूचक मूरत बना लेता है । )

[ तीमरा सिपाही आता है । ]

सिपाही—खुदावन्द ! इनायतखों मारे गये ।

हिदायत—ऐ ! यह क्या कह रहा है ? भला यह भी कभी मुमकिन है ? फिर राजपूतोका गोर मुनाई पड़ता है । लो, ये तो बहुत ही नजदीक आ पहुँचे ।

हुसैन—जनाब आप एक बार बाहर निकलिए तो सही ।

हिदायत—अब वक्त ही कहों है ? यह सुनते हो ।

हुसैन—जी हों सुन रहा हूँ । शोर बराबर बढ़ता ही जाता है । यह लीजिए, और भी नजदीक आ गया ।

( चौथा सिपाही आता है । )

सिपाही—जनाब, सब चौपट हुआ ।

हिदायत—यह तो मैं पहले ही जानता था । और कुछ ?

हुसैन—और अब क्या होगा ? चौपट होनेके बाद और क्या हो सकता है ?

सिपाही—डूजूर सारी गाही फौजे भाग रही है और राजपूत बढ़ते चले आ रहे हैं ।

हिदायत—हुसैन ! मादूम होता है दुश्मन आ पहुँचे ।

[ नैपथ्यसे 'भागो भागो' सुन पड़ता है । ]

हिदायत—किस तरफ ?

हुसैन—इस तरफ ।

[हुसैन एक तरफ भागता है और हिदायत घबरा कर दूसरी तरफ दौड़ता है । इतनेमें उसे गोली लगती है और वह गिर पड़ता है । कई राजपूतोंके साथ मुगलोंका झण्डा हाथमें लिये हुए, अजयसिंह आते हैं । ]

अजयसिंह—जय ! मेवाड़के राणाकी जय !

सैनिक—जय ! मेवाड़के राणाकी जय !

हिदायत—( दोनों हाथ उठाकर ) दोहाई ! मुझे न मारना । मैं अभी जिन्दा हूँ । मुझे मारो मत, कैद कर लो ।

अजय—तुम कौन हो ?

हिदायत—मैं शाही फौजका सिपहसालार हूँ ।

अजय—सिपहसालार ! इस वक्त लड़ाईका मैदान छोड़कर तुम खेमेमें क्यों पड़े थे ?

हिदायत—ऐं मैं-ऐ-मैं ? इसकी एक बड़ी माकूल वजह है । लेकिन इस वक्त याद नहीं आ रही है । तुम लोग मुझे मारो मत, मेरी जान बख्श दो ।

अजय—देखो, यह गीदड़ आया है मेवाड़ जीतने ! तुम डरो मत । तुम्हारी जान नहीं ली जायगी । सारे राजपूतानेमें मेवाड़-विजयकी घोषणा होने दो ।

हिदायत—हाँ, होने दो । इसमें मुझे कोई उज्र नहीं है ।

[अपने सैनिकोंके साथ अजयसिंह जाते हैं ।]

हिदायत—जान बची । । । ! प्यास ! प्यास ! पानी ! पानी !



### अन्य दृश्य ।

स्थान—युद्धक्षेत्र । समय—आधीरात ।

[ जगह जगह मुरदों और घायलोंके ढेर लगे हुए हैं। कई सैनिकोंको साथ लिये हुए मानसी वहीं घूम रहों हैं। किसी किसी सैनिकके हाथमें मशाल है । ]

मानसी—देखो कुछ लोग उधर जाओ । मैं इधर देखती हूँ ।

[ कई राजपूत सैनिक चले जाते हैं । ]

मानसी—ओह ! चारों ओर कितनी हत्या हुई है ! यह रोना और चिल्लाना ! कैसा करुण दृश्य है ! हे परमेश्वर ! क्या तुम्हारे राज्यमें यही नियम है कि मनुष्यको मनुष्य खाये ? क्या पृथ्वीमेंसे कभी इस हिंसाका अन्त न होगा ? मनुष्य बे-रोक-टोक दूसरे मनुष्यकी हत्या करता है, और दयामय ! तुम चुपचाप खड़े तमाशा देखते हो ! नीले आकाशको भेदकर सारे विश्वमें पापका विकट और भयंकर विजय—हुंकार उठ रहा है, तब भी तुम उसका गला नहीं दबाते ! यह कैसा भीषण, करुण और मर्मभेदी दृश्य है ! ये मुरदोंके ढेर ! देखे नहीं जाते ! यह घायलोंकी चिल्लाहट ! सुनी नहीं जाती !

पहला घायल—हाय रे मेरे !

मानसी—बताओ भाई तुम्हें कहाँ चोट लगी है ? आहा ! बेचारेको बड़ा कष्ट है !

प० घायल—यहाँ, यहाँ । माँ, तुम कौन हो ?

मानसी—चुप चाप पड़े रहो, बोलो मत । ( गोली लगे हुए स्थान पर पड़ी बॉधती है और एक सैनिकको इशारा करती है । वह एक कटोरी लाकर देता है । मानसी उस घायलसे कहती है )— कोई डरकी बात नहीं है, लो दवा पीओ । ( वह घायल दवा पी लेता है । पास ही एक दूसरा घायल चिन्हा उठता है, तब उस दूसरे घायलके पास जाकर कहती है )—चुपचाप पड़े

रहो । तुम्हारी शुश्रूषाका प्रबन्ध होता है । ( एक राजपूत सैनिकको सकेत करती है । वह चला जाता है तब उस दूसरे घायलसे कहती है )—तुम चुपचाप पड़े रहो, मैं अभी आती हूँ ।

तीसरा घायल—हे राम ! अब तो प्राण निकल जायँ तो अच्छा हो । बड़ा दर्द है ।

मानसी—( उस तीसरे घायलके पास जाती है और उसे देखकर कहती है ) अभी तो इसमें प्राण है । ( एक सैनिकसे ) इसे देखो ।

हिदायत—प्यास ! प्यास ! पानी ! पानी !

मानसी—( हिदायतके पास जाती है और एक सैनिकसे पानीका गिलास लेकर उसे देती हुई कहती है )—यह लो, पानी पीओ ।

हिदायत—( पानी पीकर ) या खुदा ! जान बची !

[ कई सैनिकोंके साथ अजयसिंह आते हैं । ]

अजय—इस अँधेरेमें तुम कौन हो ?—मेवाडकी राजकन्या ?

मानसी—कौन ? अजय ?

अजय—( पाम आकर ) हाँ मानसी ।

मानसी—अजय ! अपने सैनिकोंसे कहो कि वे घायलोंकी सेवा करनेमें हमारी सहायता करें । हमारे आदमी कम हैं ।

अजय—उन्हें क्या काम करना होगा ?

मानसी—वे घायलोंको उठा उठा कर सेवा-शिविरमें ले जायँगे ।

अजय—बहुत ठीक । सैनिकों ! इन घायलोंको उठा ले चलनेका प्रबन्ध करो ।

[ सैनिक खटोले लेने चले जाते हैं । ]

मानसी—कैसा आनन्द है अजय !

अजय—कैसी ज्योति है मानसी !

मानसी—कहाँ ?

अजय—तुम्हारे मुखपर ।—विकट आर्तनादकी इस जन्म-भूमिमें,  
मृत्युके इस लीलाक्षेत्रमें, इस भयानक स्मशानमें, इस तारो भरी रातमें,  
यह कैसी ज्योति है ! तूफानमें लहरे मारते हुए समुद्र पर प्रभातके  
सूर्यकी तरह, घने काले मेघोंमें स्थिर नीले आकाशकी तरह, दुःखके  
ऊपर कहरणाकी तरह—यह कैसी मूर्ति है ! यह सौन्दर्य ! यह गरिमा !  
यह विस्मय ! बड़ा ही अपूर्व है !—मानसी ! ( हाथ पकड़ लेते हैं । )  
मानसी—अजय !

### आठवाँ दृश्य ।

स्थान—उदयपुरका राजपथ । समय—प्रभात ।

[ कई चारण गाते हुए आते हैं । पीछेसे अमरसिंह, गोविन्दसिंह,  
अजयसिंह और अन्यान्य सामन्तगण आते हैं । ]

### प्रभाती ।

जागो जागो हे पुरनारी० ॥

समरहिं जीति अमर हैं आवत, रखि भरजाद तिहारी ॥

सूर्यवंशको नाश करन हित, आई सेना भारी ।

गये जवन रंजित करि केवल, हमरी छुरी कटारी ॥

गर्व खर्व जवननको करिके, आवत हैं रनधारी ।

दीप्त भई मेवाड़ भूमि है, गरिमा बढ़ी हमारी ॥

है शुभ दिन मेवाड़ महीको नाचो दै दै तारी ।

रहे खेत जो उन हित डारो, निज ओखिनसों चारी ॥



## दूसरा अंक ।

### पहला दृश्य ।

स्थान—आगरेमें राजा सगरसिंहका घर ।

समय—सवेरा ।

[ राजा सगरसिंह और उनके नाती अरुणसिंह बातें कर रहे हैं । ]

सगर—अरुण ! यह कैसे आश्चर्यकी बात है कि अमरसिंहने देवारके युद्धमें मुगल-सेनाको घासकी तरह काट कर रख दिया !

अरुण—धन्य राणा अमरसिंह !

सगर—लडकपनमें अमरसिंह बड़ा गहरा शौकीन और खिलाड़ी था । यह कौन कह सकता था कि वह आगे चलकर ऐसा निकलेगा ।

अरुण—नानाजी ! महर्षि वाल्मीकि भी तो पहले डाकू थे ।

सगर—महर्षि वाल्मीकि कौन । गुलसीदासके लडके ?

अरुण—वाह ! नानाजी, क्या आपने महर्षि वाल्मीकिका नाम नहीं सुना ? वे एक बड़े भारी महर्षि थे ।

सगर—हाँ ! ऐसी बात ! खयाल तो नहीं आता कि कहीं उन्हें देखा हो ।

अरुण—आप देखेगे कहांसे । वे तो त्रेतायुगमे हुए थे ।

सगर—किस युगमें ?

अरुण—त्रेतायुगमे ।

सगर—हाँ ! तब तो हमारे जनमके पहलेकी बात है । पर हाँ नाम सुना है । सुनते हैं, वे बड़े रसिक थे ।

अरुण—अजी नहीं ! उन्होंने तो रामायण लिखी है ।

सगर—रामायण लिखी है ! रामायण तो बहुत अच्छी किताब है ।

अरुण—क्यो नानाजी ! आपने रामायण नहीं पढ़ी ? भगवान् रामचन्द्र हम लोगोके पूर्व-पुरुष थे । उसमे उन्हींकी कथा लिखी गई है । आप उनके विषयमे कुछ नहीं जानते ? छीः !

सगर—बेटा, मैं पढ़ूँ कहांसे ? लड़ते लड़ते तो मेरा जनम बीत गया । मुझे पढ़नेका समय ही कहीं मिला ?

अरुण—क्या आप भी कभी लड़े थे ?

सगर—अह ! मैं बड़ी बड़ी लड़ाइयाँ लड़ा हूँ । तब तुम्हारा जनम भी नहीं हुआ था ।

अरुण—आप किसके साथ लड़े थे ?

सगर—यह तो याद नहीं आता, पर हाँ इतना जरूर याद है कि मैं कई बार युद्धमें गया था । उस समय तुम्हारी माँ—

अरुण—नानाजी मेरी माँ कहां है ?

सगर—यह कोई नहीं जानता कि वह कहां है । एक दिन सबेरे उठते ही वह ' मेवाड़ मेवाट ' चिल्ला उठी । उसी दिन सन्ध्याके समय हम लोगोने बहुत दूँढा, पर कहीं उसका पता नहीं लगा ।

अरुण—और मेरे पिताजी ?

सगर—वह तो सदासे ही पागल सरीखा था । एक बार महाराज गजसिंहके साथ गुजरात पर चढ़ाई करने गया और वहीं मारा गया ।

अरुण—मैं समझता हूँ कि मेरी माँ यही कहीं मेवाड़मे होगी ।

सगर—हो सकता है ।

अरुण—नानाजी ! आप मेवाड़ छोड़ कर यहाँ क्यों चले आये ? देखिए न, आपके भाई महाराणा प्रतापसिंहने अपने देशके लिए प्राण दे दिये ।

सगर—तभी तो बेचारे इतनी छोटी अवस्थामें ही मारे गये । मैं उन्हें मना करता था; पर उन्होंने मेरी बात नहीं मानी । भला बताओ, इसमें मेरा क्या दोष ?

अरुण—पर आज कल तो सुनते हैं, गली गली चारण और भाट उनकी कीर्ति गाते फिरते हैं ।

सगर—उँह । इससे क्या होता है ? वे तो मर गये ! अपनी जानसे तो गये ! अब वे स्वयं तो अपनी कीर्ति सुनने नहीं आते ! मुझे अच्छी तरह याद है कि एक बार जब हम और प्रताप दोनों लड़के थे, एक नेवलेके संग साँपकी लड़ाई हो रही थी । मैंने कह दिया कि नेवला जीतेगा । पर प्रतापने मेरी बात नहीं मानी । साँपके मथे पर लक्ष्य करके नेवला कभी इधर झपटता था और कभी उधर । और साँप फुकार कर करके फन फटकारता था । अन्तमें हुआ यही कि नेवलेकी पकड़ साँपके सिर पर भरपूर बैठ गई और साँप उसी जगह सिर पटक पटक कर मर गया । भाई, नेवलेका तो काम ही है साँपको मारना । साँप कब तक उसके सामने लहर सकता है ? इसी लिए मैंने नेवलेका पक्ष लिया था; और प्रतापने लिया था साँप । इस वक्त भी वही बात है ।

अरुण—लेकिन नानाजी, इस देवारकी लड़ाईमें ?

सगर—भैया मेरे ! वह ठहरा रक्तबीजका वश, कहाँ तक काटोगे ? और फिर अगर मुसलमानोंकी सख्या घट जाय तो वे बहुतसे हिन्दु-ओंको मुसलमान बना लेगे और फिर लड़ेंगे । पर हिन्दू तो उनकी तरह मुसलमानोंको हिन्दू बनायेंगे नहीं । मुसलमानोंका हिन्दू क्या करेंगे ? जो लोग एक बार किसी तरह मुसलमान हो जाते हैं, उन्हें भी तो वे फिरसे किसी तरह हिन्दू नहीं बनाते । बस इसी अगह हिन्दू भूल करते हैं ।

अरुण—कैसी भूल ?

सगर—देखो न, तुम्हारे मामा महाबतखौं कितने सहजसे मुसलमान हो गये । जरा देखे तो कि इस तरह उनका अब्दुल्ला कैसे हिन्दू होता है । वह कभी हिन्दू हो ही नहीं सकता ।

अरुण—नानाजी ! तब फिर आप भी मुसलमान क्यों न हो गये ?

सगर—यही तो तुम्हारे नानाजीकी हिम्मत नहीं पड़ी । मेरे लड़केमे बड़ा साहस था । उसने जरा भी पशोपेश नहीं किया । यह अवश्य है कि मैंने पहलेहीसे उसका बहुतसा काम कर रखा था और उसका रास्ता साफ कर दिया था । अगर मैं साहस करके मुगलोंके पक्षमें न चला जाता तो महाबतखौंको मुसलमान होनेकी हिम्मत न पड़ती ।

अरुण—नानाजी ! आपको तो मुसलमान ही हो जाना चाहिए था । जिस हिन्दूने रामायण नहीं पढ़ी, उसे मुसलमान ही हो जाना चाहिए ।

सेर्गर्—उँह ! रामायणमें क्या रक्खा है ? सब चट्टखानेकी गप्पें हैं ।

[ मुगल-सेनापति सैयद अब्दुल्लाका प्रवेश । ]

सगर—अब्दुल्ला साहब ! आइए आदाब !

अब्दुल्ला—आदाब अर्ज, राणा साहब !

सगर—राणा कौन है ?

अब्दुल्ला—आप राणा हैं ।

सगर—भला मैं कहाँका राणा ?

अब्दुल्ला—मेवाड़के ।

सगर—सो कैसे ? मेवाड़के राणा तो अमरसिंह हैं ।

अब्दुल्ला—पर शाहशाह सलामतने अब तो आपको राणा बना दिया है ।

सगर—इसका क्या मतलब ?

अब्दुल्ला—उनका हुक्म है कि आप अभी चित्तौर चले जायँ ।

सगर—चित्तौर क्यों ?

अब्दुल्ला—वहीं आपकी राजधानी है ।

सगर—तब अमरसिंहकी राजधानी कहाँ रहेगी ? उदयपुरमें ?

अब्दुल्ला—वे तो अब राणा ही नहीं हैं । बादशाह सलामतने उन्हें गद्दीसे उतार दिया है ।

सगर—पर वे गद्दी कैसे छोड़ेंगे ?

अब्दुल्ला—उनसे जबरदस्ती गद्दी छुड़ाई जायगी ।

सगर—क्या मुझे चल कर उनके साथ लड़ना पड़ेगा ? नहीं साहब, मैं राणा नहीं बनना चाहता ।

अरुण—क्यों, आप तो अभी कहते थे कि हम लड़ना—भिड़ना खूब जानते हैं और लड़ाई लड़ते लड़ते ही हमारा जनम बीत गया है । अब चलके लड़िए ।



सगर—चुप रह लडके, तुझसे कौन पूछता है ! ( अब्दुल्लासे ) नहीं, जनाब सैयद साहब ! मैं लड़ भिड़ न सकूँगा । इसी लड़ने-भिड़नेके डरसे तो मैंने अपने आपको चुपचाप मुगलोके सुपुर्द कर दिया है । और फिर अगर मुझे लड़ना ही होगा तो मैं अपने देशकी तरफसे न लड़कर उलटे उस पर चढ़ाई करने क्यों जाऊँगा ?

अब्दुल्ला—नहीं जनाब, आपको लड़ना भिड़ना नहीं पड़ेगा । और अगर लड़नेकी जरूरत ही पड़ी तो हम लोग खुद लड़ लेंगे । आपको मेहरबानी करके सिर्फ राणा बनना पड़ेगा और चित्तौरमें रहना पड़ेगा ।

सगर—और अगर अमरसिंहने चित्तौर पर चढ़ाई कर दी तो ?

अब्दुल्ला—नहीं, वे चढ़ाई न करेंगे । जब आज तक उन्होंने चढ़ाई नहीं की, तो अब क्यों करेंगे ?

सगर—वाह सैयद साहब ! भला यह भी कोई दलील है ? कोई आदमी पहले कभी मरा नहीं, लेकिन क्या सिर्फ इसी लिए वह आगे भी कभी न मरेगा ? आपने जो उस दिन शादी की तो क्या आपकी शादी नहीं हुई ?

अब्दुल्ला—मैं आपका मतलब नहीं समझा ।

सगर—क्यों कि उससे पहले तो आपने कभी शादीकी ही नहीं थी । इस लिए क्या आपकी वह शादी शादी ही नहीं हुई ? भला यह भी कोई सबूत है ? ( अरुणकी ओर देखकर ) लडके, तू हँसता क्यों है ? ( अब्दुल्लासे ) सोंपने अगर पहले कभी नहीं काटा तो क्या वह आगे भी कभी न काटेगा ?

अब्दुल्ला—जनाब ! आप बिगड़ते क्यों है ?

सगर—वाह साहब ! बिगड़ें नहीं ? आप बातें ही ऐसी करते है । माफ़ कीजिए । मैं राणा नहीं होना चाहता ।

अब्दुल्ला—खैर साहब, आप बादशाह सलामतके हुजूरमें तो चलिए । आपको जो कुछ कहना हो, वह सब उन्हींकी खिदमतमे गुजारिश कीजिएगा ।

सगर—( अच्छा ) चलिए जनाब ! लेकिन है यह बहुत ही बुरी कायरपनकी और नीचताकी बात । आप लोग मुझे अपनी मुट्ठीमें पाकर जबरदस्ती राणा बनाना चाहते हैं ! देखिए, क्या होता है । लेकिन यह है बड़ी ही ना-इन्साफी और अहसान फरामोशी ! चलो अरुण !

### दूसरा दृश्य ।

स्थान—उदयपुरके राज-प्रासादका अन्त पुर ।

समय—प्रभात ।

[ मानसी अकेली गाती है । ]

( विहाग । )

दरसनसो पुलकित जग सारो० ॥

कोमल कर परसत ही तेरो

हुलसत हृदय हमारो ॥

शून्य लोक सब पुन्य भरित है

गुजित हैं दिसि चारो ।

मगन मगन है बरसत मधु है

मधुकर मन मतवारो ॥

फूलत फूल विपिन है विकसित

नदियन नीर निहारो ।

सुधासार शतधा है टपकत

रवि शशिको उजियारो ॥

अरुन बरन है कमल नन्दन पुनि

केशदाम है कारो ।

लागो रहत देहमें माकत

नित मलयानिर वारो ॥

कर सोहत फूलनकी माला  
 अधर माधुरी डारो ।  
 नव वसन्तकी भवन भव्य है  
 सुन्दर सुखद सँवारो ॥  
 [ अजयमिंह आते हैं । ]

मानसी—कौन ? अजय ?

अजय—हाँ मानसी !

मानसी—तुम इतने दिनों तक क्यों नहीं आये ? क्या तुम्हारा जी अच्छा नहीं था ?

अजय—नहीं तो ।

मानसी—मैंने पिताजीसे तुम्हारे विषयमें पूछा था । क्या उन्होंने तुमसे कुछ कहा नहीं ?

अजय—नहीं मानसी । तुम यहाँ अकेली क्यों हो ?

मानसी—मैं गाती थी और सोचती थी ।

अजय—क्या सोचती थी ?

मानसी—यही सोचती थी कि मनुष्य बड़ा ही दीन है । मेवाड़के युद्धमें मुझे यही एक सबसे बड़ी शिक्षा मिली कि मनुष्य बड़ा ही दुर्बल है । तलवारके एक ही वारसे वह जमीन पर गिर पड़ता है, जरा सा ज़वर आते ही वह बालकोंकी तरह असहाय हो जाता है । हाय ! जिसके रक्तमें ही मृत्युका बीज मिला हुआ है वह एक दूसरेसे प्रेम न करके परस्पर घृणा क्यों करता है ? अजय ! तुम ठक लगाये मेरा मुँह क्यों देख रहे हो ?

अजय—तुम्हारे मुँह पर मैं आज भी वही स्निग्ध ज्योति देख रहा हूँ जो मैंने उस दिन देखी थी ।

मानसी—किस दिन ?

अजय—उस रातको—देवारके युद्धक्षेत्रमे । उस दिन वहाँ अँधेरेमें तुम मूर्तिमती दया ही जान पड़ती थीं । उसी दिन मेरा उन्मुख प्रेम असीम निराशाकी लम्बी साँसमे मिल गया ।

मानसी—अजय ! निराशा कैसी ?

अजय—ब्रतलाजँ कैसी निराशा ! मैंने सोचा कि तुम्हे पकड़नेका प्रयत्न करना व्यर्थ है । मैंने समझ लिया कि तुम इस संसारकी स्त्री नहीं बल्कि स्वर्गकी देवी हो । तुम्हारे आत्माकी तीव्र ज्योतिको संसार सहन नहीं कर सकेगा, इस खयालसे ईश्वरने तुम्हारे इस सुन्दर शरीरको उसके ढँके रखनेके लिए आवरणस्वरूप बनाया है । आकाश रंगमंच होता, प्रत्येक नक्षत्र एक एक पवित्र चरित्र होता, चाँदनी एक निर्मल सगीत होती और उस महा नाटककी नायिका होती— तुम । मैं तुम्हारे साथ प्रेम करनेके योग्य नहीं हूँ । हाँ, मैं तुम्हारे प्रति भक्ति कर सकता हूँ । उस भक्तिके बदलमे थोड़ीसी—बहुत ही थोड़ीसी तुम्हारी करुणा चाहता हूँ, क्या तुम मेरी इच्छा पूरी करोगी ? ( अजयसिंह इतना कह कर मानसीका हाथ पकड़ लेते हैं । इतनेमें ही रानी वहाँ आ पहुँचती है । )

रानी—अजयसिंह !

[ मानसीका हाथ छोड़कर अजयसिंह पीछे हट जाते हैं । ]

मानसी—क्या है माँ ?

रानी—अजय ! तुम्हे इस प्रकार एकान्तमे हमारी कन्याके साथ बातचीत न करनी चाहिए ।

अजय—मैं क्षमा माँगता हूँ ।

मानसी—अजय, क्षमा किस बातकी ?

रानी—याद रखो, तुम राजकन्या हो । जाओ, अन्दर जाओ ।

[ मानसी चली जाती है । ]

रानी—अजय ! तुम गोविंदसिंहके लडके हो । तुम्हें हम लोग घरके आदमियोंकी तरह ही समझते हैं । लेकिन तुम्हें अब इस बातका ध्यान रखना चाहिए कि न तो मानसी ही अब निरी लडकी है और न तुम निरे लडके हो । अब इस बातका ध्यान रखकर मानसीसे मिला करो । हमारी समझमें तो अब इसके साथ तुम्हारा मिलना-जुलना ही ठीक नहीं है ।

अजय—जो आज्ञा ।

[ अजयसिंह अभिवादन करके चले जाते हैं । ]

रानी—खूब अच्छी तरह समझ लिया है । यदि अजयके साथ मेरी मानसाका ब्याह हो जाता तो बहुत अच्छा होता । लेकिन यह कभी हो सकता है ? नहीं ! हो ही नहीं सकता । ( कुछ दृढ़ होकर ) और जो बात हो ही नहीं सकती उसकी चिन्ता ही क्यों की जाय ?

[ राणा अमरसिंह आते हैं । ]

राणा—रानी !

रानी—महाराज ! मैं आपके पास आना ही चाहती थी ।

राणा—तुमने मानसीको कुछ कहा सुना है ?

रानी—नहीं तो । क्यों ? क्या हुआ ?

राणा—वह रो रही है ।

रानी—( चकित होकर ) रो रही है ?

राणा—जाओ, देखो क्यों रोती है ?

रानी—पागल कहीकी ! मैंने रोनेकी कौनसी बात कही थी ? आप अपनी तो लडकीका हँसि कुछ देखते नहीं, और वह स्वयं कुछ समझती नहीं । वह अभी थोड़ी ही देर पहले अजयसिंहके साथ—

राणा—खबरदार ! मानसीके सम्बन्धमें जरा सोच समझके बात किया करो । जानती हो, वह कौन है ?

रानी—कौन है ?

राणा—हम नहीं जानते कि वह कौन है ? हम तो अभी तक उसे पहचान ही नहीं सके । कोई नहीं कह सकता वह कौन है और कहाँसे आई है ।

रानी—ओ ! इस तरह भी मेरी खराबी और उस तरह भी मेरी खराबी । जाऊँ, देखूँ, लडकी रोती क्यों है । बहुत तग करती है ! ( जाना चाहती है । )

राणा—और देखो ।

[ रानी लौट आती है । ]

राणा—देखो, आगेसे कभी मानसीको कुछ न कहना । स्वर्गकी एक किरण दया करके इस लोकमें उतर आई है । अगर तुम कुछ कहोगी तो वह रूठ करके चली जायगी । ( रानी निराशा प्रकट करती हुई जाती है । राणा एक ऊँचे आसन पर बैठते हैं और आकाशकी ओर देखते हुए कहते हैं ) यह जीवन भी एक स्वप्न है । यह आकाश कैसा नीला, स्वच्छ और गहरा है ! उसके नीचे अलस, उदार और मन्थर मेघ उड़ रहे हैं । प्रकृतिके जीवनमें समुद्रकी तरह लहरे उठती हैं और फिर बैठ जाती हैं । यह अलस सौन्दर्य कभी कभी बहुत ही भीम आकार धारण कर लेता है । आकाशमें बादल गरजते हैं । पृथ्वी पर जल बरसकर बह जाता है । और इसके बाद पहलेकी तरह सब शान्त और स्थिर हो जाते हैं ।

[ गोविन्दसिंह आते हैं । ]

राणा—कौन ? गोविन्दसिंहजी ? कहिए, इस समय अचानक कैसे आये ?

गोविन्द—महाराज ! मेवाड पर फिरसे आक्रमण करनेके लिए मुगलोकी नई सेना आई है ।

राणा—आ गई ? यह तो हम पहलेसे ही जानते थे कि केवल देवार-के युद्धसे इस युद्धकी समाप्ति नहीं होगी । मुगल सारा राजपूताना जब तक उजाड़ न देंगे तब तक न मानेंगे ।

गोविन्द—महाराज ! क्या कारण है कि अभी तक हम लोगोकी ओरसे कुछ तैयारी नहीं हुई ?

राणा—क्यों ? तैयारीकी आवश्यकता ही क्या है ?

गोविन्द—क्या अब महाराज युद्ध न करेंगे ?

राणा—क्यों ? युद्ध करनेसे क्या होगा ?

गोविन्द—महाराज, तब तो मुगल आकर मेवाड पर तुरत ही अधिकार कर लेंगे ।

राणा—जब उनका इतना आप्रह है तब फिर इसमें हर्ज ही क्या है ?

गोविन्द—क्या सचमुच महाराज युद्ध न करेंगे ?

राणा—नहीं । एक बार हुआ, हो गया ।

गोविन्द—किसी प्रकारका उद्यम, प्रयत्न या प्रतिवाद किये बिना ही—

राणा—लेकिन इन सब बातोकी आवश्यकता ही क्या है ? हमारी समझमें तो यह सब व्यर्थ होगा । देवारके युद्धमें हमारे प्रायः आधेसे अधिक सैनिक नष्ट हो चुके हैं । अब मुगलोंके साथ लड़नेके लिए हमारे पास सेना ही कहाँ ?

[ सत्यवती आती है । ]

सत्य०—महाराज, जमीन फोडकर सेना निकल आयगी ! सेनाकी आप चिन्ता न करें ।

राणा—कौन '—चारणी ?

सत्य०—हाँ महाराज ! मैं चारणी हूँ । मैंने सुना है कि मुगल फिर मेवाड पर आक्रमण करने आये हैं । पर मैं देखती हूँ कि मेवाड अभी तक निश्चिन्त और उदासीन है । मैंने समझा कि कदाचित् अभीतक महाराजकी निद्रा भग नहीं हुई। इसीसे मैं महाराजकी निद्रा भग करनेके लिए आई हूँ ।

राणा—चारणी ! अब हमारी युद्ध करनेकी इच्छा नहीं है। अबकी बार हम सन्धि करेगे ।

सत्य०—यह क्यों महाराज ? देवारके युद्धकी विजयके उपरान्त सन्धि क्यों ? क्या महाराज उस गोरवके शिखरपरसे फिसल कर अपमानके गहरे गढेमे चले जायेंगे ?

राणा—चारणी ! देवारकी विजयकी बात छोड़ दो । देवारमें हमारी जीत अवश्य हुई है, पर जानती हो, वह जीत किस प्रकार हुई है ! उसमे हमारे लगभग आधे सैनिक मारे गये हैं । इतने वीरोंकी रक्त बहा कर हमने वह विजय प्राप्त की है ।

सत्य०—महाराज ! यह कोई चिन्ता या दुःखकी बात नहीं है । वीरोका रक्त ही जातिको उर्वर करता है । जिस देशमें वीर मरते हैं, उस देशके लिए दुःख नहीं करना चाहिए, किन्तु दुःखी उन देशोंके लिए होना चाहिए जहाँ वीर नहीं मरते ।

राणा—लेकिन हम तो देखते हैं कि यदि एक बार हमने और भी युद्ध किया, तो भी उसका कोई फल नहीं होगा । इस समरका कभी अन्त न होगा । इन मुड़ीभर सैनिकोंको लेकर विश्व-विजयी दिल्ली-सम्राट्की सेनाके विरुद्ध खड़े होना पूरा पूरा पागलपन है ।



सत्य०—महाराज ! यदि इसको पागलपन कहते हैं तो भी इसका स्थान सारी विवेचनाओं, और सारे विचारोंसे बहुत ऊँचा है । सम्पूर्ण विश्व इसी पागलपनके पैरो पर आकर लौटता है । स्वर्गसे एक गरिमा आकर इस पागलपनके माथे पर मुकुट पहनाती है । जिसे महाराज पागलपन कहते हैं, क्या उस पागलपनके बिना आजतक किसीने कोई बड़ा काम किया है ?

राणा—लेकिन इस युद्धका अन्तिम परिणाम निश्चित मृत्यु—

सत्य०—महाराज ! राणा प्रतापसिंहके पुत्रके लिए यह समझना कठिन नहीं होगा कि अधीनता श्रेष्ठ है या मृत्यु । क्या मरनेके भयसे हम अपना रत्न डाकुओंके हाथमें सौंप दे ? रत्नसे भी कहीं बढ़कर अपने इस सर्वस्व, पूर्व-पुरुषोंके संचित और अनेक शताब्दियोंके स्मारकको क्या केवल प्राणके भयसे बिना युद्ध किये ही शत्रुके हाथमें सौंप दें ? अगर वह लेना ही चाहता हो तो मर कट कर ले । और निश्चित मृत्युकी तो बात ही क्या ? वह क्या सभीको एक दिन न आयगी ? महाराज ! उठिए ! मुगल हमारे बिल्कुल पास आ पहुँचे हैं । अब स्वप्न देखनेका समय नहीं है ।

राणा—चारणी ! तुम कौन हो ? तुम्हारे वाक्योंमें गर्जन, तुम्हारे नेत्रोंमें बिजली, और तुम्हारी अग-भंगीमें आँधी है । सूर्यके समान प्रकाशमान, जल-प्रपातके समान प्रबल, वज्रके समान भीषण, तुम कौन हो ? तुम केवल चारणी तो नहीं हो !

सत्य०—महाराज ! यदि आप पूछते ही हैं तो मैं बतलाये देती हूँ । अब मुझे अपने आपको छिपानेकी अधिक आवश्यकता नहीं है । मैं राणा प्रतापसिंहके भाई सगरसिंहकी कन्या सत्यवती हूँ ।

राणा—हैं ! तुम राजा सगरसिंहकी कन्या हो !

सत्य०—महाराज ! यह परिचय देते हुए मेरा सिर लज्जासे झुका जाता है । तो भी पिताके पापोंका प्रायश्चित्त इस कन्यासे जहाँतक हो सकता है, वह करती है । मेरे पिता अपने भतीजेको सिंहासनसे उतारनेके लिए चित्तौरके दुर्गमें कल्पित राणा बनकर बैठे हुए हैं और मैं उन्हींकी कन्या होकर उन्हींके विरुद्ध मेवाड़-वासियोंको उत्तेजित करती फिरती हूँ । मैं लोगोको यह बतलाती फिरती हूँ कि मगरसिंह मेवाड़के कोई नहीं है, वे केवल मुगलके खरीदे हुए दास हैं । महाराज ! यह तो आप जानते ही होंगे कि, आज तक मेवाड़के किसी प्राणीने पिताको कर नहीं दिया ।

राणा—हाँ बहन ! हमें मादूम है ।

सत्य०—महाराज ! मेवाड़के लिए मैं अपना मुख, सम्भोग, पिता और पुत्र आदि सब कुछ छोड़कर उसके जगलों और तराइयोंमें चारणी बनकर उसकी महिमा गाती फिरती हूँ । क्या आप मेरे उसी प्रिय मेवाड़को बिल्कुल तुच्छ और अनावश्यक पदार्थकी तरह नष्ट हो जाने देंगे ? (सत्यवतीकी आँखोंमें जल भर जाता है, उसका गला दँध जाता है, वह अपनी आँखें पोंछती है ।)

राणा—शान्त होओ बहन ! तुम हमारी बहन और राजकन्या हो । तुम जिस देशके लिए अपना जीवन उत्सर्ग कर सकती हो उसके लिए उस देशका राजा तुम्हारा भाई भी अपने प्राण दे सकता है । गोविन्दसिंहजी ! युद्धके लिए प्रस्तुत हो जाइए और सेना तैयार कीजिए ।

## तीसरा दृश्य ।

स्थान—मेवाड़में सैयद अब्दुल्लाका डेरा । समय—रात ।

[ अब्दुल्ला, हुसैन और हिदायत खॉ बातें कर रहे हैं । ]

अब्दुल्ला—इस मुल्कमे पहाड़ बहुत ज्यादा है ।

हिदायत—जी हाँ, जनाब ।

अब्दुल्ला—आपने जिस बार शिकस्त खाई थी, उस बार राज-पूतोंने किस तरफसे चढ़ाई की थी ?

हिदायत—मैंने तो कभी शिकस्त नहीं खाई ।

अब्दुल्ला—आपने शिकस्त नहीं खाई ? दुश्मन आपको कैद कर ले गये और आप कहते हैं कि मैंने शिकस्त नहीं खाई । और शिकस्त खाना किसे कहेंत है ?

हिदायत—वे मुझे कैद क्या करोगे ? मैंने खुद अपने आपको चालाकीसे पकड़वा दिया था ।

अब्दुल्ला—चालाकीसे अपने आपको पकड़ा देनेके क्या मानी ?

हुसैन—हाँ जनाब ! इन्होंने अपने आपको चालाकीहीसे पकड़वा दिया था । जिस वक्त राजपूतोंकी फौज सिर पर आ पहुँची उस वक्त हमारे सिपाहियोंने खूब सोच समझकर म्यानसे तलवार बाहर निकाली । इसके बाद उन्होंने अपने अपने विस्तर पर एक तरफ म्यान और दूसरी तरफ तलवार रख ली । इसके बाद सब लोग बड़े आरामसे अपनी अपनी मूँछोंपर ताव देने लगे । उस वक्त खाना भी तैयार था । बिना खाना खाये कहीं जा न सकते थे । खाना खाया और कंघीसे बाल साफ करके फिर एक बार मूँछोंपर ताव दे लिया । उस वक्त मालूम हुआ कि राजपूतोंकी फौज हमारे लश्करके दरवाजे पर आ पहुँची है । आखिर हमारे सिपाही लड़नेके लिए निकले । लेकिन पहलेसे ही तलवार

और म्यान दोनों अलग अलग रखी हुई थीं । जल्दीमें घबडाकर तलवार लेना तो गये भूल, सबने अपने अपने हाथोंमें म्यानं ले लीं ।

अब्दुल्ला—क्या यह गलती सभीसे हुई ?

हिदायत—जी हों जनाब ! यह खुदाकी कुदरत है । इसमें किसीका दखल नहीं ।

अब्दुल्ला—उन लोगोको एक काम और करना चाहिए था ।

हिदायत—वह क्या ?

अब्दुल्ला—खाना खानेके बाद मुनासिब था कि वे लोग एक तरफ तलवार और दूसरी तरफ म्यान रखकर एक नींद सो और लेते ।

हिदायत—लेकिन दिक्कत तो इस बातकी थी कि दुश्मन सिर पर आ पहुँचे थे ।

अब्दुल्ला—यह ठीक है । सोनेके लिए काफी वक्त ही नहीं था । खैर, तब आप लोगोने क्या किया ?

हिदायत—तब हम लोग करते ही क्या ?

अब्दुल्ला—शायद यह कहा दिया होगा कि—“कैद कर लो, मगर जानसे मत मारो । ”

हिदायत—नहीं, यह तो नहीं कहा था; मगर हाँ, इससे कुछ मिलता जुलता ही कहा था । क्या कहा था, कुछ ठीक याद नहीं ।

अब्दुल्ला—खैर, कुछ भी हो, पर इसमें शक नहीं कि आपने ऐसी कोई खूबसूरत बात नहीं कही होगी जिसके भूल जानेसे उर्दू-साहित्यको कुछ नुकसान पहुँचा हो । गरज यह कि इसके बाद आपने अपने आपको गिरफ्तार करा दिया ।

हिदायत—जी हों जनाब ! आपने बहुत ही ठीक समझा । लेकिन मेरे गिरफ्तार होनेसे पहले ही एक बूढ़े राजपूतने गलतीसे किसी दूसरेके धोखेमें मुझपर गोली चला दी थी ।

अब्दुल्ला—मैंने सुना इसके बाद ही राणाकी लडकी आपकी खिदमतके लिए आई थी ।

हिदायत—जी हाँ । आखिर तो वह एक बहादुर सिपाहीकी लडकी थी । वह बहादुरो और सिपाहियोंकी कदर खूब जानती थी और तिस पर मेरा यह चेहरा जनाब ! ( हुसैनकी तरफ कनखियोंमे देखता हुआ इशारा करता है । )

हुसैन—बेशक आपका चेहरा तो काबिल तारीफके है ।

अब्दुल्ला—इसी लिए शायद वह—

हिदायत—अब मे आपसे क्या अर्ज करूँ जनाब !

अब्दुल्ला—शायद वह बहुत ही हसीन थी ।

हिदायत—ओफ ! कुछ न पूछिए ।

अब्दुल्ला—उसने आपसे क्या कहा ?

हिदायत—अजी हजरत ! मुझसे कुछ कहनेकी तो उसकी हिम्मत ही नहीं पड़ी । मालूम होता है, वह मुझे 'जान--मन' कहना चाहती थी । एक बार उसके मुहसे 'जा' तो बहुत ही साफ निकल आया था, और शायद 'न' का भी कुछ हिस्सा निकला ही चाहता था । मैं 'शायद' इस लिए कहता हूँ कि झूठ बोलनेकी मेरी आदत बिल्कुल नहीं है । लेकिन मैंने कुछ इस अन्दाजसे उसकी तरफ देखा कि वह भी समझ गई कि इन पर मेरा जादू नहीं चल सकता । बस, वह कहते कहते ही रह गई--आगे कुछ कहनेकी उसकी हिम्मत ही न पड़ी ।

अब्दुल्ला—तब उसके बाद क्या हुआ ?

हुसैन—उसके बाद राणाने मारे खौफके सिपहसालार साहबको छोड़ दिया ।

हिदायत—नहीं तो मैं भी फिर उन्हें एक बार दिखला देता—  
हों ॥ ॥ !

अब्दुल्ला—वेशक ! हिदायत अली खाँ साहब ! आपकी बहादुरीमें तो शक नहीं ।

हिदायत—नहीं जनाब, मैं कोई ऐसा बहुत बड़ा बहादुर तो नहीं हूँ । मगर फिर भी आप जानते हैं, यह सिपहगिरीका फन मैंने बहुत दौलत खर्च करके सीखा है ।

अब्दुल्ला—( बातका रुख बदलकर ) ओफ ! रातके वक्त ये पहाड़ कैसे काले मादूम पड़ते हैं । मादूम होता है, इस मुल्कमें सब जगह पहाड़ ही पहाड़ है ।

हिदायत—सिर्फ पहाड़ ही नहीं बल्कि दो चार दरिया भी हैं, जनाब !

अब्दुल्ला—कल सुबह अच्छी तरह देखा जायगा ।

[ कुछ दूर पर तोपका शब्द सुन पड़ता है । ]

अब्दुल्ला—( बबरा कर ) यह क्या !

हिदायत—हुसैन—

हुसैन—जनाब ! मादूम होता है कि इस बार राजपूतोंने हमारा इन्तजार न करके खुद ही हम लोगोंपर हमला कर दिया है ।

अब्दुल्ला—हुसैन ! फौजसे तैयार होनेके लिए कहो !

## चौथा दृश्य ।

स्थान—चित्तौरके दुर्गका भीतरी भाग । समय—रात ।

[ एक पलग पर अरुणसिंह सोया है । दूसरा पलग  
खाली पड़ा है । राजा सगरसिंह इधर  
उधर टहल रहे हैं । ]

सगर—यह तो मानों इन लोगोंने चित्तौरके दुर्गमें मुझे एक प्रकारसे कैद ही कर रक्खा है । यह एक एक पुराना पत्थर और यह मान्धाताके समयका एक एक पुराना पेड़ मानो एक एक भूत माछम होता है । रातको जब हवा चलती है, तब वह और भी भयावना हो जाता है और जब अन्धड चलता है, तब तो उसके भूत होनेमें कोई सन्देह ही नहीं रह जाता । जब अँधेरा हो जाता है तब तो वह बिल्कुल अलकतरेकी तरह काला माछम होने लगता है । तारे तो कहीं दिखाई ही नहीं पड़ते । जो हो, यहाँ आनेसे इतना उपकार तो अवश्य हुआ कि एक बार रामायणका पाठ हो गया । बड़ी अच्छी पुस्तक है । एक लाभ यह भी हुआ कि चारणों और चारणियोंसे अपने पूर्वपुरुषोंकी बहुतसी कथायें सुन ली । वे थे तो बड़े वीर, उनकी वीरतामें किसी प्रकारका सन्देह नहीं किया जा सकता । लेकिन आज मुझे न जाने क्यों कुछ भय लगता है । यह निर्जन दुर्ग ठहरा, तिस पर अघड चलता है । डर न लगे तो ओर क्या हो ? पहरेदार ! पहरेदार !

[ पहरेदार आता है । ]

सगर—देखो, खूब होशियार रहना । कोई आने न पावे । बाबाहे ! यह क्या है ?

पहरे०—कहाँ महाराज ?

सगर—यही यही, सामने ! बापरे !

पहरे०—कुछ नहीं, अघड है ।

सगर—माद्धम होता है, तुम्हारे देशमे अघड खूब चलता है ।

पहरे०—जी हों, महाराज !

सगर—अब तो महाराज बिना नींदके बे-मौत मरे ! क्यों जी, तुम्हारे देशमे अँधेरा भी बहुत होता है ?

पहरे०—जी हों, महाराज !

सगर—इतने अँधेरेके बिना हर्ज ही क्या था ! तुम जागते रहना और बाहर जरा रोशनी कर लो, जिसमे अँधेरा कुछ कम हो जाय । इतने अँधेरेमें मुझे नींद नहीं आती । और तुम लोग हाथमे नंगी तलवार लेकर चारो तरफ घूमते रहो । ज्यो ही कोई आवे त्यो ही उस पर एक हाथ ! पर देखो, कही भूलसे मेरी गर्दन पर ही हाथ साफ मत कर देना । जाओ ।

[ पहरेदार जाता है । ]

सगर—देखो, अरुण पडा सोता है । इसकी नींद भी कैसी है ! अगर यह एकाध बार करवट बदले, कुछ हँ हों करे, तो भी मैं समझूँ कि यह जागता है । पर मुझे तो आज नींद ही नहीं आती । हमारे पुरखा इसी दुर्गमें रहते थे, इसीसे माद्धम होता है कि वे बडे साहसी थे । पहरेदार !

[ पहरेदार आता है । ]

सगर—जागते हो न ? देखो, सोना मत । और बीच बीचमे कुछ आवाज भी लगाते रहना जिसमें माद्धम हो कि हों, तुम जागते हो । जाओ ।

[ पहरेदार जाता है । ]



सगर—अरुण ! अरुण !

अरुण—हाँ, नानाजी !

सगर—अच्छा, अच्छा, सोओ । आज खूब खबरदारीसे सोना, मुझे डर लगता है ।

अरुण—डर काहेका ? आप सोइए न ! ( करवट बदलता है । )

सगर—अरे हों, तुम्हे क्या है । कहके छुट्टी पा गये । अरे, इधर यह क्या ? पहरेदार ! पहरेदार ! अरे मां गया ? ओ पहरेदार ! अरुण अरुण !

अरुण—क्या है नानाजी ! मालूम होता है, आज आप सोने नहीं देगे ।

सगर—सुनते हो, यह कौन बोल रहा है ?

अरुण—कोई नहीं, अन्धड चल रहा है । ( करवट बदलता है । )

सगर—अरे कहाँका अन्धड ! अन्धड भी कभी बोलता है ? वह तो बोलता है ! बापरे !

अरुण—क्या है नानाजी ?

सगर—भूत !

अरुण—कहाँ है भूत ?

सगर—वह देखो । ( उँगलीसे इशारा करते हैं । )

अरुण—कहाँ ? मुझे तो कही कुछ भी दिखाई नहीं पडता । मालूम होता है, आप जागते जागते स्वप्न देखते हैं ।

सगर—( कुछ दूरीपर लक्ष्य रखकर ) मैं तो आना ही नहीं चाहता था । उन्होंने मुझे जबरदस्ती भेज दिया । ना भाई, मैं राणा नहीं बनता, राणा अमरसिंह ही है । मेरी जान मत मारो । मुझे छोड़ दो ।

अरुण—नानाजी !

सगर—अरे ये कौन है ? चित्तौरके राणा भीमसिंह ! जयमल ! प्रताप ! नहीं भाई, मैं कल ही यहाँसे चला जाऊँगा । इस तरहसे मेरी तरफ मत धूरो । ये कौन है ? ये कौन है ? मारो मत । मारो मत ।

( सगरसिंह चिन्हा कर गिर पड़ते हैं । अरुणसिंह उन्हें उठकर पकड़ता है । पहरेदार भी आ जाता है । )

अरुण—पहरेदार ! पानी लाओ । नानाजी बे-होश हो गये हैं ।

### पाँचवाँ दृश्य ।

स्थान—उदयपुरके राजप्रासादका अन्त-पुर ।

समय—दो दहर ।

[ मानसी और कल्याणी बातें कर रही हैं । ]

मानसी—कल्याणी ! मैंने यहाँपर एक कुशाश्रम स्थापित किया है । उसमें बहुतसे कोठी आकर रहने लगे हैं और बहुतसे आ रहे हैं । हाय, बेचारे कैसे दुःखी हैं !

कल्याणी—आपका जीवन धन्य है ।

मानसी—कल्याणी ! तुम मेरी प्रशंसा करो, मेरे कार्यका अनुमोदन करो, मुझे उत्साह दिलाओ और मेरे हृदयको बलवान् बनाओ ।

कल्याणी—आपके इस काममें किसीने बाधा नहीं दी ?

मानसी—पिताजी तो कुछ नहीं कहते, पर हाँ और सब लोग कहते हैं कि राजकुमारीको ये सब बातें शोभा नहीं देतीं । मानो राजकुमारीको सुखी ही न होना चाहिए ।

कल्याणी—क्या इसमें कोई बहुत बड़ा सुख मिलता है ?

मानसी—कल्याणी ! अवश्य ही बहुत बड़ा सुख मिलता है । दूस-  
रोंको सुखी करना ही वास्तविक सुख है । अपने आपको सुखी करनेकी  
चेष्टा प्रायः व्यर्थ ही हुआ करती है । हिंस्र जन्तुओंकी तरह वह चेष्टा  
अपनी सन्तानको आप ही खा जाती है ।

कल्याणी—भइया भी यही कहते थे । वे तो आपके शिष्य हैं न !  
वे प्रायः ही आपका नाम लिया करते हैं ।

मानसी—क्या सचमुच ही वे मेरा नाम लिया करते हैं ?

कल्याणी—बल्कि यो कहना चाहिए कि वे आपकी पूजा किया  
करते हैं । उन्होने ही मुझसे कहा है कि—“तुम बीच बीचमें मेरी  
आत्माके हरिद्वार तक जाकर तीर्थ-स्नान कर आया करो ।”

मानसी—पर वे स्वयं क्यों नहीं आते ? तुम उनसे यहाँ आनेके  
लिए कहना । उन्हें—उन्हे देखनेके लिए मेरा बहुत जी चाहता है ।

[ एक दासी आती है । ]

दासी—राजकुमारी ! एक तसबीरवाली आई है ।

मानसी—क्या वह तसबीरे बेचती है ?

दासी—जी हाँ ।

मानसी—अच्छा, उसे यहाँ ले आओ ।

[ दासी जाती है । ]

मानसी—तुम्हारे भइया दिन भर क्या किया करते हैं ?

कल्याणी—घरमें तो मैं उन्हें बहुत ही कम देखती हूँ । जब वे  
घर आते हैं तब पूछने पर कहा करते हैं—“अमुक रोगीकी सेवा  
करने गया था, अमुक दुखियाको धैर्य देने गया था ।” बस ऐसे ही  
ऐसे काम बतलाया करते हैं ।

[ तसबीरवाली आती है । ]

मानसी—तुम तसबीर बेचती हो ?

तसबीर०—जी हों ।

मानसी—जरा देखे, तुम्हारे पास कैसी कैसी तसबीरे हैं ।

( तसबीरवाली तसबीर दिखलानेके लिए गठरी खोलती है । इसी बीचमे मानसी उससे पूछती है )—तुम्हारा मकान कहाँ है ?

तसबीर०—आगरे ।

मानसी—क्या इतनी दूर तुम तसबीरे बेचनेके लिए ही आई हो ?

तसबीर०—जी हों, हम लोग इस कामके लिए सभी शहरोंमे घूमा करती है ।

मानसी—यह तसबीर किसकी है ?

तसबीर०—अकबर बादशाहकी ।

कल्याणी—अकबर बादशाहकी ? लाओ देखे तो सही । ( हाथमें लेकर ) ओह कैसी तीव्र दृष्टि है !

मानसी—लेकिन उसमें कुछ स्नेह और दयाका भी अंश है । यह किसकी तसबीर है ?

तसबीर०—महाराजा मानसिंहकी ।

कल्याणी—इनके चेहरेसे तो कुछ विषाद और कुछ निराशा झलकती है ।

मानसी—हाँ, कुछ चिन्तित जान पड़ते हैं । पर देखती हो, उसके साथ कुछ आत्म-मर्यादा भी मिली हुई है ! और यह किसकी है ?

तसबीर०—बादशाह जहाँगीरकी ।

कल्याणी—मुँहसे कैसा दम्भ प्रकट होता है !

मानसी—साथमे कुछ दृढ-प्रतिज्ञता भी है । और यह किसकी तसबीर है ?

तसबीर०—मुगल सेनापति खानखाना हिदायत अली खॉकी । देखिए, कैसा सुन्दर चेहरा है !

[ मानसी थोड़ी देर तक उसके चेहरेकी तरफ देखकर हँस पड़ती है । ]

कल्याणी—आप हँसी क्यों ?

मानसी—देखो न कैसा मूर्ख जान पड़ता है ! चेहरेका रंग—ढंग और भाव तो देखो ! क्या टेढ़े तिरछे सँवारे हुए बाल है ! और बीच-मे मोंग ! औरतोकासा स्वाग बनाये हुए ! कैसा जगली, मूर्ख और अहंकारी जान पड़ता है ! यह कौन है ?

तसबीर—महाबतखॉ ।

मानसी—सेनापति महाबतखॉ ? देखूँ । ( थोड़ी देर तक देख कर ) प्रकृत वीरका मुँह है । कैसा ऊँचा ललाट है ! कैसी तीव्र दृष्टि है ! इतना तेज, इतनी दृढ़ता, इतनी उदारता, और इतना आत्माभिमान, ये सब गुण प्रायः एक ही मनुष्यमे नहीं मिल सकते । क्यों कल्याणी ! इतने ध्यानसे क्या देख रही हो ?

कल्याणी—( सिर नीचा करके ) कुछ नहीं ।

मानसी—और ये तसबीरे किसकी है ?

तसबीर०—बादशाहके उमराओंकी ।

मानसी—अच्छा, मैं ये अकबर, जहाँगीर, मानसिंह और महाबतखॉकी तसबीरे लेती हूँ । इन सबका क्या दाम हुआ ?

तसबीर०—जो आप दे टे ।

मानसी—( चार मोहरें देकर ) ये लो ।

तसबीर०—इन मोहरों पर राणा अमरसिंहकी ही मूर्ति है न ?

मानसी—हों ।

तसबीर०—यहाँ आपकी कोई तसबीर नहीं दिखाई पड़ती ।

मानसी—नहीं, मेरी कोई तसबीर नहीं है ।

तसबीर०—यदि आप आज्ञा दे तो मैं एक तसबीर बना सकती हूँ ।

मानसी—मेरी तसबीर ? क्यों ?

तसबीर०—ऐसा करुणापूर्ण मुख मैंने आजतक कभी नहीं देखा । मैं बहुत अच्छा चित्र तो नहीं बना सकती, पर तो भी आपका चित्र बना सकूँगी ।

मानसी—नहीं, कोई आवश्यकता नहीं है ।

तसबीर०—क्यों इसमें हर्ज ही क्या है ?

मानसी—नहीं, इसमें हर्ज है । अच्छा, अब तुम जाओ ।

तसबीर०—बहुत अच्छा, अब मैं जाती हूँ ।

मानसी—जाओ ।

( तसबीरवाली चली जाती है । )

मानसी—कल्याणी ! इतने ध्यानसे किसका चेहरा देख रही हो ?

कल्याणी—किसीका नहीं ।

( तसबीरोंको उलट पुलट कर मानसीके हाथमें देती है । )

मानसी—इससे क्या होता है ! मैं वह तसबीर निकाल दूँगी ।

( चुन कर एक तसबीर कल्याणीका देती हुई ) यही है न ? इसे लो । कल्याणी ! तुम इतनी लज्जा क्यों करती हो ? ये तो तुम्हारे पति हैं ।

मानसी—( नीचा मुँह किये हुए ) पर विधर्मी है ।

मानसी—तुम ऐसी बात कहती हो ? धर्म ? जिस प्रकार सब मनुष्य एक ही ईश्वरकी सत्ता हैं, उसी प्रकार सब धर्म भी एक ही धर्मकी सन्तान हैं । फिर भी न जाने क्यों उन सबमें इतना भ्रातृ-

विरोध है । ससारमें धर्मके नामपर जितना रक्तपात हुआ है, उतना कदाचित् और किसी बातके लिए नहीं हुआ ।

कल्याणी—क्या उन पर प्रेम रखनेमें पाप नहीं है ?

मानसी—प्रेम करनेमें पाप ? जो जितना ही कुत्सित हो उसके साथ प्रेम करनेमें उतना ही पुण्य होता है । जो जितना ही घृणित हो वह उतना ही अधिक अनुकम्पाका पात्र है । सारे विश्वमें उसी एक अनादि सौन्दर्यकी किरण चमकती है । कोई ऐसा हृदय नहीं है जिसपर उस ज्योतिकी एक भी रेखा न पड़ी हो । तिसपर भी महाबत खों विधर्मी नहीं हैं, वे केवल मुसलमान हैं । वे यदि ईश्वरको 'ब्रह्म' न कह कर 'अल्लाह' कहते हैं, तो क्या इसी भाषाके भेदसे वे पापी हो गये ?

कल्याणी—आजसे आप मेरी गुरानी हुई ।

मानसी—प्रेमके राज्यमें सुन्दर और कुरूपका, अच्छे और बुरेका विचार नहीं होता, उसमें जातिभेद नहीं है । प्रेमका राज्य पार्थिव नहीं है । उसका निवास-स्थान प्रभातके उज्ज्वल आकाशमें है । प्रेम किसी प्रकारके बन्धन या रुकावटको नहीं मानता । वह एक स्वच्छ और स्वयं-विकसित सौन्दर्य है । मृत्युके ऊपर एक विजयी आत्माकी तरह, और ब्रह्माण्डके विवर्तन पर महाकालकी तरह वह सगीत अमर है ।—  
कल्याणी क्या देख रही हो ?

[ कल्याणी जो अब तक चुपचाप आश्चर्यसे मानसीका मुँह निहार रही थी, मानसीका अचानक प्रश्न सुनकर मानों स्वप्नसे जाग उठती है । ]

कल्याणी—राजकुमारी ! आपका हृदय भी एक संगीत—( कुछ रुक कर ) कृपा कर आज मुझे आज्ञा दीजिए । यदि अनुमति हो तो मैं कल फिर आऊँगी ।

मानसी—अच्छा, जाओ कल्याणी । लेकिन कल जरूर आना और अजयसे भी आनेके लिए कहना ।

[ कल्याणी—चली जाती है । उसके चले जानेपर मानसी गाती है । ]

### विहाग ।

अद्भुत प्रेमको व्योहार ।  
 प्रेम किये नर परवश होवे,  
 पर पै निज अधिकार ॥ अ० ॥  
 प्रेम लिये नहीं बिगड़त कछु है,  
 दिये नहिं संहार ।  
 प्रेमहिसों रविशशी उगत हैं,  
 फूलत फूल हजार ॥  
 पौन चलत प्रेमहिको गावत  
 पछी जय-जय-कार ।  
 नभसों सागर मिलत और नभ  
 सागर मिलत अपार ॥  
 प्रेमहिसों पाथर हू पिघलत  
 बहत नदीकी धार ।  
 सरग लोक पृथिवी पै उतरत,  
 पृथी चढ़त सुरद्वार ॥  
 प्रेमगीत गूँजत नभ, छाई  
 प्रेमकिरन संसार ।  
 प्रेमी बनहु वेग अब प्यारे  
 प्रेम जयतको स्तार ॥

[ रानी आती है । ]

रानी—मानसी !

मानसी—क्यों मैं !



रानी—तुम्हारे पिताजी तुम्हे बुलाते हैं ।

मानसी—क्यों ? क्या काम है ?

रानी—तुम्हारे ब्याहके लिए दिन ठीक करना है, इसीसे तुमसे कुछ पूछना चाहते हैं । मेरी बात तो उन्होंने मानी ही नहीं ।

मानसी—मेरा ब्याह ?

रानी—हाँ, जोधपुरके राजकुमार यशवन्तसिंहके साथ तुम्हारे ब्याहकी बातचीत पक्की हुई है । ब्याहका दिन ठीक करनेके लिए जोधपुर-महाराजके पास आदमी भेजा जा रहा है ।

[ मानसी रो पड़ती है । ]

रानी—क्यों ? यह क्या ? रोती क्यों हो ?

मानसी—नहीं, रोती नहीं हूँ । मैं ब्याह नहीं करूँगी ।

रानी—ब्याह नहीं करोगी ? यह क्यों ?

मानसी—मैं परिणयके बन्धनमें अपने जीवनको बँध कर नहीं रखूँगी । मेरे प्रेमकी परिधि उससे कहीं बड़ी है ।

रानी—ऐसा कहीं होता है बेटी ! कुमारी रहकर क्या कहीं जीवन बिताया जा सकता है ?

मानसी—क्यों नहीं बिताया जा सकता ? बालविधवायें ब्रह्मचर्य पालन कर सकती हैं, और बालिका कुमारी ब्रह्मचर्यका पालन नहीं कर सकती ? मैं ब्रह्मचारिणी रहूँगी । मैं पिताजीसे जा कर कहे आती हूँ ।

[ मानसी चली जाती है । ]

रानी—यह क्या ! लड़की कहीं पागल तो नहीं हो गई ! पागल न हो तो क्या हो ? वे तो कुछ कहते ही नहीं हैं । मुझे पहले ही डर था—लो, वे स्वयं ही आ रहे हैं । आज मैं उन्हें अच्छी तरह दो चार बाते सुनाऊँगी ।

[ राणा आते हैं । ]

राणा—मानसी कहाँ हैं ?

रानी—वह आपके पास नहीं गई ? जान पड़ता है वह कुछ पागल हो गई है ।

राणा—पागल हो गई है ?

रानी—और क्या । कहती है मैं ब्याह नहीं करूँगी । ब्रह्मचारिणी बनेँगी ।

राणा—ठीक है, समझ लिया ।

रानी—मैं कहती थी कि लड़की पर कुछ डाँट-डपट रखिए, पर आपने नहीं सुना । उसीका यह सब फल है ।

राणा—जान पड़ता है, तुम कुछ भी समझती बूझती नहीं ।

रानी—मैं खूब समझती हूँ । वह पागल हो गई है ।

राणा—यदि ऐसा पागलपन तुम्हे होता, तो मैं तुम्हे सोनेके सिंहासन पर बैठा कर पूजता ।

रानी—ओ और सुनो ! बाप-बेटी दोनोंकी एक दशा !

राणा—रानी ! हम भी उसे बहुत अच्छी तरह पहचानते हो, सो भी नहीं है, तो भी इतना समझते हैं कि वह कोई स्वर्गीय पदार्थ है ।

रानी—वह यदि—

राणा—नहीं, उसके विषयमें तुम कुछ भी मत कहो । देखती रहो, चुपचाप देखती ही रहो ।

[ राणा जाते हैं । ]

रानी—देख लिया । मानसीका यह पागलपन पैतृक है । अब मेरा भविष्य बहुत अच्छा नहीं जान पड़ता ।

[ रानी जाती है । ]

## छद्म दृश्य ।

स्थान—गोविन्दसिंहका घर । समय—दोपहर ।

[ दीवार पर एक तसबीर टंगी है । थोड़ी दूर पर हाथमें फूलोंका गुच्छा लिये हुए कल्याणी उस तसबीरकी ओर देख रही है । ]

कल्याणी—प्यारे ! मेरे प्रियतम ! मेरे यौवन निकुञ्जके पिक ! मेरी मुष्णितिके सुख-जागरण ! मेरी जागृतिके सोनेके स्वप्न ! तुमने मेरे जगत्को नये रंगमें रंग डाला है, मेरे सामान्य जीवनको रहस्यमय बना दिया है । तुम प्रभातके सूर्य्य हो—तुमने मेरे हृदयकी अँधेरी कन्दरामे प्रवेश किया है । तुम मेरे हृदयके राजा हो,—तुमने मेरे हृदयके सिंहासन पर अधिकार किया है । तुम आशा हो,—तुमने मेरे जीवनकी निराशाको सिर उठा कर देखना सिखाया है । तुम सदा मधुर सदा नवीन हो । तुम मेरे स्वामी हो, मेरे देवता हो, मेरे सारे जीवनकी तपस्या हो । ( अपने हाथके फूल उस चित्र पर बढाती है । इतनेहीमे गोविन्दसिंह वहाँ पहुँचकर उसका वह पूजन देखते हैं । )

गोविन्द०—( गम्भीर स्वरसे ) कल्याणी !

कल्याणी—( फिर कर ) पिताजी !

गोविन्द०—यह चित्र किसका है ?

कल्याणी—( सिर झुकाकर ) मेरे पतिका ।

गोविन्द०—तुम्हारा पति कौन ? महाबतखों ?

कल्याणी—हाँ ।

गोविन्द०—यह चित्र यहाँ कैसे आया ?

कल्याणी—पूजा करनेके लिए मैंने इसे आज ही यहाँ लाने लाया है ।

गोविन्द०—पूजा करनेके लिए ?

कल्याणी—हाँ, पिताजी, पूजा करनेके लिए । आप क्रोध न कीजिए । क्या यह कोई अपराधकी बात है ? ( गोविन्दसिंहके पैरों पड़ जाती है । )

गोविन्द०—महाबतखों तुम्हारा कौन है ?

कल्याणी—( उठकर ) वे मेरे पति है ।

गोविन्द०—लेकिन मैं तो तुमसे कई बार कह चुका हूँ कि तुम्हारे कोई पति नहीं है ?

कल्याणी—पहले तो मैं भी यही समझती थी, पर अब मुझे मादूम हुआ है कि नहीं, मेरे पति है ।

गोविन्द०—पति है ? विधर्मी महाबतखों तुम्हारा पति है ?

कल्याणी—पिताजी ! मैं न तो धर्म जानती हूँ और न आचार जानती हूँ । मैं केवल इतना जानती हूँ कि इन्हींके साथ मेरा विवाह हुआ था । उसी विवाहबन्धनसे, ईश्वरको साक्षी देकर, हम दोनों उस दिन एक हुए थे । भला उस बन्धनको कौन तोड़ सकता है ?

गोविन्द०—क्या महाबतखोंने मुसलमान होकर वह बन्धन स्वयं नहीं तोड़ डाला ?

कल्याणी—नहीं, क्योंकि मुसलमान होने पर भी उन्होंने मुझे ग्रहण करना चाहा था ।

गोविन्द०—तुम्हें ग्रहण करना चाहा था ? यवन होनेके उपरान्त गोविन्दसिंहकी कन्याको ग्रहण करना या न करना महाबतखोंकी इच्छा या अनिच्छा पर निर्भर है ? कल्याणी ! जिस दिन महाबतखों हिन्दूधर्म छोड़ कर मुसलमान हुए थे, उसी दिन उन्होंने तुम्हारा परित्याग कर दिया था ।

कल्याणी—नहीं, उन्होंने मेरा परित्याग नहीं किया था ।

गोविन्द०—क्या कहती हो ? उन्होंने तुम्हारा परित्याग नहीं किया ? क्या अभी तक तुम्हारे अपमानकी मात्रा पूरी नहीं हुई ?—अच्छा तो सुनो । क्या तुमने महाबतखोंको कोई पत्र लिखा था ?

कल्याणी—हाँ लिखा था ।

[ अजयसिंह आते हैं । ]

गोविन्द०—हा अदृष्ट ! ( माथा ठोकर ) महाबतने वह पत्र लौटा दिया है और उसपर लिख दिया है--‘ कल्याणी - मैं तुम्हें ग्रहण नहीं कर सकता । ’ क्या तुमसे इतना अपमान कराये बिना नहीं रहा जाता था ? लो, यह वह पत्र है ।

( गोविन्दसिंह हाथसे पत्र फेंक देते हैं । कल्याणी उस पत्रको उठा कर बड़ी उत्सुकतासे देखने लगती है । )

गोविन्द०—क्यों अजय, वह खबर ठीक है न ?

अजय०—हाँ, पिताजी, बिल्कुल ठीक है । मुगल फिर मेवाड़ पर आक्रमण करने आये हैं ।

गोविन्द०—इस बार सेनापति कौन है ?

अजय०—शाहजादा परवेज ।

गोविन्द०—सेना कितनी है ?

अजय०—लगभग एक लाख ।

गोविन्द०—अबकी बार सब नष्ट हो जायगा, कुछ भी न बचेगा । मेवाड़में जो कुछ थोड़े बहुत प्राण बचे थे, वे भी निकल जायेंगे । क्यों कल्याणी, तुम सिर क्यों नीचा किये हो ?

कल्याणी—क्या कहूँ पिताजी ।

गोविन्द०—क्या अब भी महाबतखों तुम्हारा पति है ?

कल्याणी—हाँ, अवश्य । जो पति अपनी स्त्रीका आदर करता है, उसकी तो सभी स्त्रियाँ पूजा करती हैं । वास्तविक साध्वी वही है जो अपने पतिके उन्हीं पैरोंकी पूजा करती है जिनसे वह उसे मारता है । जिसकी पतिभक्तिका वियोग होने पर क्षय नहीं होता, अवज्ञा या अपमान होनेपर सकोच नहीं होता, पतिके निष्ठुरता दिखाने पर हास नहीं होता, निराशा होनेपर भी जिसमे क्षोभ नहीं होता; जिसकी पति-भक्ति अन्धकारमे चन्द्रमाके समान शान्त, ओधीमे पर्वतके समान दृढ़ और घूमनेमे ध्रुवतारेके समान स्थिर हो, जिसकी पतिभक्ति सब अवसरो पर, सब अवस्थाओमे, विश्वासके समान स्वच्छ, करुणाके समान अयाचित और मातृस्नेहके समान निरपेक्ष हो, वही सच्ची साध्वी है । वे मेरे स्वामी है, पति है, देवता है, चाहे वे मुझे अपनी चरण-सेवामें रखे चाहे न रखे, मेरे लिए दोनो बातें बराबर हैं ।

गोविन्द०—दोनों बराबर है ?—कल्याणी ! तुम मेरी कन्या हो न ?

कल्याणी—हाँ पिताजी ! मैं आपकी कन्या हूँ । मैं आपका गौरव कभी नष्ट नहीं करूँगी । पिताजी ! आज मैं एक बड़ी भारी गरिमाका अनुभव कर रही हूँ । आज मुझे यह दिखानेका बड़ा भारी सुयोग मिला है कि मैं उनकी साध्वी स्त्री हूँ । आपने जिस प्रकार अपने देशके लिए अपना जीवन उत्सर्ग किया है उसी प्रकार आज मैं भी उस महा आनन्दमय उत्सर्गके पथपर चल रही हूँ ।—अब मुझे कौन रोक सकता है ? ( आवेशके कारण कल्याणीका स्वर कंपने लगता है । )

गोविन्द०—उत्सर्ग ! तुम अपनी इस कुलटा-प्रवृत्तिको उत्सर्ग कहती हो !

अजय०—पिताजी ! आप जो कुछ कहें वह सोच समझ कर कहें । आप नहीं जानते कि आप क्रोधमें आकर क्या कह रहे हैं ।

और नहीं तो मैं नहीं समझता कि जो भाव अति उच्च, अति सुन्दर और अति पवित्र है उसे आप इतना कुत्सित क्यों समझ रहे हैं ।

कल्याणी—( गर्वसे ) भडया, तुम मेरे सच्चे भाई हो ।

गोविन्द०—अजय ! मैं एक सौ बार कह चुका हूँ कि कल्याणीके पति नहीं है !—वह विधवा हो चुकी है ।

कल्याणी—और मैं भी एक सौ बार यह कहनेके लिए तैयार हूँ कि जीवनमें, मरणमें, सदा वे ही मेरे पति हैं ।

गोविन्द—महावतखों और तुम्हाग पति ?—ऐसा घृणित, नीच, अधमाधम—

कल्याणी—पिताजी ! ध्यान रखिए, आपके लिए घृणित होनेपर भी वे मेरे लिए पूज्य हैं ।

गोविन्द—पूज्य ? वह जाति-द्रोही विनम्र म्हावतखों गोविन्द-सिंहकी कन्याका पूज्य है ?—हा दुर्भाग्य !

कल्याणी—( स्थिर स्वरसे ) पिताजी ! मैं पिताको नहीं जानती, जातिको नहीं जानती, धर्मको नहीं जानती । मेरा धर्म पति है । शास्त्रकारोंने इससे बढ़ कर स्त्रीके लिए और कोई धर्म नहीं लिखा । पिताजी ! स्त्री जब एक बार कूद पड़ती है, तब फिर वहाँ चाहे अमृतका समुद्र हो, और चाहे विषका हो, वहीं उसका जीवन होता है और वहीं उसका मरण होता है, वहीं उसका इह-काल है और वही उसका पर-काल है । वे चाहे हिन्दू हो और चाहे मुसलमान, चाहे आस्तिक हो चाहे नास्तिक, अब तो वे और मैं दोनों, एक ही पथके पथिक हैं । इसके लिए यदि मुझे उनके साथ नरकमें भी जाना पड़े तो मैं वहाँ जानेके लिए तैयार हूँ ।

गोविन्द०—अच्छी बात है, तब तुम जासकती हो । जहाँ तुम्हारा इच्छा हो वहाँ जाओ । आजसे मैं तुम्हारा परित्याग करता हूँ ।

अजय०—यह क्या ! पिताजी, आप क्या कर रहे हैं ! कल्याणी आपकी कन्या—

गोविन्द०—नहीं, वह मेरी कन्या नहीं है । जाओ, कल्याणी ! तुम अपने पतिके पास जाओ ।

कल्याणी—पिताजी ! आपकी आज्ञा सिर-आँखों पर है । अच्छा तो अब मुझे जानेकी आज्ञा दीजिए ।

[ कल्याणी गोविन्दसिंहको प्रणाम करती है । ]

अजय०—पिताजी ! कुछ मोच समझ लीजिए । इस प्रकार अन्याय न कीजिए । कल्याणी स्त्री है । यदि वह भूल करे, अपराध करे, तो भी उसे क्षमा करना चाहिए ।

गोविन्द०—बेटा ! कल्याणी नरकमें जाना चाहती है । जाय ! मैं उसे रोकना नहीं चाहता ।

अजय०—पिताजी ! उसके लिए वह नरक नहीं है । जहाँ प्रेमका पुण्यप्रकाश है, वहीं सच्चा स्वर्ग है । जल्दीमें इस रत्नको खो न दीजिए । आप नहीं समझते कि आप क्या कर रहे हैं ।

गोविन्द०—अजय, मैं बहुत अच्छी तरह समझता हूँ । कल्याणी ! जो भीतरसे देशका शत्रु हो, मेरे घरमें उसके लिए स्थान नहीं है । यदि तुम्हारा धर्म 'पति' है तो हमारा धर्म 'देश' है । जाओ ।

[ गोविन्दसिंह पीठ फेर लेते हैं । ]

कल्याणी—जो आज्ञा पिताजी !

[ कल्याणी जानेके लिए तैयार होती है । ]



अजय०—ठहरो कल्याणी ! पिताजी ! तब आप मुझे भी जानेकी आज्ञा दीजिए ।

गोविन्द०—( सामने मुँह करके ) यह क्यों अजय ?

अजय०—मैं इस अबला बालिकाको अकेले नहीं जाने दूँगा । मैं भी इसके साथ जाऊँगा ।

गोविन्द०—लेकिन अजय, तुम्हें तो मैंने घरसे बाहर जानेके लिए नहीं कहा ।

अजय०—पिताजी ! मैंने भी उसकी अपेक्षा नहीं रखी । कल्याणी स्त्री है । आप उसे उसके पुण्यके कारण घरसे निकाल देते हैं और हिंसा मनुष्योसे भरे हुए संसारमें अकेले छोड़ देते हैं । यदि इस समय उसका पति यहाँ होता तो वह उसकी रक्षा करता । इस समय पति यहाँ नहीं है, उसका भाई है । वही उसकी रक्षा करेगा । आओ कल्याणी ! आज हम भाई-बहन दोनों अपनी नाव इस विशुद्ध संसार-सागरमें छोड़ते हैं । देखो, किनारे लगते हैं या नहीं ! पिताजी प्रणाम !

[ अजयसिंह प्रणाम करते हैं । ]

[ अजयसिंह अपने साथ कल्याणीको ले कर वहाँसे चले जाते हैं । गोविन्दसिंह पत्थरकी मूरतकी तरह जहाँके तहाँ खड़े रह जाते हैं । ]

## सातवाँ दृश्य ।

स्थान—चित्तौरके पासका एक जंगल । समय—संध्या ।

[ सगरसिंह और अरुणसिंह एक वृक्षके नीचे खड़े हुए हैं । दूर एक पहाड़की दूसरी ओर सूर्य अस्त हो रहा है । ]

सगर०—इस राज्यमें रहनेकी मेरी तो जरा भी इच्छा नहीं है । चित्तौरका किला तो एक तरहका जेलखाना है;—पुराना, डरावना और

अँधिरा, और तिसपर चारों तरफ पहाड़ और पेड़; आदमीका तो कहीं नाम भी नहीं है। इतने बड़े और पुराने पेड़ भी मैंने कहीं नहीं देखे। अरुण ! मैं तो अब आगे लौट जाऊँगा !

अरुण०—नानाजी ! मुझे तो यह जगह बहुत अच्छी लगती है। यहाँके प्रत्येक पहाड़के साथ हमारे पूर्व-पुरुषोंकी स्मृति सम्बद्ध है। क्या प्राचीन कालके गौरवकी कथा आपको अच्छी नहीं लगती ?

सगर०—लो, फिर वही प्राचीन गौरवका रोना ले आया ! अरे जो बीत गया सो बीत गया, उसके लिए वृथा माथा-पच्ची न किया कर।

अरुण०—लेकिन नानाजी, मुझे तो वर्तमानकी अपेक्षा अतीत ही बहुत अच्छा मालूम होता है। वर्तमान बहुत ही तीव्र और स्पष्ट होता है, पर अतीत प्रायः ढँका हुआ और अस्पष्ट होता है। अतीत मानों नीलिमाके समान, उपन्यासके समान, स्वप्नके समान होता है।

सगर०—लो, मैं जिस बातसे डरता था वही हुई। तुम ज्यों ज्यों बड़े होते जाते हो ज्यों ज्यों अपनी माँके ही ढँग सीखते जाते हो। वह भी ऐसी ही बातें किया करती थी। बस इसी तरहकी बातें करते करते ही वह घरसे बाहर निकल गई और फिर किसीको पता भी न लगा कि कहाँ चली गई।

अरुण०—मेरी माँ इसी तरहकी बातें किया करती थी ?

सगर०...हैं। और ये ही सब बातें उसके लिए काल हुई। वह 'मेवाड़,' 'मेवाड़' करती हुई ही पागल हो गई, और घरसे निकल गई।

अरुण०—मैं उसे ढूँढ कर लाऊँगा।

सगर०—इस जगलमेंसे ? अरे बेटा, इस जगलमें अगर सूरज डूबा होता तो उसका भी ढूँढ निकालना महा कठिन होता। तुम्हारी माँ तो माँ ही है।

अरुण०—नहीं नानाजी ! अब मैं आगरे नहीं जाऊँगा । आपको जाना हो तो आप जाइए । मुझे यह जगह बहुत अच्छी लगती है और फिर जब मेरी मौँ इस देशमें है, तब तो यही मेरा घर है । आगरेमें तो मैं इतने दिन मानों निर्वासित था ।

सगर०—मुझे पहले ही इस बातका डर था । मादूम होता है तुमने आगरेमें बादशाहका सफेद पत्थरवाला महल नहीं देखा है । चलो, अबकी तुम्हें वह दिखलावेंगे ।

अरुण०—नहीं, मैं कुछ नहीं देखना चाहता । मुझे तो यह निर्जन वन ही उससे कहीं अच्छा जान पड़ता है ।

सगर०—आगरेमें ७८ मसजिदे हैं । सब एकसे एक बढिया, नई और शकाशक !

अरुण०—नानाजी ! मुझे तो सैकड़ों ऊँची ऊँची सोनेकी मसजिदोंसे बढकर अपने देशका एक टूटा हुआ मन्दिर ही बहुत अच्छा मादूम होता है । मुगलोंके पैरोके पास बैठकर राजभोग खानेकी अपेक्षा अपनी दीना माताकी गोदमें बैठकर साग-सत्तू खाना कहीं अच्छा है । नानाजी ! क्या आप यही भीख मँगकर खानेके लिए अपना देश छोड़कर, अपना भाई छोड़कर ओर सैकड़ों पुण्य-कथाओंवाला अपना घर छोड़कर दूसरोके दरवाजे गये थे ? वे यदि नित्य मुट्ठी भर सोना भी आपको भीखमें दें, तो भी उसके साथ उनके पैरोकी बूल मिली रहेगी । वे जब आपकी ओर देखकर हँसते हैं, तब मैं देखता हूँ, उस हँसीके नीचे घृणा भी झलकती रहती है । नानाजी ! मैं तो परायेके दिये हुए सोनेके भण्डारसे अपने भाईके खाली हँसनेको भी कहीं अधिक उत्तम समझता हूँ ।

[ सत्यवती आती है । ]

सत्य०—जीते रहो बेटा ।

सगर०—कौन ? सत्यवती ? क्या मैं स्वप्न देखता हूँ ? नहीं, यह तो सत्यवती ही है ! सत्यवती ! तुम यहाँ कैसे आ गई बेटा !

सत्य०—बेटा, जिस दिन मैं स्वदेशके लिए सन्यास लेकर घरसे बाहर निकलने लगी थी उस दिन तुम्हारे छोटे छोटे दोनों हाथोंका बन्धन छुड़ाकर चलना ही मेरे लिए सबसे अधिक कठिन हुआ था । जब मैं इन पहाड़ोके किनारे किनारे मेवाड़की महिमा गाती फिरती थी, तब तुम्हारी हँसीको भूलना ही मुझे सबसे अधिक कठिन जान पड़ता था । जब मैंने सुना कि तुम यहाँ आये हो, तब मुझसे न रहा गया । मैं तुरन्त ही दौड़ी हुई तुम्हें देखनेके लिए यहाँ चली आई । इतनी देर तक मैं ओटसे तुम्हारी अमृतभरी बातें सुनती थी । मैं सोचती थी कि क्या ऐसी स्वर्गीय बातें भी इसी पृथ्वीपर हो सकती हैं ! अन्तमें मुझसे नहीं रहा गया !—मेरे लाल ! मेरे सर्वस्व !

[ सत्यवती हाथ बढाती है । ]

सगर०—बेटा सत्यवती ! मेरी ओर तो तूने एक बार भी नहीं देखा । मैंने क्या कोई अपराध किया है ?

सत्य०—अपराध ? क्या आप अपना अपराध नहीं जानते ? नहीं, कदाचित् उसके समझनेकी शक्ति ही आपमें नहीं है । आप अपनी इस दीना, हीना और दुखिया जननी जन्म-भूमिको छोड़ कर मुगलोके प्रसाद-भोगी बने हैं । आप उन्हीं मुगलोके दास हुए हैं जिन्होंने हमारे मन्दिरों और तीर्थोंको नष्ट और अपवित्र किया है, जिन्होंने यहाँकी स्त्रीजातिको लज्जित किया है और जिन्होंने यहाँके पुरुषोंको मनुष्यत्व-हीन बना दिया है । जो मुगल दर्पसे फूलकर—गर्वोन्मत्त होकर राजपूतानेके बाकी बचे हुए स्वाधीन राज्य मेवाड़ पर बार बार आक्रमण

कर रहे हैं, जो उसकी हरियालीपरसे उसीकी सन्तानके रक्तकी नदियाँ बहा रहे हैं, आप उन्हीं मुगलोंकी शरणमें पड़े है । आप उन्हीं मुगलोंकी कृपासे अपने भतीजे, राणा प्रतापसिंहके पुत्रको सिंहासनसे उतारनेके लिए तैयार हुए हैं । और तिस पर भी आप वृछते हैं कि मेरा क्या अपराध है ? जाइए, पिताजी ! आपने अपने लिए अलग रास्ता पसन्द किया है और हम लोगोंका रास्ता अलग है । आओ बेटा ! इस अन्धकार, इस दुर्दिनमें तुम्हीं मेरे सह-यात्री हो । आज मेरे हृदयमें दूना बल आ गया है । आओ बेटा, चले ।—

[ अरुणको साथ लेकर जाना चाहती है । ]

सगर०—नहीं नहीं, सत्यवती ! ठहरो । अरुण ! तुम भी मत जाओ । बल्कि नहीं, मैं भी तुम्हीं लोगोंके साथ चढ़ेगा । आज मेरी आँखें खुली हैं ! आज मैंने अपनी मातृभूमिको पहचाना है । आजसे मैंने पराई कृपाकी आशा अपने हृदयसे निकाल कर फेक दी । आजसे मैंने अपने देशके साथ दरिद्रता, दुःख और उपवास ग्रहण किया । आओ बेटा, तुम्हें अपने गलेसे लगाऊँ ।

सत्य०—यह क्या पिताजी ! क्या आज मेरा इतना बड़ा भाग्य होगा कि मैं एक ही समयमें, एक ही साथ, अपने पिता और पुत्रको प्राप्त करूँगी ! क्या आप जो कुछ कह रहे हैं वह सत्य है ? बिल्कुल सत्य है ?

सगर०—हाँ सत्यवती ! यह सत्य है, बिल्कुल सत्य है । पहले ये सब बातें मेरी समझमें नहीं आती थीं । तुम मुझे क्षमा करो । क्षमा करो ।

सत्य०—पिताजी ! पिताजी !

[ सत्यवती घुटने टेक कर अपने पिताके सामने बैठ जाती है और उनके पैरों पर अपना सिर रख देती है । ]



## तीसरा अंक ।

### पहला दृश्य ।

स्थान—उदयपुरकी राजसभा । समय—प्रभात ।

[ सामन्त लोग खड़े हुए बातें कर रहे हैं । ]

जयसिंह—यह कामनेरका युद्ध इतिहासके पृष्ठोंमें सोनेसे लिख रखनेके योग्य है ।

गोकुलसिंह—परवेजकी रसद आनेका मार्ग<sup>१</sup> बद कर देना बड़ी बुद्धिमत्ताका काम हुआ ।

भूपति—मालूम होता है, वे लोग यह जगली रास्ता नहीं जानते थे ।

गोकुल०—लेकिन भागनेका रास्ता खूब जानते थे ।

जय०—आज मेवाड़का गौरवमय प्रभात है । देखो, कैसे नवीन प्रकाशसे मेवाड़के सारे पहाड़ चमक रहे हैं ।

भूपति—यह सुन्दर पवन सारे भारतमें इस विजय-समाचारको फैला दे ।

[ राणा अमरसिंह आते हैं । ]

सब लोग—जय राणा अमरसिंहकी जय ।

[ राणा सिंहासन पर बैठते हैं । ]

राजकवि किशोरदास आते हैं और राणाकी विजयका गीत गाते हैं ।

आसावरी ।

वीर महीपति नरपति जय जय ।

रविकुल-रवि तुम भारत-रक्षक,

कौपत शत्रु सदा तुम्हरे भय ।

प्रगाटे गगन प्रताप प्रबल तब,

होहि सदा प्रभु रिपु-दल-बल छय ।

राणा—किशोरदास, तुम अपने गीतमें एकचरण और जोड़ दो ।

किशो०—जो आज्ञा महाराज !

राणा०—‘तुम्हरे कारन जैहैं सर्वस, करि हौ तुम निज-कुल-कीरति क्षय ।’

किशोर०—यह क्यों महाराज ?

राणा०—( कुछ हँसकर ) क्यों ? पूछते क्यों हो—देख लो ।

[ सत्यवती आती है । ]

सत्य०—मेवाड़के राणाकी जय हो ।

राणा०—कौन ? बहन सत्यवती ?

[ राणा सिंहासनसे उतर कर उसकी अभ्यर्चना करते हैं । ]

राणा—आओ बहन !

सत्य०—महाराज ! मैं इतनी देरतक बाहर खड़ी खड़ी मेवाड़का विजय-गीत सुनती थी । सुनते सुनते आँखोंमें आनन्दाश्रु आ गयी । मैं मन्त्र-मुग्ध होकर चुपचाप खड़ी सुनने लगी । लका जीतनेके उपरान्त महाराज की पुरुष भगवान रामचन्द्रके अयोध्या-प्रवेशकी बात मुझे याद आ गयी । उसके बाद गीत बद हो गया । माझम हुआ कि

मानो कोई देवी आकर अपनी आभामे आवृत करके उसे अपने स्वर्ग-राज्यमे उडा ले गई। उस समय मै मानो स्वप्नसे जाग उठी।

राणा—सत्यवती ! गीत इमी प्रकार थम जाता है। सभी गीत एक प्रकारके आनन्द-कोलाहलके समान आरम्भ होते हैं और अतमें एक गहरी सोंसमे मिल जाते हैं।

सत्य०—यह क्यों महाराज ! इस आनन्दके दिन आप इतने निरानन्द और विरस क्यों हैं ? महाराज ! आप अपने हृदयसे इस निराशाको निकाल कर दूर कर दीजिए। आज मेवाड़का बहुत ही गौरवमय दिन है।

राणा—गौरवका दिन तो कहा ही जाता है। सत्यवती, एक नई बात सुनोगी ? कामनेरका युद्ध हमने नहीं जीता है।

सत्य०—तब और किसने जीता है ? क्या मुगलोंने जीता है ?

राणा—नहीं, राजपूतोंने जीता है। लेकिन हम लोगोंने—जो लोग यहाँ विजयोत्सव मना रहे हैं, उन लोगोंने—यह युद्ध नहीं जीता है। जिन लोगोंने इस युद्धमे विजय प्राप्त की है वे सब युद्ध-क्षेत्रमें पड़े हैं। सत्यवती ! वास्तवमे वे लोग युद्धमे विजय नहीं प्राप्त करते जो युद्ध-क्षेत्रसे निशान उडाते हुए, डका बजाते हुए और जयध्वनि करते हुए लौटते हैं। वास्तवमे विजय वे ही प्राप्त करते हैं जो उस युद्धमे मारे जाते हैं।

सत्यवती—महाराज, यह बिल्कुल सच है। ईश्वर करे, उन लोगकी कीर्ति अक्षय हो। महाराज ! मै एक शुभसंवाद सुनाना चाहती हूँ।

राणा—सत्यवती ! वह कौनसा संवाद है ?



सत्य०—महाराज ! मेरे पिता राणा सगरसिंहने आपके लिए चित्तौर दुर्ग छोड़ दिया है । आप बे-रोकटोक जाकर उस दुर्ग पर अधिकार कर ले ।

राणा—चित्तौर-दुर्ग हमारे लिए छोड़ दिया है । सत्यवती ! यह तुम क्या कह रही हो ! क्या यह बात ठीक है ? ऐसा कहीं हो सकता है !

सत्य०—हाँ महाराज ! यह बात बहुत ही ठीक है ।

राणा—उन्होंने अचानक हमारे लिए वह दुर्ग क्यों छोड़ दिया ? क्या बादशाहने उन्हें ऐसा करनेकी आज्ञा दी थी ?

सत्य०—नहीं महाराज, उन्होंने बादशाहकी आज्ञासे ऐसा नहीं किया । बादशाहने उन्हें चित्तौरका किला दे दिया था । उन्हें इस बातका अधिकार था कि वे जिसे चाहें उसे वह किला दे दें । अतः वे प्रसन्नतापूर्वक वह किला आपको देकर आगे चले गये हैं ।

राणा—सामन्तो ! जयध्वनि करो । स्वर्गीय पिताजीके जीवनका स्वप्न आज सफल हुआ,—उनके पुत्रके बाहुबलसे नहीं बल्कि उनके भाईके दानसे । चलो, दुर्गपर अधिकार करो, नई सेना सुसज्जित करो; आगे बढ़ो, आक्रमण करो, और अन्तर्पर्यन्त युद्ध करो ।

सत्य०—जय ! राणा अमरसिंहकी जय !

सामन्तगण जय ! राणा अमरसिंहकी जय !

## दूसरा दृश्य ।

स्थान—गोंवके बाहर एक पगडंडीके पास छोटीसी टूटी फूटी कुटी ।

समय—सन्ध्या ।

[ कल्याणीके साथ अजयसिंह उसी पगडंडीसे चले आ रहे हैं । ]

कल्याणी—भइया, अब तो नहीं चला जाता ।

अजय—आज हम लोग इसी गाँवमें ठहरेगे । गाँवके बाहर ही यह कुटी है । जान पड़ता है कोई दूकान है । दरवाजा नहीं है, भीतर अन्धकार है ।

कल्याणी—जरा आवाज दे देखो ।

अजय—कोई है ? भीतर कोई है ? यहाँ तो कोई बोलता ही नहीं । मादूम होता है यहाँ कोई रहता ही नहीं है ।

कल्याणी—आज हम लोग यहीं रहें । अब तो चला नहीं जाता ।

अजय०—अच्छी बात है । तुम यहीं थोड़ी देर तक ठहरो । मैं जाकर गाँवसे दीआ ले आता हूँ ।

कल्याणी—जाओ, मैं तो अब एक पग भी नहीं चल सकती हूँ । भइया ! मुझे बड़ी भूख लगी है ।

अजय—मैं कुछ खानेके लिए भी ले आऊँगा । तुम यहीं ठहर जाओ ।

कल्याणी—जल्दी आना भइया ! मैं अकेली हूँ, डर लगता है ।

अजय—मैं बहुत जल्दी आऊँगा । और यहाँ डर ही काहेका है ? यहाँ कोई है भी तो नहीं । ( जाता है । )

कल्याणी—आजतक मैं कभी पैदल चली नहीं, इसीसे चलते चलते दोनों पैर लड्डू-लुहान हो गये हैं । पर इसीमे मुझे बड़ा आनन्द मिलता है । अपनी इच्छासे इस दुःख और दरिद्रताको स्वीकार करनेमे ही मुझे असीम अभिमान हो रहा है । नदी जिस प्रकार बिना किसी तरहकी रुकावटके लहरें मारती हुई समुद्रकी ओर बढ़ती जाती है, उसी प्रकार मैं भी आनन्दपूर्वक अपने सर्वस्व—अपने स्वामी—के पास जा रही हूँ । पर मुझे यह भी नहीं मालूम कि वे दासीरूपसे भी मुझे अपने चरणोंमें स्थान देंगे या नहीं ।—कौन ?

[ फकीरके भेसमें सगरसिंहका प्रवेश । ]

सगर०—बेटी, मैं एक राजपूत हूँ । तुम किसी प्रकारका भय मत करो । मैं देखता हूँ तुम भी राजपूत स्त्री हो । तुम यहाँ अकेली क्यों हो ?

कल्याणी—मेरे भइया एक दीआ और कुछ खानेको लानेके लिए इसी गाँवमें गये हैं ।

सगर—अच्छी बात है । जब तक वे लौट कर न आ जायेंगे तब तक मैं यही रहूँगा । इस स्थान पर मुसलमान सैनिकोंका उपद्रव बढ़ रहा है । उनमेंके चार पाँच आदमियोंको मैंने अभी यहीं पास ही देखा था । जब तक तुम्हारे भइया लौट कर न आवेंगे तब तक मैं तुम्हारी रक्षा करूँगा ।

कल्याणी—आप यहीं ठहर कर मेरी रक्षा कीजिए !—मुझे डर लगता है ।

नैपथ्यमें—इसी दूटे घरमें ?

नैपथ्यमें—हाँ, यहीं । ( कोई किवाड खटखटाता है । )

कल्याणी—कौन ?—भइया ! भइया !

[ तीन डाकू भीतर घुस आते हैं । ]

पहला डाकू—यही है ! यही है !

दूसरा डाकू—पकड़ो !

( पहला डाकू कल्याणीको पकड़ना चाहता है कल्याणी दूर हटकर चिल्लाती है )—“ मुझे बचाओ, बचाओ । ”

सगर०—( आगे बढ़कर ) खबरदार !

पहला डाकू—यह कौन ?

दूसरा डाकू—जो हो, पहले इसीको मारो ।

[ सगरसिंह डाकूओंसे लड़ने लगते हैं और लड़ते लड़ते गिर पड़ते हैं । ]

कल्याणी—भइया ! भइया !

[ अजयसिंह आ पहुँचते हैं । ]

अजय०—कल्याणी ! डरो मत । मैं आ गया । ( अजयसिंह तलवार निकालकर डाकुओं पर वार करते हैं और उन्हें जमीन पर गिरा देते हैं । )

अजय०—इन सबको तो मैंने खतम किया । ये कौन हैं ?

कल्याणी—ये मेरी रक्षा करने आये थे, सो इन्हें चोट आ गई है ।

सगर०—तुम कौन हो ?

अजय०—मैं मेनापति गोविंदसिंहका पुत्र अजयसिंह हूँ और यह मेरी बहन कल्याणी है ।

सगर०—कौन ? महाबतखॉकी स्त्री कल्याणी ?

अजय०—हाँ वीरवर ! आप कौन हैं ?

सगर०—मैं उमी महाबतखॉका पिता, सगरसिंह हूँ ।

## तीसरा दृश्य ।

स्थान—जोधपुरके महाराज गजसिंहका राजमहल ।

समय—प्रभात ।

[ मारवाड़पति गजसिंह, पारिषद हरिदास, गजसिंहके पुत्र अमरसिंह और दूतके वेशमे अरुणसिंह । ]

गजसिंह—दूत ! मेवाड़के महाराणाजीसे कह दो कि हम इस विवाहसे महमत नहीं हो सकते । जो लोग सम्राट्के विद्रोही हैं हम उनके साथ किसी प्रकारका सम्बन्ध रखना नहीं चाहते । क्यों जी हरिदाम ?

हरिदाम—जी महाराज, बहुत ठीक ! अवश्य ऐसा ही होना चाहिए ।

अरुण०—महाराज ! हमारे महाराणा विद्रोही कैसे हुए ? मेवाड़ तो अभी तक मुगलोंके अधीन ही नहीं हुआ । जिस स्वाधीनताकी वह इतने दिनोंमें रक्षा करता आ रहा है उस स्वाधीनताकी रक्षा करनेके प्रयत्नका नाम तो विद्रोह नहीं हो सकता ।

गज०—नहीं, इसीका नाम विद्रोह है । ऐसी दशामें जब कि सारा राजपूताना सिर झुका कर मुगलोंकी प्रभुता स्वीकार करता है, अकेला मेवाड़ क्यों कर सिर उठाये रहेगा ?

अरुण०—मैं समझ गया । महाराजके मनमें ईर्ष्या हो रही है । सब पर्वतोंके शिखरोंपरसे गौरवकी किरणें उतर गई हैं, केवल मेवाड़के पर्वतोंको वे किरणें घेर रही हैं,—इसीको महाराज सहन नहीं कर सकते । सारे राजपूत राजाओंके सिर नगे हैं, केवल मेवाड़के राणाका मुकुट उनके मस्तकको सुशोभित कर रहा है, यह दृश्य अवश्य ही महाराजकी आंखोंका कौटा हो सकता है । लेकिन महाराज ! इस गौरवसे महाराणाजीने तो आपको वंचित नहीं किया है, आप लोगोंने स्वयं ही अपने आपको उससे वंचित किया है । इसमें राणाजीका कोई दोष नहीं है ।

गज०—दूत ! तुम बटे साहसी और धृष्ट हो । महाराज गजसिंहके सामने ऐसी बातें और कोई नहीं कह सकता । राणा यदि ऐसे ही मूढ़ उद्धत और उन्मत्त हो जो वे समझते हो कि हम केवल बीस हजार राजपूतोंको ले कर ही भारतसम्राटका मुकाबला करेंगे, तो यह उन्मत्तता उन्हींको शोभा देगी ।

अरुण०—महाराजका कहना यथार्थ है । यह उन्मत्तता उन्हींको शोभा देती है । इस प्रकार उन्मत्त होनेकी शक्ति आपमें नहीं है । आपने जो कुछ कहा है वह बहुत ही ठीक है ।

गज०—दूत ! तुम अवध्य हो, नहीं तो—

अरुण०—खैर, इतनी मनुष्यता तो आपमे है। पर महाराज ! भला, यह बात आपने कहांसे सीखी कि दूत अवध्य है ! आपके मुखसे इतनी बड़ी नीति, इतनी बड़ी बात, कैसे निकली !

गज०—दूत ! हमारे धैर्यकी भी कोई सीमा है। जाओ और राणासे कह दो कि हम यह विवाह नहीं करना चाहते। जाओ—

अरुण०—महाराज ! मैं जाता हूँ। पर एक बात कहे जाता हूँ। मैंने सुना है कि आपने दक्षिणमें बादशाहका ओरसे अनेक युद्ध किये हैं, आपने गुजरात भी जीता है। मैं समझता हूँ कि इस बार आप मेवाड़ भी आवेंगे। इसके लिए मैं आपको निमंत्रण दिये जाता हूँ।

[ अरुणसिंह जाना चाहते हैं । ]

गज०—अच्छी बात है। ऐसा ही सही। लेकिन दूत, ठहरो। तुम भी हमारे साथ ही चलना।

अरुण०—क्या आप मुझे कैद करेंगे ?

गज०—हाँ !—अमर ! इसे कैद कर लो।

अमर०—यह क्यों पिताजी ! यह तो दूत है ! दूत पर अत्याचार करना क्षत्रियोंका धर्म नहीं है।

गज०—अमरसिंह ! मैं तुम्हारे पास वर्माधर्म नहीं सीखना चाहता, तुम मेरी आज्ञाका पालन करो।

अमर०—पिताजी ! मैं इस अन्यायपूर्ण आज्ञाका पालन नहीं कर सकता।

गज०—( बिगड़ कर ) क्या तुम मेरी आज्ञाका पालन नहीं कर सकते ? उद्धत बालक ! सुनो, तुम मेरे सबसे बड़े पुत्र हो। पर यदि

तुम मेरी बात नहीं मानते तो भविष्यमें यह राज्य तुम्हें नहीं मिलेगा ।  
सिंहासन मेरे छोटे पुत्र यशोवन्तसिंहका होगा ।

अमर०—आप अपना राज्य रखिए । मुगलोंके पैरोंकी ठोकरो और  
करुणासे आपका जो सिंहासन बना है, उस सिंहासनपर बैठनेकी  
मेरी तनिक भी इच्छा नहीं है । मुगलोंकी जूतियाँ सिर चढ़ानेके लिए  
मुझे कोई आग्रह नहीं है ।

गज०—अच्छी बात है । इसके दण्ड-स्वरूप मैं तुम्हे इसी समय  
अपने राज्यसे निकल जानेकी आज्ञा देता हूँ । जाओ ।

अमर०—अभी जाता हूँ ।

[ अमरसिंह चले जाते हैं । ]

गज०—( थोड़ी देर ठहरकर ) जाओ दूत ! मैं तुम्हें छोड़ देता हूँ ।

## चौथा दृश्य ।

स्थान—महाबतखोंके महलका बाहरी भाग ।

समय—रात ।

[ महाबतखों अकेले बैठे हैं । ]

महाबत०—मैंने उसका परित्याग तो कर दिया है, पर फिर रह  
रह कर उसका ध्यान आता ही है । अब भी वह प्रेम-विह्वल और  
दमकता हुआ किशोरमुख मेरी आँखोंके सामन नाच रहा है । ऐसा  
जान पड़ता है कि मानो कोई रत्न खो गया है । मैंने उसका पत्र क्यों  
फेर दिया ! ऐसे शुद्ध और सच्चे प्रेमकी इस प्रकार अवज्ञा करके मैंने  
बहुत ही अनुचित कार्य किया । मैं अब सोचता हूँ कि उस समय मेरा  
उसके पिताके प्रति जो क्रोध था उसके आवेशमें उसके उन्मुख प्रेमका  
तिरस्कार करके मैंने बहुत ही बुरा किया । यदि मुझे कहीं क्षमा माँ-

गनेका अवसर मिलता तो मैं दोनों हाथ जोड़कर उससे क्षमा माँगता ।  
कौन ?

[ एक पहरेदार आता है । ]

पहरेदार—खुदावन्द ! महाराज गजसिंह हुजूमसे मुलाकात करना चाहते हैं ।

महाबत०—गजसिंह ? जोधपुरके राजा ?

पहरे०—खुदावन्द !

महाबत०—जाओ, उन्हें यही ले आओ ।

[ पहरेदार जाता है । ]

महाबत०—महाराज गजसिंहका हमारे यहाँ क्या काम ? कायर,  
अधम, मुगलोका दास । लो वे आ ही गये ।

[ गजसिंह आते हैं । ]

गज०—आदाब अर्ज है ।

महाबत०—तसलीमात । कहिए, आज महाराजने इस गरीबखानेको  
क्यों कर रौनक बख्शी ? क्या खबर है ?

गज०—बादशाह सलामतने जनाबको याद फरमाया है ।

महाबत—यह उनकी बहुत बड़ी इनायत है । शायद मेवाडकी  
चढ़ाई पर जानेके लिए मैं याद किया गया हूँ ।

गज०—जी हों, जनाब !

महाबत०—इस बारेमें मैं कई दफा बादशाह सलामतकी खिदमत-  
में अर्ज कर चुका । लेकिन फिर भी न मालूम क्यों वे बार बार इस  
तरह मुझे इज्जत बख्शते हैं ।

गज०—शाही फौज कई बार मेवाडमें शिकस्त खा चुकी है ।  
इसका बादशाह सलामतको बहुत मलाल है । इस बार लाचार होकर



उन्हें फिर आपकी तरफ इशारा करना पड़ा है । इस वक्त सिर्फ आप ही एक ऐसे बहादुर हैं जो उन्हें इस तौहीनसे बचा सकते हैं । आप उनके सबसे बड़े खैरस्वाह और मददगार हैं ।

महाबत०—यह आप क्या फरमाने हैं ?

गज०—जनाब ! यह तो तमाम जहान जानता है ।

महाबत०—हूँ ! ( इधर उधर टहलने लगते हैं । )

गज०— खौं साहब ! इस बार आप मेवाड़की लड़ाईमें जरूर हथियार उठावे । मैं यह जानता हूँ कि मेवाड़ आपका वतन है । मैं यह भी जानता हूँ कि राणा अमरसिंह आपके भाई हैं । लेकिन साथ ही यह बात भी खयाल रखनेकी है कि आप उसे एक मुद्दतसे बिल्कुल ही छोड़ चुके हैं । आपने अपना असली मजहब भी छोड़ दिया है । मेवाड़के साथ आपका जो कुछ तअल्लुक था उसको आपने मुसलमान होकर बिल्कुल तोड़ दिया है । इस लिए अब आप फिजूल पसोपेश क्यों कर रहे हैं !

महाबत०—( कुछ कुछ स्वगत ) अगर मेवाड़ मेरा वतन न होता !

गुज०—क्या वतन आपको जबरदस्ती अपनी गोदमें उठा लेगा ? जरा आप एक बार मेवाड़ जाइए तो सही । अगर आप लड़नेके लिए न जायें तो कमसे कम बिरादराना तौर पर ही जायें । मेवाड़के लोग आपकी तरफ उँगलियों उठावेंगे और कहेंगे--“ यही प्रतापसिंहके भतीजे हैं जो विभ्रमी मुसलमान हो गये हैं । ” बड़े बूढ़े आपको देखकर नफरतसे मुँह फेर लेंगे, जवान आदमी गुस्से भरी नजरोंसे आपकी तरफ ताकेगे और औरतें झरोखोंमेंसे आपको कोसेगी । खौं साहब ! आप इस बातकी जरा भी उम्मेद न रखें कि राजपूत कभी आपको अपना भाई समझकर गले लगावेंगे ।

महाबत०—हूँ ! ( महाबतखों सोचने लगते हैं । )

गज०—उम्रभर आपको मुगलोंके साथ ही तअल्लुक रखना पड़ेगा । उनकी तरक्कीके साथ आपकी तरक्की है और उनके जवालके साथ आपका जवाल है । खों साहब, आप मेरी बातों पर खूब गौर करले ।

[ सन्यासीके भेसमे मगरमिह आते हैं । ]

मगर०—महाबत !

महाबत०—कौन ? पिताजी ! आप यहाँ और इस भेसमे कैसे !

मगर०—मैंने अब सन्यास ले लिया है ।

महाबत०—मो क्यों पिताजी !

मगर०—महाबतखों ! शायद तुम्हे आश्चर्य होता होगा और यह बात भी आश्चर्य होनेकी है । जिसने देश, जाति और धर्मको जलाजलि देकर अपना सारा जीवन नष्ट कर दिया और अपना अधिकांश समय विजातियोंकी करुणाका भिखारी बनकर गुँवाया, वही अब अपने जीवनके मन्ध्या-कालमे फिर अपना मार्ग बदल रहा है ! लेकिन तुम जानते हो कि मैं क्यों इस रूपमें उठ खड़ा हुआ हूँ ।

महाबत०—नहीं पिताजी—

मगर०—इसलिए कि इतने दिनोंके बाद मैंने स्नेहमयी मातृभूमिकी पुकार सुनी है । माताका वह आह्वान कैसा गम्भीर, कैसा करुण और कैसा गद्गद है !—महाबत ! तुम उसकी कल्पना भी नहीं कर सकते । अब मैं अपने पापोंका प्रायश्चित्त करता हूँ और तुमसे भी यही कहनेके लिए यहाँ आया हूँ कि तुम भी अपने पापोंका प्रायश्चित्त कर डालो ।

महाबत०—अपने पापोंका ?

सगर०—हैं अपने पापोंका । मैं स्वजनोंको छोड़कर मुगल्लोका दास हुआ था । पर तुम मुझसे भी बढ गये । तुमने धर्म तक छोड दिया । इसी लिए तुम्हारे पापोंकी सीमा नहीं है ।

महाबत०—पिताजी ! मुझे तो अपना कोई पाप समझमे ही नहीं आता । यदि मेरा यही विश्वास हो कि इस्लाम धर्म सत्य—

सगर०—बेटा महाबतख़ाँ ! तुम्हारा यह विश्वास किस प्रकार हुआ ? तुमने कुरान अवश्य पढा है और वह है भी बहुत अच्छा ग्रंथ । हिन्दूधर्म उसकी निन्दा नहीं करता और न उसके साथ इसका कोई विवाद ही है । लेकिन क्या तुमने अपना, अपने बाप-दादाओंका, व्यास, कपिल और शङ्कराचार्यका वह धर्म छोडनेसे पहले उसके ग्रंथोको भी पढा था ? तुम्हारे समान मूर्ख और अनक्षरको धर्मधर्मका विचार कैसे और कहाँसे हुआ ? जिस धर्मका मूलमंत्र प्रवृत्तिका दमन और आत्मजय है, जिस धर्मका चरम विकाश सर्व भूतो पर दया करना है, और वह दया भी ऐसी जो केवल मनुष्य जाति तक ही परिमित न हो, बल्कि जिसके अनुसार एक चिउंटीका मारना भी निषिद्ध हो; उस धर्मको बिना विचार किये छोडकर महाबतख़ाँ ! तुम नहीं जानते कि तुमने कितना बडा पाप किया है ।

महाबत०—पिताजी ! मैं तो यह देखकर बहुत ही हैरान हो रहा हूँ कि आज आप—

सगर०—कि आज मैं धर्मकी व्याख्या करने बैठा हूँ । हैरान होनेकी बात ही है । बरिक् मैं तो आप ही हैरान हो रहा हूँ कि आज मैं क्या बन गया ! जो संसारमे धनके सिवा और कुछ कभी जानता ही न था, उसीने धर्मके लिए संन्यास ले लिया । लेकिन महाबतख़ाँ ! मेरा कोई स्वर्ग नहीं है जिसमें तब प्रवृत्तिका ऊँचा स्वर बजानेवाला

एक भी तार न बँधा हो । यदि सयोगवश किसी दिन घटनाकी उँगलीके आघातसे सहसा वह तार बज उठता है तो एक ही क्षणमें सारे हृदयमें उथलपुथल मच जाती है । आत्मा उस समय क्षुद्र स्वार्थकी केंचुलीसे मुक्त हो कर अनन्त आकाशकी ओर बढ़ा चला जाता है । यह बात उस दिन कल्याणीने मुझसे कही थी ।

महाबत०—कल्याणीने ?

सगर०—हाँ, उस दिन उसीने मुझसे यह बात कही थी । इस समय भी उसकी वह बात मेरे कानोंमें सगीतकी स्मृतिके समान बज रही है । महाबतख़ाँ ! क्या तुम्हें यह बात मादूम है कि कल्याणीके पित्ताने उसे घरसे निकाल दिया है ?

महाबत०—घरमें निकाल दिया है ? क्यों ? किस अपराधसे ?

सगर०—इसी लिए कि कल्याणी अब भी तुम्हारी—एक विध-  
मूर्माकी—पूजा करती है ।

महाबत०—आपसे और उससे कहाँ भेट हुई ?

सगर०—एक गाँवके पाम एक टूटी फूटी कुटियामें ।

महाबत०—पिताजी ! यहाँ आपका उदार, अति उदार हिन्दूधर्म है न ! मुसलमानोंके साथ हिन्दू इतनी घृणा, इतना विद्वेष करते हैं कि कल्याणीको उसकी पति-भक्तिका पुरस्कार 'घरमें निकल जाना' मिलता है । पिताजी ! आप मुझसे प्रायश्चित्त करनेके लिए कहते हैं ? मैं प्रायश्चित्त करूँगा, और अवश्य करूँगा । लेकिन इस लिए नहीं कि मैं मुसलमान हो गया हूँ, बल्कि इस लिए कि मैं किसी समय हिन्दू था । उसी हिन्दू होनेके पापका मैं प्रायश्चित्त करूँगा ।—

सगर०—महाबत ख़ाँ !—

जहाँ०—तुम सब लोग फजूल हो, किसी मर्जकी दवा नहीं हो।

हिदायत०—बेशक। जहाँपनाहका फरमाना बहुत ही बजा है।

जहाँ०—हिदायत ! तुम तो जगमे कैद हो ही गये थे, वह तो राणाकी मेहरबानीसे किसी तरह तुम्हारी रिहाई हो गई। अब्दु-ह्मदने तो खैर लड़कर ही जान दी, लेकिन तुम तो वहाँ मर भी न सके !

हिदायत०—बेशक, जहाँपनाह ! यह बन्दा तो खुद चाहता था कि जगमें मारा जाय। मगर क्या अर्ज करूँ—मेरी बीबीको यह बात बिलकुल पसन्द न आई।

जहाँ०—चुप—

[ सगरसिंह आते हैं । ]

जहाँ०—यह लो, राजा सगरसिंह आगये। राजा साहब !

सगर०—जहाँपनाह !

जहाँ०—आप मेवाड़के राणा बनाये जाकर चित्तौर भेजे गये थे; पर सुना कि आपने चित्तौरका किला राणा अमरसिंहके सपुर्द कर दिया।

सगर०—जी हाँ खुदावन्द !

जहाँ०—किसके हुक्मसे ?

सगर०—मैंने उसके लिए किसीके हुक्मकी जरूरत नहीं समझी।

जहाँ०—क्यों ?

सगर०—इस लिए कि मैंने समझा कि इन्साफकी नजरसे राणा अमरसिंह ही उसके मालिक है।

जहाँ०—आपने समझा ?

सगर०—बेशक। मैंने सुना था कि शाहशाह अकबरने बाकायदा लड़कर चित्तौरपर कब्जा नहीं किया था। उन्होंने धोखेसे जयमलकी जान ली थी।

जहाँ०—राजा साहब ! आप कबसे इस तरहका इन्साफ करनेके काबिल हुए ?

सगर०—जिस दिन मैंने एक नई रोशनी, एक नया नूर देखा ।

जहाँ०—नया नूर देखा ?

सगर०—जी हाँ । मैंने एक तया नूर देखा । मेरी आँखोंके सामनेसे एकाएक एक परदा उठ गया । महाराज रामचंद्रके वक्तसे अब तकका मेवाडका गुजरा हुआ जमाना मेरी आँखोंके सामने फिर गया । बाप्पा-राबलकी फतहके किस्से, समरसिंह और चूँडाजीकी अपने मुल्कके लिए जान्निसारी, कुम्भकी बहादुरी वगैरा उम्दा उम्दा तमाशे देखे । एकाएक वहाँ कुहरा सा छा गया और उसीमें मुझे प्रतापसिंहकी—अपने भाई प्रतापसिंहकी—तलवार चमकती हुई दिखलाई दी । मैं अपने आपको लानत मलामत करने लगा ।

जहाँ०—उसके बाद क्या हुआ ?

सगर—मेरे मनमें इस बातका खयाल पैदा हुआ कि मैं भी उन्हींके खानदानका हूँ; मगर मैंने उनके दुश्मनोंका साथ देकर बहुत ही बुरा किया । तो भी मैंने अपने आपको समझानेकी कोशिश की कि मैं जो कुछ कर रहा हूँ वह बहुत ही मुनासिब है । उसके बाद एक दिन मैंने और भी अजीब नजारा देखा ।

[ मारे गर्वके सगरसिंहकी आँखोंमें जल आ जाता है । ]

जहाँ०—हाँ हाँ, कहे चलिए । क्या देखा ?

सगर—वह बात पुराने जमानेकी नहीं है, तवारीखकी नहीं है और पुराणोंके किस्सोंकी नहीं है । मैंने देखा कि मेरी लडकी—मुगलोंके इसी गुलाम बने हुए शाहसकी लडकी—अपने उसी मुल्कके लिए फटे पुराने कपड़े पहन कर जंगलोंमें घूमती फिरती है जिस मुल्ककी

आजादी छीननेके लिए मैं मुगलोंके साथ मिला हूँ। मेरी आँखोंमें आँसू भर आये, मेरा गला रेंध गया, गर्म, फक्र, रिआजत और मुहब्बतसे मेरा दिल भर आया। मुझे न रहा गया। मैं चित्तौरका किला अपने भतीजेके सपुर्द करके चला आया।

जहाँ०—राजा साहब ! आप मरनेके लिए तो तैयार हो कर आये हैं न ?

सगर—बेशक जहाँपनाह ! मैं मरनेके लिए पूरी तैयारी करके आया हूँ। आगे मुझे मौतसे बहुत डर लगता था, लेकिन उस दिनसे मैंने एक नया सबक सीखा।

जहाँ—वह कौनसा सबक ?

सगर०—जान्-निसारीका सबक। दुनियामे दो बादशाहते है, उनमेसे एकका नाम खुदगरजी और दूसरीका नाम जान्-निसारी है। एककी पैदाइश दोजखसे है और दूसरीकी बहिश्तसे। एकका मालिक शैतान है और दूसरीका मालिक परमेश्वर या खुदा। मैं अब तक खुदगरजीके मुल्कमें रहता था, पर उस दिन मैंने जान्-निसारीका मुल्क देखा। उस मुल्कके मालिक बुद्ध, ईसा और गौराग है, उस मुल्कका कानून मुहब्बत रिआजत ( भक्ति ) और रहम है। वहाँका इन्तजाम है खिदमतगुजारी, सजा है मेहरबानी और इनाम है जान्-निसारी। उसी दिनसे मैं उस मुल्ककी रिआया बन गया। जिन हाथोंमें मैंने आज तक कभी तलवार नहीं पकड़ी थी, उन्हीं हाथोंमें मैंने उस दिन गरीबोंकी मददके लिए तलवार पकड़ी और तब मुझे अपने कन्धों पर डाकुओंकी तलवारकी चोट फूलोंकीसी चोट माझम होने लगी।

जहाँ०—उसके बाद क्या हुआ ?

सगर—उसके बाद मैं मौतके जरिये अपने पुराने गुनाहोंका बदला चुकानेके लिए यहाँ चला आया। आगे मैं मरनेसे बहुत डरा करता

या, लेकिन अब मुझे उससे जरा भी डर नहीं लगता। जो दिलोजानमे प्यार कर सकता हो और जिसने जानूँनिसारीका सबक सीखा हो, उसे मौतका क्या डर ?

जहाँ०—बेहतर है। अब आप मरनेके लिए तैयार हो जाइए।

[ जहाँगार एक चोबदारको इशारा करता है। चोबदार आगे बढ आता है। ]

सगर—जहाँपनाह ! इसके लिए किसी दूसरे शास्त्र या जल्लादकी जरूरत नहीं है। ( कमरसे कटार निकाल कर अपनी छातीमें भोंक लेते हैं और वहीं गिरकर दोनों हाथ पसार कर कहते हैं )—“यही खून मेरे गुनाहोका बदला हो । ”





## चौथा अंक ।

### पहला दृश्य ।

स्थान—उदय सागरका किनारा । समय—चौदनी रात ।

[ राणा अमरसिंह एक चबूतरे पर बैठे हैं । उदय सागरकी लहरोंका शब्द सुनाई पड़ रहा है । पास ही एक वृक्ष पर एक कोयल बोल रही है । राणा ओंखें बन्द करके उसी का कुहुकना सुन रहे हैं । ]

[ कुछ दूर पर कुछ स्त्रियों ' होली.' गाती और नाचती हैं । ]

पीलू स्वम्माच ।

बन बंसी बजावत बनबारी ॥

देह गेहको नेह न राखत,  
नीर छीरकी सुधि बिसरावत,  
बंसी सुनि बनको ही धावत,  
हैं व्याकुल सब ब्रजनारी ॥

चहक उठीं कुंजनमें चिरियाँ,  
लागी चलन वायु यहि बिरियाँ,  
चटक उठीं फूलनकी कंलियाँ,  
खूब बनी हैं मतबारी ॥

चन्दकिरन जमनामें गेरत,  
 राधा राधा बसी डेरत,  
 राधा भौंचक इत उत हेरत,  
 कोयल कूक रही डारी ॥

हैं व्याकुल निकसीं सब बामा,  
 तजि तजिके निज घरको कामा,  
 देखन चलीं चतुर घनश्यामा,  
 है कैसो बंसीधारी ॥

राणा—ये सब होली खेलने और गानेमें ही मग्न है। यदि इस समय इनके पैरो तले भूकम्प भी हो जावे तो कदाचित् इन्हें मालूम न हो ! क्या ससार है ! मनुष्यको ये ही सब खिलौने देकर ही तो भुला रक्खा है ! नहीं तो क्या कोई कभी इस मरु-भूमिमें रहनेकी इच्छा करता ? संसार बड़ा छलिया है। यह लो मानसी आगई !

[ मानसी आती है । ]

मानसी—पिताजी ! आप अभी तक यहीं बैठे हैं ! चलिए, महल-में पधारिए । यहाँ ठण्ड पड़ती है ।

राणा—जरा ठहर जाओ, चलते हैं । यहाँ उदयसागरके किनारे बैठनेसे मन जरा शान्त होता है ।—मानसी !

मानसी—हाँ पिताजी !

राणा—क्या तुम्हे भी कभी इस बातका ध्यान आता है कि ससार बड़ा छलिया है ?

मानसी—छलिया ?

राणा—हाँ छलिया । मनुष्य कहीं विचार करके—चिन्ता करके अमर न हो जाय, इसी लिए संसार उसके मनको तरह तरहकी और और चिन्ताओंमें फँसाये रहता है ।

मानसी—नहीं पिताजी ! मैं तो संसारको इतना बुरा नहीं समझती ।

राणा—यह चाँदनी रात देखो ! ये लहरोंके थपेड़ोंके शब्द सुनो ! इस मुन्दर वायुका अनुभव करो ! इन सब बातोंसे मनुष्यको अलग रखनेके लिए संसार उसे बल-पूर्वक खींच कर जीवनके छोटे मोटे सुखों और दुखोंकी ओर लिये जा रहा है । बेटी ! अब तो मैं इस संसारको त्याग दूँगा । यह संसार खाली माया है ।

मानसी—यदि इसे माया ही मान लें तो भी यह बहुत ही मनोहर माया है पिताजी ! सच मुच यह बहिःप्रकृति बहुत ही सुंदर है । यह हम लोगों पर बहुत कृपा रखती है । जब हम लोग ग्रीष्म ऋतुकी भीषण गरमी-से झुलस जाते हैं तब तुरन्त ही मनोहर और गम्भीर गर्जन करती हुई वर्षा ऋतु आ जाती है और जल बरसा कर हम लोगोंको शीतल कर देती है । जब बहुत कड़े जाड़ेसे हम लोग ठिठुर जाते हैं तब वसन्त ऋतु आकर अपनी मन्द, सुगन्धित वायुसे शीतके परदको उड़ा देती है । जब हम लोग दिनकी तीव्र अ्योतिसे घबरा जाते हैं तब रात आकर माताकी तरह हम लोगोंका व्यथित मस्तक अपनी गोदमें ले लेती है । पर यही उसकी कृपाका अन्त नहीं हो जाता ।

राणा—तो उसका अन्त कहाँ होता है ?

मानसी—मनुष्यके चिन्ता-जगतमें । पिताजी ! आप इस सरोवरको देख रहे हैं ?

राणा—हाँ बेटी, देख रहा हूँ ।

मानसी—इस पर चन्द्रमाकी किरणें पड़ती हुई दिखाई देती हैं न ?

राणा—हाँ बेटी, दिखाई देती हैं ।

मानसी—आप इसे पकड़ सकते हैं ?

राणा—कैसे ?

मानसी—इस चौदनीको, जलके इन थपेड़ोंके कलकलको । जिस समय अँधेरेमे यह जलतल छिप जायगा और हवा रुक जायगी, उस समय यह सौन्दर्य, यह संगीत कहाँ जायगा ?

राणा—तुम ही बतलाओ बेटी, कहाँ जायगा ?

मानसी—ठीक तो नहीं कह सकती कि कहाँ जायगा, पर इतना अवश्य है कि वह लुप्त नहीं होगा । वह रहेगा और बिखर जायगा—विरहीकी स्मृतिमे, कविके स्वप्नमें, माताके स्नेहमें, भक्तकी भक्तिमें, और मनुष्यकी अनुकम्पामें । मनुष्यका जो कुछ सुन्दर है, पृथिवीकी ये किरणे, सुगन्ध, शकार नृत्य, सबको प्रकृतिने गढ़ा है । नहीं तो इस सौन्दर्यकी सार्थकता कहाँसे हो ?

राणा—बेटी, क्या मनुष्यका कुछ 'सुन्दर' कहे जाने योग्य है ? हम जिस समय अन्नका एक ग्रास मुँहकी ओर ले जाते है, उस समय सारा संसार ललचाई हुई आँखोंसे उस ग्रासकी ओर देखता है । मानो उस ग्राससे हमने उसे वचित कर दिया हो । इतना लालच ! इतनी ईर्ष्या ! इतना द्वेष !

मानसी—यह तो लोगोंकी मानसिक व्याधि है । यदि यह व्याधि न होती तो मनुष्यकी अनुकम्पाके लिए स्थान ही नहीं रहता ! तब किसका दुःख दूर करके, किसका उद्धार करके मनुष्य सुखी होता ? पिताजी ! क्या संसारको अधम मानकर छोड़ देना चाहिए ? कभी नहीं । मनुष्य बड़ा दुखी है, उसका दुःख दूर करना चाहिए । संसार बड़ा दीन है, उसका उद्धार करना चाहिए ।

राणा—तुम्हारी बात बहुत ठीक जान पड़ती है । हमारा सिर इस समय बहुत चक्करा रहा है । हम कुछ सोच समझ नहीं सकते ।

नैपथ्यसे—मानसी !—मानसी !

मानसी—माँ, आती हूँ । पिताजी, अब आप भी पधारें । अँधेरा हो चला ।

[ मानसी जाती है । ]

राणा—यह एक स्वर्गकी कहानी है, नीहारिका है, ससारका सार-भूत सौन्दर्य्य है । सुन्दर हवा बह रही है, आकाशमे एक भी बादल नहीं है, ससार बिल्कुल शान्त और निस्तब्ध है । केवल उदयसागरके ऊपरसे होकर सगीतकी लहरे जा रही है । मादूम होता है कि बहुत-सी किशोर स्वर्णाभाये आकर इन्ही लहरोमे स्नान कर रही है । ये तरंगे उन्हींका मधुर हास्य है । पेड़ोंके पत्ते चाँदनीमे हिल रहे हैं और हवाके साथ खेल रहे हैं, यह मर्मर शब्द उनकी क्रीडाका कल-रव है । जान पड़ता है कि जड़ पदार्थ भी सौन्दर्य्यका अनुभव करते हैं ।

[ रानी आती है । ]

रानी—महाराज !

राणा—जरा चुप रहो, हम स्वप्न देख रहे हैं ।

रानी—क्या जागे जागे ही ? नब तो मैंने हार मानी ।

राणा—जाने दो, मोह-भग हो गया । हाँ, अब तुम कहो, क्या हुआ ?

रानी—अब बाकी ही क्या रह गया ?—आजकलकी लड़कियाँ अपने माँ-बापकी बात तो सुनती ही नहीं । उस दिन गोविन्दसिंहकी लड़की और लड़का दोनों अपने बापकी एक जरासी बात पर घर छोड़ कर चले गये । और कल—

राणा—फिर वही ससारका रोना, दुनियाका निकम्मा चरखा ।

रानी—न जाने इन कलयुगकी लड़कियोंको क्या हो गया है ! हम लोगोँका भी तो कभी लड़कपन था ।

राणा—उस समय सतयुग रहा होगा । हम बहुत दिनोंसे यही देखते आ रहे हैं कि माताओका जन्म तो सदा सतयुगमे होता है, पर उनकी लडकियाँ जनमती है कलियुगमे । अच्छा अब इन सब बातोंको छोड़ो और यह बतलाओ कि हमे क्या करना होगा ।

रानी—मानसीका ब्याह करना हो तो अभी कर दीजिए; नहीं तो फिर आगे चल कर उसका ब्याह न होगा ।

राणा—हमे भी ऐसा ही जान पड़ता है कि मानसीका ब्याह न होगा । हमारी ममझमे उसका जन्म ब्याह करनेके लिए हुआ भी नहीं है ।

रानी—बस बस, मैं समझ गई । आपके भी ये लच्छन अच्छे नहीं हैं ! आप जागे जागे स्वप्न देखते हैं !

राणा—भला हम स्वप्न तो देखते हैं, तुम तो वह भी नहीं देखती ।

रानी—अब क्या होगा ?

राणा—कौन जाने ! देखो, क्या होता है !

रानी—देखे क्या ? जोधपुरसे आदमी लौट कर अभी तक नहीं आया । सत्यवतीके लडकेको जोधपुर भेजा था, वह कहाँ लौटा है !

राणा—अरुणसिंह वहाँसे लौट आया है ।

रानी—लौट आया ! ब्याह कबका पक्का हुआ ?

राणा—महाराज हमारी कन्याके साथ अपने पुत्रका ब्याह न करेगे ।

रानी—क्यों ?

राणा—सुना है कि वे हमसे कुछ नाराज हैं !

रानी—क्यों ?

राणा—यही कारण मालूम होता है कि युद्धमे हम जीते और मुगल हार गये ।

रानी—मैने तो पहले ही कह दिया था कि मानसीका ब्याह न होगा । अब हो चुका ब्याह । ऐसे झमेलोंमें कहीं ब्याह होता है !

राणा—हम भी यही समझते हैं । मानसीका जन्म ब्याहके लिए नहीं हुआ है । यह सब भूल है ।

रानी—कैसी भूल !

राणा—जोधपुरके राजकुमारके साथ मानसीके ब्याहका प्रस्ताव करना भूल; इतनी सेना लेकर मुगलोंके साथ युद्ध करने जाना भूल, हमारा तुम्हारा ब्याह हुआ सो भी भूल, हमारा राज्य, हमारा जीवन,— सब भूल ।

रानी—यदि महाराज मुझसे ब्याह न करते तो मै समझती हूँ कि वह भी एक भूल होती ।—क्यों, हँसे क्यों ?

राणा—और हमने सुना है कि महाराज आगरे गये हैं ।

रानी—क्यों ?

राणा—वहाँ जाकर बादशाहके कान भरेगे और मेवाड़ पर चढ़ाई करनेके लिए सेना भिजवावेंगे ।

रानी—फिरसे ?—आप हँसते हैं ! यह भी क्या हँसनेकी बात है ?

राणा—इससे बढ़कर हँसनेकी और कौनसी बात मिलेगी ! रानी, तुम भी खूब हँस लो ।

रानी—क्या मै भी आपके साथ पागल हो जाऊँ ?

राणा—अरे बड़ी बढिया खबर है रानी । अबकी सब नष्ट हो जायगा । कुछ भी न बचेगा ।

रानी—जो चाहे सो हो, मैं यह सब सुनना नहीं चाहती । यह ब्याह जरूर होना चाहिए ।

राणा—किस तरह ?

रानी—आप मारवाड पर आक्रमण करें ।

राणा—रानी ! इतने दिनोंमें आज इस बातका एक प्रमाण मिला कि तुम क्षत्राणी हो । तुम जानती हो, शक्तिसे बड़ी भक्ति होती है । जो-धपुरके सहाराजमे जो मुगल-भक्ति है, वह हममें नहीं है । हममें केवल अपनी शक्ति है, सो वह भी समाप्त हो चली है ।

रानी—तब क्या यह अपमान चुपचाप सह लोगे ?

राणा—नहीं तो और क्या करोगे ? चुपचाप सहन न करोगे तो रो लोगे, चिल्ला लोगे । देखो, भोजन बना कि नहीं ? डरकी कोई बात नहीं है । अबकी बार सर्वस्व नष्ट हो जायगा । जिस जातिमें इतनी क्षुद्रता हो, उसकी रक्षा स्वयं परमेश्वर भी नहीं कर सकता, मनुष्यकी तो बात ही क्या है !—जाओ ।

रानी—लेकिन उसमे आपका क्या अपराध है ?

राणा—अपराध ! हमारा अपराध यही है कि हम और महाराज दोनो एक ही जातिके हैं । यदि किसी एक बैठनेवालेके दोषके कारण नाव डूबती है, तो उसके निर्दोष और निरपराध साथी भी उसीके साथ डूब जाते हैं ।—जाओ ।

[ रानी जाती है । ]

राणा—आकाश कैसा काला है ।

[ राणा चले जाते हैं । मानसी फिर आती है । ]

मानसी—अजयसिंह विदेश चले गये । भला जानेसे पहले एक ११ भेंट तो कर जाते । केवल एक पत्रमें-छोटेसे सूखे पत्रमें ही आकर



और इस बातको न जतलाकर कि मैं विदेश जाता हूँ, 'सदाके लिए बिदा' ले जाते ! अजय ! अजय !—नहीं, तुम बड़े निष्ठुर हो । मैं तुम्हारे लिए शोक न करूँगी । चन्द्रमाकी ज्योति इतनी क्षीण क्यों है ? उदयसागरकी छाती अचानक इतनी मलीन क्यों हो गई ? प्रकृतिके मुखपरकी वह हँसी कहीं चली गई ? गाती है—

खम्माज ।

सोइ चन्द्र-वदन मोहि भावत है ॥

करत प्रकाशित जो वसुधाको  
मधुर रूप दरसावत है ॥

पास रहत जब, खिलत चोदनी  
दूर भये तम छावत है ।

धन्दा जात, जात नहीं सौरभ  
फूलनसों जो आवत है ॥

समझ परत नहीं भेद कहा है  
कोयल कूक सुनावत है ।

चाके बिना लगत जग सुनो  
मन रहि रहि घबरावत है ॥x

दूसरा दृश्य ।

स्थान—मेवाड़के पास महाबतखोका खेमा । समय—प्रभात ।

[ महाबतखो, शाहजादा परवेज और महाराज गजसिंह खडे हुए बातें कर रहे हैं । ]

महाबत०—शाहजादा साहब ! अब आप देर न करें । इस एक लाख फौजको लेकर आप चित्तौरका किला घेर लें ।

---

x यह 'मालकोस' रागमें भी गाया जा सकता है ।

परवेज—बहुत खूब ।

[ शाहजादा परवेज जाते हैं । ]

महाबत०—और महाराज ! आप एक सिरेसे मेवाडके सारे गाँव जलाना शुरू करें । अगर आपको कोई रोके तो फौरन् उसे कत्ल कर डालें । मैं जानता हूँ, इस काममें आप बहुत ही काबिल और होशियार हैं । लेकिन एक बातका आप जरूर खयाल रखें कि औरतो पर किसी किस्मका जुल्म न होने पावे ।

गज०—बहुत खूब ! मैं मेवाडमें एक भी राजपूत न रहने दूँगा ।

महा०—जी हाँ महाराज, मैं भी यह बात बहुत अच्छी तरह जानता हूँ कि मुसलमान राजपूतोंके उतने ज्यादा जानी दुश्मन नहीं है जितने राजपूत खुद अपने भाइयोंके हैं । हिंदुस्तानकी पुरानी तबारीखें पढ़ कर मैंने यह बात अच्छी तरह समझ ली है कि हिन्दुओंको अपने भाइयों पर जुल्म करने और उन्हें तकलीफ पहुँचानेमें जितना मजा मिलता है उतना और किसी काममें नहीं मिलता । मैं यह बात बहुत अच्छी तरह समझता हूँ कि राजपूतोंका नामोनिशान जितनी अच्छी तरह आप मिटा सकेंगे उतनी अच्छी तरह और कोई न मिटा सकेगा । इसी लिए मैंने यह काम आपके सुपुर्द किया है । महाराज साहब ! अब आप जा कर अपना काम शुरू करें ।—जाइए ।

गज०—बहुत खूब !

[ गजसिंह जाते हैं । ]

महाबत०—हिन्दू ! राजपूत ! मेवाड ! खबरदार ! यह एक कौमके साथ दूसरी कौमका मुकाबला नहीं है, यह एक मजहबका दूसरे मजहबके साथ मुकाबला है । देखें कौन जीतता है । ( जाते हैं । )

## तीसरा दृश्य ।

स्थान—उदयपुरका राज-प्रसाद । समय—रात ।

[ राणा अमरसिंह और सत्यवती । ]

राणा—क्या इस बार महाबतखों लड़ने आये हैं ?

सत्य०—हाँ महाराज ! इस बार महाबतखों ही आये हैं और उनके साथ एक लाखसे अधिक सेना है ।

राणा—( ठड़ी साँस लेकर ) सत्यवती ! मैंने तो पहले ही कह दिया था ।

सत्य०—क्या ?

राणा—यही कि अबकी कुछ न बचेगा, सब नष्ट हो जायगा । सारा राजपूताना तो चला गया, क्या अकेला मेवाड़ सिर ऊँचा किये रहेगा ? क्या यह बात भी बिधातासे देखी जा सकती है ? इस बार मेवाड़ भी जायगा । सत्यवती ! तुमने नीचा सिर क्यों कर लिया ? यह तो बड़े आनन्दकी बात है !

सत्य०—महाराज ! क्या यह आनन्दकी बात है ?

राणा—क्यों ? आनन्दकी बात क्यों नहीं ? बिछौने पर पड़ा पड़ा मेवाड़ और कब तक मृत्युकी यन्त्रणा भोगता रहेगा ? इस बार उसकी यन्त्रणाका अन्त हो जायगा ।

सत्य०—तो क्या अब महाराज युद्ध न करेंगे ?

राणा—युद्ध न करेंगे ? युद्धके सिवा और करेंगे ही क्या ? इस बार सचमुच युद्ध होगा । अब तक तो लड़क-खेलवाड़ था । इस बार बड़ा आनन्द होगा, महा-विप्लव होगा । अबकी भाई भाईमे लड़ाई है । सारा भारत उसका तमाशा देखेगा ।

सत्य०—मैंने सुना है कि महाबतखोंके साथ जोधपुरके महाराज गजसिंह भी आये हैं ।

राणा—ओह ! ठीक है। तो क्या उन्होंने हमारा निमन्त्रण स्वीकार कर लिया ! हमने पहले ही सोचा था कि क्या महाराज हम लोगोंसे इतने नाराज हो जायेंगे कि हमारा निमन्त्रण भी स्वीकार न करेंगे ?

सत्य०—वही राजपूतकुलागार—

राणा—क्या कहा ?—अब कभी ऐसा न कहना । वह परम भक्त, परम वैष्णव है । हम ही मेवाड-वंशके कुलागार हैं जो इतने दिनों तक हमने इस एक ईश्वरको न माना !—“ दिह्ठीश्वरो वा जगदीश्वरो वा । ”—गजसिंह ! बाह कैसा अच्छा नाम है ! एकहीमें गज भी और सिंह भी ! सँड भी हिलाते हैं और केसर भी हिलाते हैं ।—खूब !

सत्य०—राजपूत होकर राजपूतोंसे लड़ने आये हैं ।

राणा—बिना इसके यज्ञनाश सम्पूर्ण कैसे होगा ? महादेवके साथ जब तक नन्दी भृगी न आवेंगे तब तक काम कैसे चलेगा ?—शास्त्रोंकी बात कभी झूठ नहीं होती ।

सत्य०—हा हतभाग्य मेवाड ! ( अपनी आँखोंके आँसू पोंछती है । )

राणा—सत्यवती ! विधाताने जिस समय भारतवर्षको सिरजा था, उस समय उसके भाग्यमे लिख दिया था कि इसका सर्वनाश स्वयं उसकी सन्तान ही करेगी । तक्षशीलको याद करो, जयचन्द्रकी बात याद करो, मानसिंह और शक्तसिंहको लो और उन्हींके साथ साथ महाबतखौं और गजसिंहको भी देखो । ठीक मिलान मिलता है न ? बिलकुल अक्षर अक्षर मिलता है ! विधाताका लेख कभी व्यर्थ नहीं होता । जाओ सत्यवती, अब मैं सेना तैयार कराता हूँ ।

[ सत्यवती जाती है । ]

राणा—यदि कोई जाति नष्ट होती है, तो वह अपने ही दोषसे नष्ट होती है,—इसी प्रकार नष्ट होती है । जब जाति निर्बाब हो जाती

है तब व्याधि प्रबल हो उठती है और घर घर ऐसे ही विभीषण जन्म लेते हैं ।

[ गोविन्दसिंह आते हैं । ]

राणा—गोविन्दसिंहजी, कहिए क्या समाचार है ?

गोविन्द०—महाराज ! महाबतखों निरीह ग्रामवासियोंके घर जला रहे हैं ।

राणा—जला रहे हैं ? उचित ही तो करते हैं ।

गोविन्द०—उचित करते हैं ? हम इसका उनसे पूरा पूरा बदला लेंगे ।

राणा—अवश्य ! नहीं तो मेवाड़का ध्वस पूरा कैसे होगा ।

गोविन्द०—महाराज युद्ध तो अवश्य ही करेंगे ?

राणा—युद्ध न करेंगे तो और करेंगे ही क्या ? गोविन्दसिंहजी ? राजपूतसेना कितनी होगी ? पाँच हजार तो होगी न ? वही बहुत है । मरनेके लिए इससे अधिक सेनाकी आवश्यकता नहीं होती । महाबतखोंकी सेना तो प्रायः एक लाख होगी न ? होने दो, उससे क्या होता जाता है ।

गोविन्द०—राणा ! ( सिर नीचा कर लेते हैं । )

राणा—क्यों गोविन्दसिंहजी ! आपने भी सिर नीचा कर लिया ? उठिए, जागिए । आज बड़े आनन्दका दिन है । घर घर मंगलवाद्य बजने दीजिए । जगह जगह लाल निशान उड़ने दीजिए । उदयपुरके दुर्ग पर एक बार अच्छी तरह मेवाड़की लाल ध्वजा फहराने दीजिए । खूब अच्छी तरह देख लीजिए । फिर दो दिनके बाद वह देखनेको न मिलेगी ।

गोविन्द०—महाराज ! हम लोग लड़ेंगे और मरेंगे । लेकिन दुःख यही है कि तब भी माताकी रक्षा न कर सकेंगे ।

राणा—इसमें दुःख काहेका ? माता किसकी नहीं मरती ? हमारी माता भी मरेगी । माता किसीकी बहुत दिनों तक नहीं जीती । उसीके साथ साथ हम भी मरेंगे ।

गोविन्द०—महाराज ! ऐसा ही हो ।

राणा—हाँ ! ऐसा ही होगा । गोविन्दसिंहजी आइएँ, मरनेसे पहले एक बार अच्छी तरह गले तो मिल लें । ( गले मिलते हैं । ) अच्छा, अब जाइए, मरनेकी तैयारी कीजिए ।

[ गोविन्दसिंह जाते हैं । रानी आती है । ]

राणा—रानी खूब उत्सव करो ! आनन्द मनाओ !

रानी—क्या मानसीका ब्याह निश्चित हो गया ?

राणा—मानसीका नहीं मेवाडका ब्याह होगा ।

रानी—मेवाडका ब्याह ! मेवाडका ब्याह कैसा ?

राणा—अबकी ध्वसके साथ मेवाडका ब्याह होगा ।

रानी—इसका क्या अर्थ ?

राणा—बड़ा बढ़िया अर्थ है । अबकी भाई भाईकी लड़ाई है । खूब आनन्द मनाओ । अबकी ब्याह होगा !—विनाशके साथ !—ध्वसके साथ !

[ राणा जाते हैं । ]

रानी—अब तो ये बिलकुल ही पागल हो गये । मैं पहलेहीसे समझती थी । चलो घरभर पागल हो गया ! अब मैं क्या करूँ ?

[ मानसी आती है । ]

मानसी—माँ, पिताजीको क्या हो गया है ? वे पागलोंकी तरह इधरसे उधर घूमते फिरते हैं ! उन्हें क्या हो गया है ?

रानी—और होन क्या है ? वे पागल हो गये हैं । जाऊँ, देखूँ ।

[ रानी जाती है । ]

मानसी—यह महाबतखीं राजपूत है ! यह गजसिंह भी राजपूत है ! इतनी ईर्ष्या ! इतना द्वेष ! हायरे अधम जाति ! तेरा पतन न होगा तो और किसका होगा ! जब भाई भाईमें ही लड़ाई हो तो फिर कौन बचा सकता है !

### चौथा दृश्य ।

स्थान—मेवाड़में एक गाँवका रास्ता । समय—सन्ध्या ।

[ सत्यवती और अरुण चले जा रहे हैं । ]

सत्यवती—अरुण !

अरुण—क्यों मौँ !

सत्य०—चलनेमें कष्ट होता है ।

अरुण—नहीं मौँ ।

सत्य०—आज हम लोग इसी गाँवमें ठहरेंगे ।

अरुण—क्यों, यहाँ क्या काम है ?

सत्य०—गाँववालोंसे चलनेके लिए कहना है ।

अरुण—कहाँ ?

सत्य०—लड़ाई पर । मेवाड़का वीरकुल नष्ट हो गया । अब नये वीरकुलकी सृष्टि करनी पड़ेगी । पूजाका नया प्रबंध करना पड़ेगा । चलो, चलो । सन्ध्या होती जाती है । ( दोनों आते हैं । )

[ कई देहाती आते हैं । ]

पहला देहाती—ऐसा बढ़िया देश; अबकी बार गया समझो ।

दूसरा देहाती—अबकी बार स्वयं महाबतखीं आये हैं । अब रक्षा नहीं हो सकती ।

तीसरा देहाती—महाबतखीं क्या खूब लड़ना जानते हैं ?

दूसरा देहाती—ओह ! क्या पूछना है ।

चौथा देहाती—हैं ! उन्होंने लड़ना कब सीख लिया ? मैंने तो अभी उन्हें उस दिन पैदा होते देखा था ।

दूसरा देहाती—इस तरह तो सभीको कोई न कोई पैदा होते देखता है । पर इससे क्या यह सिद्ध हो जाता है कि वह लड़ना नहीं जानता ?

चौथा देहाती—भइया, तुम तो बड़े भारी न्यायशास्त्री हो !

पहला देहाती—देखो, माछूम होता है, उस गाँवमें आग लगी है ।

सब—कहाँ ?

पहला दे०—वह देखो, धुआँ उठ रहा है ।

चौथा दे०—वह ? वह तो बादल है ।

दूसरा दे०—क्या बादल जमीनसे उठ कर ऊपर जाता है ? बादल भी कहीं घूमता है ? वह देखो, वह घूम रहा है ।

चौथा दे०—तो, धूल उड़ती होगी ।

दूसरा दे०—हाँ क्यों नहीं ! धूलका रंग काला होता है न !

चौथा दे०—अरे यार, तुम तो बड़े भारी हुज्जती दिखाई देते हो ।

पहला दे०—और, यह गाँववालोंकी चिल्लाहट नहीं सुनाई पड़ती ?

बाकी सब—हाँ हाँ ।

चौथा दे०—अरे, लोग गाते होंगे । नहीं तो गधा रेंकता होगा ।

दूसरा दे०—दोनोंकी आवाज एक ही तरहकी होती है न ! क्यों डिजी !

पहला दे०—यह देखो, बहुतसे गाँववाले रोते चिल्लाते इसी तरफ आ रहे हैं ।

तीसरा दे०—और उनके पीछे पीछे सिपाही गोलियाँ चलाते आ रहे हैं ।



नैपथ्यमें—दोहाई है ! दोहाई है साहब ! मारो मत ! मारो मत !

पहला दे०—हाय हाय ! बेचारे सब—

[ कल्याणी और अजयसिंह आते हैं । ]

अजय०—( देहातियोंसे ) भइया, तुम लोग खडे क्या देख रहे हो ! जरा इन लोगोको बचाओ ।

सब—भला हम लोग क्या करेगे ?

अजय—तब क्या तुम चुपचाप खडे खडे यह अत्याचार देखा करोगे ?

चौथा दे०—और नहीं तो क्या उनके पीछे प्राण देगे ? चलो भइया, भागे ! वे इसी ओर आ रहे हैं ।

कल्याणी—क्या भागनेसे बच जाओगे ? कभी नहीं । तुम लोगोकी भी पारी आती है । कोई भी न बचेगा । तुम लोगोके भी घर जलाये जायेंगे ।

पहला दे०—उहँ, जब जलाये जायेंगे तब देखा जायगा । आयु रहते कभी कोई मरता है ? लो, ये लोग तो आ गये । भागो, भागो !

[ अजयसिंह और कल्याणीके सिवा सब लोग भाग जाते हैं । ]

अजय०—यह विलुहट तो और भी पास आती जाती है । यह बन्दूकका शब्द ! कल्याणी ! तुम जरा एक ओर हट कर खड़ी हो जाओ । मैं इन लोगोको बचाऊँगा ।

कल्याणी—हाँ भइया, जहाँ तक हो सके इन लोगोको बचाओ ।

[ कल्याणी बहोसे बोडी दूर पर चली जाती है । ]

अजय०—कल्याणी ! यह तो मैं नहीं कह सकता कि मैं इन लोगोको बचा सकूँगा या नहीं; पर हौं इनके लिए अपने प्राण अवश्य दे सकूँगा । मैंने मानसीसे जो महामन्त्र सीखा है, आज उसीका साधन करूँगा । लो, ये आ रहे हैं । ( म्यानसे तलवार निकाल लेते हैं । )

[ हॉफते हुए कई देहाती आते हैं । उनके पीछे पीछे नगी तलवारें लिये हुए बहुतसे मुगल-सिपाही आते हैं । ]

देहाती—महाराज ! हमे बचाइए ! हमे बचाइए ! ( अजयसिंहके पैरों पर गिर पड़ते हैं । )

अजय०—( सिपाहियोंसे ) खबरदार !

पहला सिपाही—चुप रहो । ( तलवार उठाता है । )

( अजयसिंह उसे तलवारसे मारकर जमीन पर गिरा देते हैं । बाकीके सिपाही अजयसिंहके साथ लड़ने लगते हैं । एक एक करके सब मुगल-सिपाही जमीन पर गिर जाते हैं । इसके बाद थोड़ेसे सिपाही और आ जाते हैं । )

अजय०—कल्याणी ! अब रक्षा नहीं हो सकती, भागो ।

कल्याणी—भइया, तुम यहाँ प्राण दोगे और मैं भाग जाऊँगी ?

( कल्याणी आगे बढ़ आती है । उसी समय एक मुगल-सिपाहीकी गोली लगनेसे अजयसिंह गिर पड़ने लगे । )

कल्याणी—( दौड़कर ) भइया ! भइया !

दूसरा सि०—यह कौन है ? पकड़ो इसे !

तीसरा सि०—नहीं जी । सिपहसालार साहबका हुक्म है कि औरतो पर किसी तरहका जुल्म न किया जाय ।

अजय०—कल्याणी ! मैं मरता हूँ ! ईश्वर तुम्हारी रक्षा करे ।

( अजयसिंह छटपटाकर मर जाते हैं । )

कल्याणी—( रोती हुई ) भइया ! भइया ! कहाँ चले ।

[ अजयसिंहकी लाश पर कल्याणी गिर पड़ती है । ]

चौथा सि०—और कहाँ जायेंगे ? वहीं, जहाँ एक दिन सबको जाना है ।

कल्याणी—( शान्त होकर ) नहीं, मैं शोक नहीं करूँगी—क्षत्र-वीर ! तुमने अपना कर्तव्य किया है । तुमने दीनों और असहायोंकी

रक्षामें अपने प्राण दिये हैं। और ये लोग ? ये सब शैतानके दूत हैं ! लड्डूके प्यासे हिंसक पशु है। ये बिना किसी अपराधके दूसरोके घर जलाते हैं, बेचारे देहातियोंकी हत्या करते हैं।—इन लोगोंके लिए हे भगवन् ! नरकमें भी स्थान नहीं मिले।

पहला सि०—इसमें हम लोगोका क्या कुमूर है ? हम लोग तो अपने सिपाहसालारके हुक्मसे लोगोके घर जलाते हैं और उनकी जान लेते हैं।

कल्याणी—तुम लोगोका सिपहसालार कौन है ?

दूसरा सि०—तुम्हें नहीं मालूम ? महाबतखों साहब।

तीसरा सि०—चलो, जाने भी दो।

कल्याणी—क्या उन्हींका यह हुक्म है ? ऐसा कभी नहीं हो सकता।

चौथा सि०—चलो, चलो।

कल्याणी—ठहरो मैं भी चढ़ूंगी।

पहला सि०—तुम कहाँ चलेगी ?

कल्याणी—तुम्हारे सिपहसालार साहबके पास।

दूसरा सि०—तुम्हें वहाँ ले चलके क्या हम लोग—

तीसरा सि०—और नहीं तो क्या हम लोग—आफनमें पड़ेगे ?

चौथा सि०—अरे वह खुद ही चलना चाहती है तो क्या हर्ज है ?  
ले चलो।

पहला सि०—अच्छा चलो।

कल्याणी—चलो।

## पाँचवाँ दृश्य ।

स्थान—उदयपुरकी राजसभा । समय—प्रभात ।

[ राणा, गोविन्दसिंह और सामन्त लोग । ]

रघुवर०—महाराज ! जहाँ तक हो सका, हम लोग लड़े । पर अब और लड़ना असंभव है ।

राणा—नहीं रघुवर ! हम अवश्य लड़ेंगे । हम कोई बाधा न मानेंगे,—एक भी न मुनेगे । सेना तैयार है १

केशव—महाराज ! सेना है ही कहीं ? सारे मेवाड़मेसे पाँच हजार सेना भी सग्रह की जा सकेगी या नहीं, इसमें सन्देह है । इतनी सेना लेकर क्या एक लाख सेनाके साथ लड़ना सम्भव है १

राणा—असंभव कुछ भी नहीं है । हमारी यह पाँच हजार सेना पाँच लाख सेनाके बराबर है ।

अजयसिंह—महाराज ! इस समय मुगलोंने साथ सन्धि कर लेना ही उत्तम है ।

राणा—नहीं, यह कभी नहीं हो सकता । जब हम सन्धि करना चाहते थे, तब किसीने हमारी बात न मानी । उस समय मुगल स्वयं सन्धि करना चाहते थे । पर अब वह समय निकल गया । अब हम प्रार्थना करके मुगलोंने साथ सन्धि नहीं कर सकते ।

केशव—किन्तु—

राणा—अब इस सम्बन्धमें कोई कुछ न कहो । अब कोई उपाय नहीं है । अब लड़ना और मरना ही पड़ेगा । क्यों गोविन्दसिंहजी ?

गोविन्द०—हाँ महाराज ! हम प्राण देंगे, पर मान न देंगे ।

राणा—आप ठीक कहते हैं गोविन्दसिंहजी ! प्राण देंगे, पर मान न देंगे ।

रघुवर—महाराज ।—

राणा—नहीं अब हम कुछ भी नहीं सुनना चाहते । हम खाली युद्ध करना चाहते हैं—युद्ध । सेना सुसज्जित करो । मेवाड़की लाल वज्रा उड़ाओ । रण-भेरी बजाओ । जाओ, तैयार हो जाओ ।

[ राणा अमरसिंहके अतिरिक्त और सब लोग चले जाते हैं । ]

राणा—मेवाड़—सुन्दर मेवाड़ ! आज हम तुम्हारा यह कैसा सौन्दर्य देख रहे हैं ! इसे तो पहले और कभी नहीं देखा था । तुम्हारे वस्त्र फट गये हैं, सारे शरीरमें धूल लगी है, बाल इधर उधर बिखरे हुए हैं । इसी वेषमें वे तुम्हें वध्य-भूमिकी ओर ले जा रहे हैं । माता ! यह तुम्हाग कैसा सौन्दर्य है ! आज इतने दिनो बाद हमने तुम्हें पहचाना है । इतने दिनो तक तुम्हारे सौभाग्य-सूर्यकी किरणोंने तुम्हें ढँक रक्खा था, पर अब वह सूर्य ढल गया है । इसी लिए आज हम तुम्हारे उसी आकाशमें यह कैसा अपूर्व और अद्भुत प्रकाश निकलना हुआ देख रहे हैं ! यह कैसी ज्योति है ! कैसी नीलिमा है ! कैसी नीरव महिमा है !

### छट्टा दृश्य ।

स्थान—महाबतखोंका टेरा । समय—प्रभात ।

[ महाबतखों और गजसिंह खड़े हुए हैं । ]

गज०—राणा अपनी फौजको साथ लेकर लड़ने आये थे ?

महाबत०—हो महाराज ! पर वे लौटे अकेले ही । उनके पाँच हजार सिपाहियोंमेंमे चार हजार सिपाही मैदाने-जगमें काम आये ।

गज०—सिर्फ पाँच हजार फौज लेकर एक लाख फौजसे लड़ने आये थे ? गजबकी हिम्मत है !

महाबत—हाँ, हिम्मत तो है ही । लेकिन महाराज ! आज मुझे एक बातका बहुत ही फक्र हो रहा है ।

गज०—हाँ खों साहब ! फक्र करनेकी बात ही है ।

महाबत०—लेकिन आप शायद इस बातका खयाल भी नहीं कर सकते कि मुझे फक्र क्यों हो रहा है । क्या आप उसकी वजह जानते हैं ?

गज०—फरमाइए ।

महाबत०—मुझे इस लिए फक्र हो रहा है कि मैं मुसलमान होने पर भी इसी राजपूत कौमका हूँ और मैं इन्हीं अमरसिंहका भाई हूँ । जो ग़रुस पाँच हजार सिपाहियोंको साथ लेकर हमारी एक लाख फौजके साथ लड़ने आया था, वह गोया अपनी जान ही देने आया था । अपने मुल्कके लिए ऐसी जान-निसारी, ऐसी बे-खौफी और ऐसी हिम्मतका काम राजपूत ही कर सकते हैं । और मैं भी उन्हीं राज-पूतोंमेसे हूँ ।

गज०—बेशक, बेशक ।

महाबत०—और आप भी तो वही राजपूत हैं, आप भी फक्र करें । लेकिन चूँकि आप गिर गये हैं इसलिए शर्मसे सिर भी झुकावे । आप गौर करें कि आप क्या हो सकते थे और क्या हो गये । मेरी बात छोड़ दीजिए । मेरे लिए कमसे कम इतनी जगह तो आँसू पोछनेके लिए है कि मैं अब राजपूत नहीं हूँ । मैं किसी जमानेमे राजपूत था और आप अब भी राजपूत हैं ।

गज०—लड़ाईमे राणा मारे नहीं गये, और कैद भी नहीं हुए !-

महाबत०—नहीं, मैंने हुक्म दे दिया था कि वे मारे या कैद न किये जायें । ऐसा दुश्मन दुनियाके फक्रकी चीज है । मैं वह फक्र तोड़ना नहीं चाहता ।

गज०—अच्छा, अब मुझे इजाजत हो ।

महाबत०—हों हों, आप तशरीफ ले जा सकते हैं ।

[ गजसिंह जाते हैं । ]

महाबत०—वे सामने जलते हुए गाँव दिखाई देते हैं । गाँववालोंकी रौने चिल्लानेकी आवाजे सुनाई पड़ती हैं । हिन्दुओं ! तुम लोग अपने मजहबका बड़प्पन ले कर मरो । आज मैंने तुम्हारी सारी शेखी किरकिरी कर दी !—सारा दंभ, सारा घमण्ड और सारा बैर पीस दिया ! तुम्हारी—

[ चार सिपाहियोंके साथ कल्याणी आती है । ]

महाबत०—यह कौन है ?

पहला सि०—खुदावन्द ! हम लोग इसे बिल्कुल नहीं जानते । यह रास्तेमें मिली थी और खुद ही हम लोगोंके साथ यहाँ तक चली आई है ।

महाबत०—( कल्याणीसे ) तुम कौन हो ?

कल्याणी—मेरा परिचय पाकर आपको कोई लाभ नहीं होगा ।

महाबत०—तुम क्या चाहती हो ?

कल्याणी—मैं आपके पास एक बातका न्याय करानेके लिए आई हूँ ।

महाबत०—किस बातका न्याय ?

कल्याणी—आपके इन सिपाहियोंने मेरे निर्दोष भाईकी हत्या की है ।

महाबत०—तुम्हारे भाईकी हत्या की है ? किस प्रकार ? सिपाहियों !

पहला सिपा०—खुदावन्द ! हम लोग गाँववालोंको कत्ल कर रहे थे । इस औरतका भाई उनकी तरफसे हम लोगोंके साथ लड़ने लगा और उसी लड़ाईमें मारा गया ।

महाबत०—( कल्याणीसे ) क्या यह बात ठीक है ?

कल्याणी—हाँ ठीक है । आपके सिपाही बचारे गाँववालोंकी हत्या कर रहे थे । मेरे भाई उन्हें बचाने गये, तो इन लोगोंने उन्हें भी मार डाला ।

महाबत०—तब तो वे लडाईमें मारे गये ।

कल्याणी—ऐसा ही सही । इन लोगोंने उन्हें लडाईमें मार डाला ।

महाबत०—तब देवी ! इसमें इन लोगोंका अपराध नहीं है । मैंने इन लोगोंको ऐसी ही आज्ञा दी थी । सिपाहियो ! तुम लोग बाहर जाओ ।

( सिपाही वहाँसे चले जाते हैं । )

कल्याणी—क्या आपने बेचारे निरपराध गाँववालोंकी हत्या करनेकी आज्ञा दी थी ?

महाबत०—हाँ, मैंने हत्या करनेकी आज्ञा दी थी ।

कल्याणी—और गाँव जलानेकी भी ?

महाबत०—हाँ ।

कल्याणी—मुझे विश्वास नहीं होता । आप इतने निष्ठुर नहीं हो सकते ।

महाबत०—मेरे सम्बन्धमें तुम्हारी ऐसी उच्च धारणाका क्या कारण है ?

कल्याणी—मेरे स्वामी ऐसे निष्ठुर नहीं हो सकते ।

महाबत०—तुम्हारे स्वामी !

कल्याणी—हाँ ! मेरे स्वामी । प्रभो ! अच्छी तरह देखिए, आप मुझे पहचान सकते हैं या नहीं ! मैं आपकी परित्यक्त हिन्दू स्त्री कल्याणी हूँ ।

महाबत०—कल्याणी ! कल्याणी ! तब क्या इन लोगोंने तुम्हारे भाई अजयसिंहकी हत्या की है ?



कल्याणी—हाँ ! मैंने जिस दिन आपका ध्यान करके, आपके प्रेमको अपने जीवनका ध्रुव तारा बनाके, अपनी छोटीसी नावको इस अनन्त संसार-समुद्रमे छोड़ा था, उस दिन मेरे भाई अजय बहुत ही आनन्दपूर्वक अपनी इच्छासे मेरी रक्षा करनेके लिए इस दुःखमे मेरे साथी हो गये थे । रास्तेमे आपके कुछ दुष्ट सिपाहियोंसे एक बार मुझे बचाते समय वे बुरी तरह घायल होगये थे । मैंने बहुत दिनों तक एक टूटी फूटी कुटीमे रहकर उनकी सेवा की थी और पासके गाँवोंसे भीख माँग माँग कर उन्हें खिलाया और बचाया था । आपने मेरे ऐसे भाईके प्राण ले लिए । नाथ ! अब मैं भी क्यों बची रहूँ ? मुझे भी बध कर डालिए ।

महाबत०—नहीं नहीं, तुम मुझे क्षमा करो ।

कल्याणी—क्या इतने गोंववालोंकी हत्या आपकी ही आज्ञासे हुई है ?

महाबत०—हाँ, मेरी ही आज्ञासे हुई है । मैंने अपने सिपाहियोंको राजपूत-जातिका नाश करनेकी आज्ञा दी थी ।

कल्याणी—हे ईश्वर ! तुमने यह क्या किया ? यही मेरे आराध्य देवता है ! इन्ही घातकका ध्यान करके मैं सन्यासिनी हुई थी ! क्या मेरे लिए मृत्यु भी नहीं थी ! भगवन् ! मैं एक ही दिन एक ही साथ स्वामी और भाई दोनोंको खो बैठी ! आज मेरे समान अभागिनी कौन होगी ! हाय ! ( मुह ढँक लेती है । )

महाबत०—लेकिन तुम जानती हो कि मैंने क्यों—

कल्याणी—वहीं प्रभो ! और मैं यह जानना भी नहीं चाहती । मेरा मोह भग हो गया । मैं इतने दिनों तक आपकी पूजा करती थी, पर आजसे मैं आपको परम शत्रु समझती हूँ । मैं मुगलोंको

उतना शत्रु नहीं समझती जितना आपको समझती हूँ । मुगल हमारे कोई नहीं है । उनका धर्म उन्हें इस बातकी शिक्षा देता है कि वे काफिरोंका वध करे । लेकिन आप तो इस देशकी सन्तान है, आपकी नसोंमें तो विशुद्ध राजपूत-रक्त है । आप भी तुच्छ धनके लोभसे और विद्वेषसे, अपनी जातिका नाश करने लग गये ! नाथ ! मैं क्या कहूँ ! आप मुगलोंसे भी बढ गये । वे केवल मेवाड जीतना चाहते हैं, बेचारे गरीब देहातियोंके घर छूकना नहीं चाहते । पर आप उनकी कमी भी पूरी कर रहे हैं । आपने उनके धर्मकी जूठन खाकर, अपने इन हत्यारे सैनिकोंको—इन घृणित मास-लोलुप नर-कुक्करोँको—बेचारे गोंववालों पर छोड़ दिया है । आपने मेवाडको स्मशान बना दिया है । निर्दोष मनुष्योंके हाहाकारसे सारा आकाश गूँज रहा है । पर मुगलोंकी ऐसी इच्छा कभी नहीं थी । हे ईश्वर ! क्या ऐसे देश-द्रोहियोंके लिए तुम्हारे यहाँ कोई दण्ड नहीं है ? हाय ! अब भी इन पर आकाशसे वज्र क्यों नहीं गिरता !

महाबत०— कल्याणी ! मैं इस युद्धमें केवल तुम्हारे कारण प्रवृत्त हुआ हूँ ।

कल्याणी—मेरे कारण ? झूठ ।

महाबत०—नहीं, झूठ नहीं सच । मैंने जिस दिन सुना कि तुम्हारे पिताने मुसलमानोंके साथ घृणा करनेके कारण तुम्हें घरसे निकाल दिया, उसी दिन, उसी समय मैंने मेवाडके विरुद्ध अस्त्र धारण किया ।

कल्याणी—यदि यह बात मान भी ली जाय, तो भी आप धर्मके किस सिद्धान्तके अनुसार एक मनुष्यके अपराधके कारण सारी जातिका नाश करनेके लिए तुल गये ?

महाबत०—इसमें क्या तुम्हें आश्चर्य होता है ! क्या एक रावणके पापके कारण सारी लंका ध्वस नहीं हुई ? और फिर मुसलमानोंके

साथ यह विद्वेष अकेले तुम्हारे पिताका ही तो नहीं है । तुम्हारे पिताने तो समस्त मुसलमानोंके प्रति जो समस्त हिन्दुओंका विद्वेष है, उसे प्रकट किया था । मैं हिन्दुओंके उसी जातिगत विद्वेषका बदला लेने आया हूँ ।

कल्याणी—लेकिन मुगल-सेनापति ! इसका बदला यदि कोई लेना चाहे तो वह जातिका मुसलमान ही ले सकता है । आप जब स्वयं मुसलमान हुए थे, तब हिन्दुओंका यही मुसलमान-विद्वेष जान कर मुसलमान हुए थे । नाथ ! आपने अपनी यह दशा आप ही बनाई है । आप कृपा क्यों यह समझकर अपने मनको प्रबोध देते हैं कि आप एक अन्यायका प्रतिकार करने बैठे हैं ? आपमें जो कुछ मुसलमान-पन है, वह आपसे यह काम नहीं करा रहा है, बल्कि आपमें जो अहम्मति—महाबतखौंपन—है वही आपसे यह काम करा रहा है ।

महाबत०—( कुछ कुछ स्वगत ) है ! क्या यह बात ठीक है !

कल्याणी—आप उसी व्यक्तिगत द्वेषके कारण मेवाड़का नाश करने पर उतारू हुए हैं । यही आपका धर्म है ! यही आपकी शूरता है ! यही आपका मनुष्यत्व है ! हे ईश्वर ! यह तुमने क्या किया ! मैं इतने दिनों तक हवामे महल बना रही थी, आज तुमने उसे मिट्टीमें मिला दिया ।

महाबत०—कल्याणी—

कल्याणी—बस बस ! अब मेरा मोह भग हो गया ! मैंने समझा था कि आप मेरे स्वामी हैं, मैं आपकी स्त्री हूँ । इसी लिए मैंने एक दिन बड़े अभिमानसे कहा था—“ हम लोगोंको कौन अलग कर सकता है ? ” लेकिन नहीं, अब मैं देखती हूँ कि आपके और मेरे बीचमें

एक बड़ा भारी समुद्र है। हम दोनोंके बीचमे मेरे भाईका मृत-शरीर पड़ा हुआ है; और उससे भी बढ़कर हम दोनोंके बीचमें मेरे स्वदेशके रक्तकी नदी बह रही है। निडुर, देशद्रोही, लहूके प्यासे, हत्यारे !  
 ऊ !—हे ईश्वर ! हे विधाता ! ऐसे नीच, हिंस्र, अपने भाइयोंकी हत्या करनेवाले, और मुट्ठीभर जूठनके भिखारियोंका विकट अट्टहास सुनकर कहीं अन्तमें तुम परसे भी मेरा विश्वास न उठ जाय !

[ कल्याणी चली जाती है । ]



## पाँचवाँ अंक ।

### पहला दृश्य ।

स्थान--उदयपुरका राजप्रासाद । समय--रात ।

[ मानसी अकेली गाती है । ]

### सोहनी ।

प्यारे कहि न सकी कछु हाय  
कितनी मैं चाहति तोहि पीतम  
सकी न सोउ बताय ॥

लागी कहन, गरौ भरि आयो  
मीन रही पछताय ।  
मनकी बात रही है मनमें  
करौं सु कौन उपाय ॥

मुँह नहिं खुल्यो फटति जो छाती  
तौ मैं देति दिखाय ।  
तेरी मोहन मूरत मेरे  
हियमें रही समाय ॥

[ राणा आते हैं । ]

मानसी—पिताजी ! आप युद्धसे लौट आये ?

राणा—हाँ बेटी !

मानसी—क्यों ? क्यों ? क्या हुआ पिताजी ?

राणा—चुप रहो, चुप रहो। बोलो मत। मैंने एक बड़ी ही अद्भुत, अतुल और आश्चर्य-जनक बात देखी है।

मानसी—क्या देखा ? युद्ध—

राणा—नहीं मानसी ! इस बार युद्ध तो हुआ ही नहीं। युद्ध—क्षेत्रमे केवल एक आग बरसने लगी और उसीमे हमारी सारी सेना जल गई।

मानसी—कैसे ?

राणा—हम कुछ भी न समझ सके। न जाने वह क्या था ! मानो वह इस जगतका कुछ नहीं था। ऐसा माद्धम होता था कि उल्कावृष्टि हो रही है ! अभिशापका एक भयकर घूर आ रहा है ! हमने क्षण भरके लिए आँखें बन्द कर लीं। हमारे शरीर परसे होकर मानो हृत्कम्पकी विजलीसी निकल गई, एक बार मस्तिष्क चकरा गया। हम कुछ भी समझ न सके। जब आँखें खुली तो माद्धम हुआ कि मानों हम सो कर उठे हैं। रण-क्षेत्रमे हम अकेले ही रह गये, और कोई दिखाई न पड़ा ! चारो ओर लाशोंके ढेर लगे हुए थे। ओह ! वह कैसा दृश्य था !

मानसी—पिताजी ! जान पड़ता है, आप कुछ उत्तेजित हो गये हैं। बैठ जाइए, मैं आपकी कुछ सेवा करूँ।

राणा—हम उसी श्मशानमें अकेले घूमने लगे, लेकिन किसीने हम पर ध्यान नहीं किया।

मानसी—क्या इस युद्धमें आपने अपनी हार मान ली ?

राणा—हमारे हार मानने न माननेसे कुछ होता जाता नहीं । युद्ध कोई तर्क नहीं है जिसमें हार न माननेसे ही जीत हो जाय । यह तो स्थूल, कठिन और प्रत्यक्ष सत्य है—बहुत ही प्रत्यक्ष सत्य है । परन्तु न जाने क्यों हमे उन लोगोंने मारा नहीं ! हम उस महा श्म-शानमें ‘महाबतखों—महाबतखों’ ‘गजसिंह—गजसिंह’ चिल्लाते फिरे, पर कोई हमारे पास न आया । तुम बतला सकती हो कि क्यों कोई हमारे पास नहीं आया मानसी ?

मानसी—पिताजी ! आप क्षुब्ध न हो—

राणा—हाँ, एक और बात हमारी समझमें नहीं आती । महाब-तखों युद्धमें जीत तो गये, पर तो भी न जाने क्यों वे गर्वपूर्वक उदयपुर दुर्गमें अभी तक प्रवेश नहीं कर रहे हैं ! अब तो यही बाकी है कि वे आकर दुर्ग पर अधिकार कर लें ।

मानसी—पिताजी ! आप हार गये तो हार गये । इसमें दुःख काहेका ? युद्धमें किसी एक पक्षकी हार तो होती ही है ।

राणा—बेटी, तुम ठीक कहती हो । कोई न कोई पक्ष तो हारेगा ही । तब दुःख काहे का ?—नहीं मानसी, हमे भी इसका कोई दुःख नहीं है । पर उन लोगोंने आकर हमे वध क्यों नहीं किया ?

[ रानी आती है । ]

राणा—( रानीसे ) बड़ी भारी समस्या उपस्थित है । तुम कुछ बतला सकती हो ?

रानी—क्या ?

राणा—हमे उन लोगोंने वध क्यों नहीं किया ?

[ रानी मानसीकी ओर देखती है । ]

राणा—सुनो उस गम्भीर निशामे, उस युद्धक्षेत्रमे, उस मुरदोंके ढेरमे हम अकेले खड़े थे । वह भी कैसा दृश्य था ! तुम उसकी कल्पना भी नहीं कर सकती । ऊपर आकाशमे अनन्त निश्चल तारे,—और नीचे पृथ्वी पर अगणित मुरदे । उन दोनोंके बीचमे और कुछ भी नहीं,—केवल घोर अन्धकार । हमे ऐसा जान पड़ता था कि इस जग-तसे हमारा कोई सम्बन्ध ही नहीं है । मानो हम भी मर गये हैं, और मानो हम 'जीती जागती मृत्यु' हैं । उस युद्धक्षेत्रमें हमने तलवार निकाल कर चलाई, पर वह केवल उस रातकी ठंडी हवाको ही काट कर रह गई । हमने पुकारा—'महावत' पर वह ध्वनि चारों ओर व्यर्थ ढूँढ़कर लौट आई । इसके बाद ( स्वर भ्रम हो जाता है ) हमने एक बार उस युद्ध-क्षेत्रमें चारों ओर दृष्टि दौड़ाई, तब उन्हीं नक्षत्रोंके प्रकाशमे हमने देखा कि हमारा सोनेका राज्य किसी भारी भूकम्पसे बिलकुल नष्ट भ्रष्ट होकर पड़ा है । ( धीमे स्वरसे ) इसके उपरान्त उस महा श्मशानकी खुली हुई हवा मानो मृत सैनिकोंकी देहमुक्त आत्माओंके बोझसे भारी जान पड़ने लगी । बड़े कष्टसे हमने एक गहरी साँस ली । वह साँस भी ऊपर अकाशकी ओर न जाकर अपने बोझके कारण जमीन पर ही गिर पड़ी । हम समझते हैं, यदि उस समय वहाँ उतना अन्धकार न होता तो वह ढूँढ़नेसे अवश्य मिल जाती ।

रानी—जो होना था सो हो गया । अब सोच करनेसे क्या होगा ? मैंने तो पहले ही कह दिया था ।

राणा—हाँ, तुमने ठीक कहा था । मेवाड मर गया और हम खड़े हुए देखते रहे । हम उसे कन्वेपर उठाकर यहाँ ले आये हैं । आओ, देखोगी !



## दूसरा दृश्य ।

स्थान—मेवाड़के अन्त पुरके अन्दरका एक छोटासा रास्ता ।

समय—रात ।

[ दो दासियों बातचीत करती हुई आती हैं । ]

पहली दासी—हाय ! बूढ़े गोविन्दसिंहजीके दुखका पार नहीं रहा । बेचारोके एक ही लडका था ।

दूसरी दासी—जो हो, पर चारणी रानी लाशको गोविन्दसिंहके घर तक क्यों ले आई, सो वे ही जाने ।

पहली दासी—उनके सभी काम ऐसे बेढब होते हैं । मानो उन्हें और कोई काम ही नहीं था । क्या वहाँ बहुतसे लोग जुटे हैं ?

दूसरी दासी—हो, सारा आँगन भर गया है । गोविन्दसिंह घरमें नहीं हैं । चारणी रानीके लडके अरुणसिंह उन्हें बुलाने गये हैं । मैंने देखा कि उसी आँगनमें लाशके पास रानी अकेली खड़ी है । और सब लोग दूर थे ।

पहली दासी—अंधेरेमें ?

दूसरी दासी—अंधेरा ही था, दूर एक कोठरामें एक दीआ अवश्य टिमटिमा रहा था । यह कौन ?

पहली दा०—कहाँ ?

दूसरी दा०—देखती नहीं हो ? वह ।

पहली दा०—वे तो राजकुमारी है । देखो न कैसी दशा है ! आँखें ऊपर चढ़ गई हैं । आँचल गिरकर मिट्टीमें घसिटा जाता है । दोनों हाथोंकी मुट्ठियाँ बँधी हैं ।

दूसरी दा०—लो, वे तो इधर ही आगही है । चलो, हम लोग चलें ।

[ दोनों एक ओर चली जाती हैं । दूसरी ओरसे मानसी आती है । ]

मानसी—गये ! अजय भी सदाके लिए गये ! मुझसे न तो मिले और न कुछ कहा ही, और चले गये ! पर क्या यह ठीक है ? ओह ! मेरा सिर घूमता है । आँखोंके सामने पीले पीले बिम्ब पृथिवीसे उठते हैं और ऊपर जाकर नष्ट हो जाते हैं । शरीरमेसे कोई तरल ज्वाला निकल रही है । सिरके ऊपरसे आकाश हट गया है, पैरोंके नीचेसे पृथ्वी निकल गई है । मैं कहों हूँ ! हाय ! ( थोड़ी देर तक चुप रहनेके उपरान्त धीरे धीरे ) मैं बड़ी ही निठुर हूँ । कभी मुँहसे बात भी नहीं की । उस दिन जब अजयने मेरी कणमात्र अनुकम्पाका भिखारी बन कर दीन नेत्रोंसे मेरी ओर देखा था, जब वे केवल एक बार मेरे करुण-दृष्टिसे देखनेके लिए मेरे जा रहे थे, तब भी मैं उनसे न बोली । इसीसे मेरे अजय रूठ करके चले गये हैं । मेरे उसी अभिमानको चूर्ण करके, पैरोंसे रोध करके वे चले गये हैं । अजय ! आज तुम्हारे पैरों-पर छोटनेको जी चाहता है, आज तुम्हें अपना हृदय चीरकर दिखलानेकी इच्छा होती है । पर हाय ! अब समय नहीं है !

[ मानसी चली जाती है । ]

### तीसरा दृश्य ।

स्थान—गोविन्दसिंहके घरका आँगन ।

समय—रात ।

[ खूब तेज हवा चल रही है । अजयसिंहकी लाश पड़ी है । पास ही सत्यवती और चार उठानेवाले खड़े हैं । गोविन्दसिंह टक लगाकर लाशकी ओर देख रहे हैं । ]

गोविन्द०—यही मेरे पुत्र अजयसिंहका मृत शरीर है ! सत्यवती, यह तुम्हें कहाँ मिला ?

सत्यवती—रास्तेके किनारे ।

गोविन्द०—इसकी मृत्यु किस प्रकार हुई ?

सत्य०—जो लोग आसपास खड़े हुए थे उनसे मादूम हुआ कि महाबतखॉंकि सिपाही बेचारे गोंववालोंकी हत्या कर रहे थे । इसलिए अजयसिंह उनको बचानेके लिए गये और वहीं मारे गये । और कल्याणीको सिपाही पकड़कर ले गये ।

गोविन्द०—बेटा अजय ! तुमने मुझे क्षमा माँगनेका भी अवसर न दिया ! मैं क्रोधसे अन्धा हो गया था, इसीसे तुम घर छोड़ कर चले गये और मैंने तुमसे कुछ भी न कहा । हाय मैंने तुम्हें बुला क्यों न लिया ! जाने ही क्यों दिया ! हाय, बेटा अजय ! प्राणोंसे भी प्यारे, अजय ! तुमने मुझे क्षमा माँगनेका भी अवकाश न दिया ! इतना अभिमान ! इतना रूठना !—यह तुम्हारा बूढ़ा बाप था !—अजय ! अजय !—

सत्य०—गोविन्दसिंहजी, इसमें दुःख काहेका ? अजयने तो दीनोंकी रक्षामें प्राण दिये हैं ।

गोविन्द०—हाँ सत्यवती, तुम सत्य कहती हो । अजयने दीनोंकी रक्षामें प्राण दिये हैं—असहायोंकी सहायता करते हुए प्राण त्यागे हैं, तब फिर दुःख काहेका ? जाओ, अच्छी तरह दाहकर्म करो ।

[ गोविन्दसिंह लाशका मुँह ढँकते हैं । उठानेवाले अजयसिंहका शव उठाना चाहते हैं । ]

गोविन्द०—ठहरो, मुझे एक बार और देख लेने दो । हाय मेरे सर्वस्व ! बूढ़ेके बल ! अन्धेकी लकड़ी ! मेरे प्यारे बेटे ! एक बार—नहीं नहीं दुःख काहेका ? सत्यवती तुम ठीक कहती हो, अजयने दीनोंकी रक्षामें प्राण दिये हैं । मेवाड़भूमि ! राक्षसी ! इतने लोगोंके प्राण लेकर भी तेरा पेट

न भरा ! तू तो जानेके लिए तैयार बैठी है, पर जान पड़ता है सबको खाये बिना न जायगी ! हाय ! मेरा सोनेका ससार माटी हो गया— नहीं ! नहीं ! कौन कहता है कि मेरा अजय मर गया ! वह मरा नहीं है । देखो, मेरी ओर देख रहा है ! वह तो अभी जीता है ! अजय ! अजय !

[ गोविन्दसिंह अजयके मृत शरीरकी ओर बढ़ते हैं । सत्यवती बीचमें आकर खड़ी हो जाती है । ]

सत्य०—गोविन्दसिंहजी, शोकसे पागल न हो जाओ । तुम्हारा पुत्र अब इस ससारमें नहीं है ।

गोविन्द०—नहीं है ! पुत्र नहीं है ! ठीक कहती हो, पुत्र नहीं है ! मैं भूलता हूँ !—अजय ! अजय ! मेरे सर्वस्व, अजय ! ( मुँह ढँक लेते हैं । )

सत्य०—गोविन्दसिंहजी, तुम वीर हो । पुत्र-शोकसे इतना अधीर होना तुम्हें शोभा नहीं देता ।

गोविन्द०—क्या कहा सत्यवती, जरा और जोरसे बोलो । मुझे सुनाई नहीं पड़ता । मेरे भीतर भयकर आँधी चल रही है । उसके मारे कुछ सुनाई नहीं पड़ता । ओ हो हो हो ( अपनी छाती पकड़ लेते हैं । )

[ कल्याणी आती है । ]

कल्याणी—पिताजी ! पिताजी !

गोविन्द०—कौन बुलाता है ? कल्याणी ? सर्वनाशिनी, देख अपनी कस्तूत ! राक्षसी ! मेरे अजयको तूने ही खाया है । दे, अब लाके मुझे दे ।

कल्याणी—हाय, भइया ! भइया !

[ अजयसिंहके मृत शरीरसे चिपट जाती है । ]

गोविन्द०—चल, दूर हट ! मेरे अजयको मत छू ! हट जा, डाइन !

[ कल्याणीका हाथ पकड़ कर झटकार देते हैं । ]

कल्याणी—( उठकर ) पिताजी, मैं सचमुच ही डाइन हूँ । मुझे मार डालो ! मेरा नाम कल्याणी किसने रक्खा था ? पिताजी, मैं आपके घरमें अकल्याणकी शिखा हूँ,—मेवाडके लिए धूमकेतु हूँ,—पृथ्वीका सर्वनाश करनेवाली हूँ । मुझे मार डालो । इस सर्वनाशिनीको ससारसे दूर कर दो । बस फिर आपको सब कुछ मिल जायगा । मुझे मार डालो ! मार डालो !—

[ गोविन्दसिंहके सामने गिर झुकाकर बैठ जाती है । ]

गोविन्द०—मेरे हृदयमें यह क्या हो रहा है ! यह नरककी दाह है—पिशाचका नृत्य है ! अब तो नहीं सहा जाता ! हे जगदीश ! अब नहीं सहा जाता !

सत्य०—गोविन्दसिंहजी, दुःखसे अधीर मत होओ । अपने वीर पुत्रका दाह-कर्म गौरवसहित करो । तुम्हारे पुत्रने दीनोंकी रक्षामें प्राण दिये हैं ।

गोविन्द०—सच कहती हो ! तुम सच कहती हो ! मेरे पुत्रने दीनोंकी रक्षामें प्राण दिये हैं । अब मैं दुःख न करूँगा । मुझे क्षमा करो बेटी, यह तो मेरे गौरवकी बात है । पर—( रोते हुए ) सत्यवती, अब मैं बहुत बूढ़ा होगया हूँ !—बहुत ही बूढ़ा होगया हूँ !

कल्याणी—पिताजी—

गोविन्द०—( काँपते हुए स्वरसे ) आओ बेटी कल्याणी ! मेरी गोदमें आओ ! आओ मेरी घरसे निकाली हुई, पतिद्वारा त्यागी हुई, मातृहीना, अभागिनी कन्या ! आओ । मैंने सती साध्वीका अपमान किया था, इसी लिए ईश्वरने मुझे यह दण्ड दिया है । जाओ, तुम लोग इस मृत देहका दाह-कर्म करो ।

[ लोग मृत शरीरको उठाना चाहते हैं, इतनेमें वहाँ तेजीसे राजकुमारी मानसी आती है । उसके बाल खुले हुए हैं और वह अस्तव्यस्त है । ]

मानसी—ठहरो, जरा मुझे भी देख लेने दो ।

सत्य०—कौन ! राजकुमारी !

मानसी—अजय ! प्रियतम ! मेरे जीवन-सर्वस्व ! मेरे स्वामी !

सत्य०—यह क्या राजकुमारी, तुम्हारे स्वामी !

मानसी—अच्छा, तब सब लोग मुन लो ! आज तक मैंने यह बात किसीसे नहीं कही थी, पर आज कहती हूँ । अजयसिंहके साथ मेरा विवाह हो गया था, पर उसका हाल कोई नहीं जानता था—यहाँ तक कि स्वयं मैं भी नहीं जानती थी । चुपचाप, बिना किसीके जाने हुए, आत्मा ही आत्मामें यह विवाह हुआ था ।—प्रियतम ! कहाँ चले ! देखो मैं आई हूँ । आज मैं तुम्हारी वह प्रगल्भा गुरु नहीं हूँ, दयामयी राजकुमारी नहीं हूँ, आज मैं तुम्हारी प्रेम-भिखारिणी एक दुर्बल स्त्री हूँ ! आज मैं दीनतम भिखारिणीसे भी दीन हूँ । अजय ! मैंने आज तक तुमसे नहीं कहा कि मैं तुम पर कितना प्रेम करती हूँ ! मैं पहले यह समझ ही नहीं सकी थी ! मुझे क्षमा करो ।

सत्य०—हाय ! राजकुमारी भी शोकसे उन्मत्त होगई है !—मानसी ! गान्त हाँओ ! अजयने दीनोंकी रक्षामें प्राण दिये हैं—

मानसी—सच कहती हो । प्राण इसी प्रकार देने चाहिए । मेरे प्यारे शिष्य ! आज तुमने मेरे गुरुका स्थान ले लिया है ! तुम्हारे गौरवकी रश्मि परलोकको व्याप्त करके इस पृथ्वीपर आ लगी है ! यदि मरना हो तो बस इसी तरह मरना चाहिए ! वृद्ध गोविन्दसिंहजी ! आप धन्य हैं जो ऐसे पुत्रके पिता होनेका अभिमान कर सकते हैं ! धन्य

हूँ मैं, जिसके ऐसे पति है ! गोविन्दसिंहजी !—यह हम लोगोके गर्व करनेका समय है, शोक करनेका नहीं ।

गोविन्द०—( सूखे हुए गलेसे ) राजकुमारी ! अजयने दीनोकी रक्षामे प्राण दिये है । दुःख काहेका ? ( भग्न स्वरसे ) अजयने देशके लिए—( आगे उनसे बोला नहीं जाता । वे दीवार पर दाहिना हाथ टेक कर उस पर अपना सिर रख देते हैं । रोते रोते हिचकी बँध जाती है । )

मानसी—व्यर्थ ! व्यर्थ ! व्यर्थ ! भीतरसे शोकका प्रबल उल्लास उठता है जो सारी सान्त्वनाओको ढँक देता है ! अब तो नहीं सहा जाता ।—अजय ! अजय !—

कल्याणी—यह सब क्या हो रहा है ! कुछ समझमे नहीं आता । यह स्वर्ग है या मर्त्य ! ये सब देवता है या मनुष्य ! यह जीवन है या मृत्यु ? मैं कौन हूँ ? ऊ —

[ मूर्छित होकर गिर पड़ती है । ]

सत्य०—कल्याणी ! कल्याणी !

गोविन्द०—लड़की मर रही है, मरने दो । हम सब लोग साथ ही जायँगे—पुत्र, कन्या, मैं, मेवाड़,—सब साथ ही जायँगे । पुत्र गया, कन्या गई, यह मेवाड़—मेरा प्यारा मेवाड़—सो भी डूब रहा है—डूब रहा है—वह डूबा ! चलो, मैं भी चढ़ें ।

[ पागलोंकी तरह दौड़ते हुए निकल जाते हैं । ]

सत्य०—मात्रा पूर्ण हो गई ! अब तो प्रलय होनी चाहिए !

## चौथा दृश्य ।

स्थान—मेवाडकी एक घाटीमें महाबतखोंका खेमा ।

समय—सन्ध्या ।

[ महाबतखों खेमेके बाहर खड़े हुए पहाड़ोंपर  
अस्त होनेवाले सूर्यकी किरणें पड़ती  
हुई देख रहे हैं । ]

महाबत०—चलो, अस्त हो गया—

[ महाराज गजसिंह आते हैं । ]

गज०—खौं साहब !

महाबत—आइए, महाराज !

गज०—आपने फतह पाई है, पर आप अपनी फौजके साथ उद-  
यपुरमे दाखिल क्यों नहीं होते ?

महाबत०—क्या आप मुझसे इसकी कैफियत तलब करते हैं ?

गज०—नहीं, मैंने सिर्फ यो ही पूछा था। खौं साहब, मुना है कि  
इस बार मेवाडकी औरतोंने भी हथियार उठाये हैं ।

महाबत०—औरतोंने हथियार उठाये हैं ।—औरतोंने ?

गज०—जी हाँ औरतोंने । अब देखिए, वे किस तरहकी लड़ाई  
करती हैं । अबकी बार इस लड़ाईमे कुछ कोमल भाव तो जरूर ही  
आवेगा । मैं भी इस लड़ाईमे जाऊँगा ।

महाबत०—महाराज, आप राजपूत होकर भी राजपूत औरतोंके  
बारेमें ऐसा बाहियात मजाक करते हैं ! क्या आप सचमुच राजपूत  
हैं ? नहीं—

गज०—खौं साहब !—

महाबत०—जाइए, जाइए, अपनी यह बहादुरी अपने मुल्कके  
लिए रख छोड़िए । कमी काम आयगी ।

[ गजसिंह जाते हैं । ]



महाबत०—ये ही सब हजरत हिन्दू धर्मका झण्डा उड़ाते हैं ।  
हिन्दुओ ! तुम लोग अपना मुल्क तो खैर, हारे ही थे, पर साथ ही  
साथ तुम लोगोने अपनी आदमीयत भी खो दी !

[ एक सिपाही आता है । ]

महाबत०—क्या खबर है ?

सि०—शाहजादा साहब मय फौजके तशरीफ लाये हैं ।

महाबत०—आ गये ?—अच्छा जाओ ।

[ सिपाही चला जाता है । ]

महा०—अब और फौज लेकर आनेकी तो जरूरत नहीं थी । मेवा-  
ड़को तो मैं खतम ही कर चुका था । लेकिन हाँ, मैं मुगलोकी फौजको  
लेकर उदयपुरके किलेमे नहीं जाना चाहता था, सो अब यह काम  
शाहजादा साहब—मुगल, खुद कर लेंगे । मेरा काम यहीं खतम हो  
जाता है ।

[ गोविन्दसिंह आते हैं । ]

महा०—आप कौन है ?

गोविन्द—मैं मेवाड़का एक सरदार हूँ ।

महा०—यहाँ क्यों आये ?

गोविन्द—बतलाता हूँ, जरा सोंस ले लेने दो ।

महा०—क्या आपको राणा अमरसिंहने सन्धि करनेके लिए भेजा है ?

गोविन्द—ऐसा होनेसे पहले मुझ पर बिजली टूट पड़े !

महा०—तब फिर आप क्या चाहते हैं ?

गोविन्द—मैं मरना चाहता हूँ । मैं बहुत बूढ़ा हो गया हूँ, मरना  
चाहता हूँ । मैं लड़कर मरना चाहता हूँ, पर किसी मामूली सिपाहीसे  
लड़कर नहीं मरना चाहता । मैं तुम्हारे हाथसे मरना चाहता हूँ ।  
तुम्हारे साथ युद्ध करके मरूँगा ।

महाबत०—आप पागल तो नहीं हो गये हैं ?

गोविन्द—नहीं महाबत, मैं पागल नहीं हूँ । तुम समझते होगे कि मैं द्रुद्ध युद्ध करके तुम्हें वध करनेके लिए आया हूँ ।—हे ईश्वर ! यदि इस समय मुझमें इतनी शक्ति होती ! नहीं महाबतखों, मैं जानता हूँ कि आज द्रुद्ध युद्धमें मैं तुमसे जीत न सकूँगा, पर हाँ, मैं मर सकूँगा । मैं तुम्हारे हाथों मरना चाहता हूँ ।

महा०—यह बड़ी अद्भुत इच्छा है !

गोविन्द—इसमें अद्भुतपना तो कुछ नहीं है । मैंने स्वर्गीय राणा प्रतापसिंहके पास रहकर कमसे कम पचास युद्ध किये हैं । मेरे शरीरमें घावोंके न जाने कितने चिह्न हैं । अब अन्तिम घाव तुम्हारी तलवारके आघातसे होना चाहिए ।

महा०—इससे आपका लाभ क्या होगा ?

गोविन्द—लाभ तो कोई ऐसा विशेष नहीं है, पर तुम धर्मके मुसलमान होने पर भी जातिके हिन्दू हो, और राणा प्रतापसिंहके भतीजे हो । इसलिए तुम्हारे हाथसे मरनेमें जरा गौरव है ।

महा०—आप क्या साख्बराके ठाकुर गोविन्दसिंहजी हैं ?

गोविन्द०—ह-ह-ह । पहचान लिया महाबतखों ? अब तो समझ गये न कि मैं क्यों तुम्हारे हाथों मरना चाहता हूँ ? महाबतखों, आज तुमने मेवाड़को जीता है—मेवाड़को ध्वंस किया है । पर तो भी मैं तुम्हें उदयपुरके दुर्गमें प्रवेश न करने दूँगा । मेवाड़में अब सेना नहीं है ।—अब तुम्हें युद्ध नहीं करना पड़ेगा । मैं मेवाड़का अन्तिम वार हूँ । आज मैं अकेला ही मुगलोको उदयपुरमें जानेसे रोकनेके लिए खड़ा हूँ । बिना मेरे प्राण लिये तुम उदयपुरके दुर्गमें प्रवेश न करने पाओगे । अख्ख उठाओ !

[ गोविन्दसिंह तलवार खींच लेते हैं । ]

महाबत०—लेकिन वीरवर ! मैं तो उस दुर्गमें प्रवेश ही नहीं करना चाहता ।

गोविन्द०—चाहे तुम प्रवेश करना चाहो और चाहे न चाहो, मेरे लिए दोनों बराबर हैं ।—लो, अस्त्र उठाओ ।

महाबत०—सुनिए—

गोविन्द—नहीं नहीं, मैं कुछ भी नहीं सुनना चाहता । मेरे अन्दर बड़ी तेज आग जल रही है । मेरा पुत्र नहीं रहा—कन्या नहीं रही, अब मैं मरना चाहता हूँ । अपने स्वाधीन मेवाड़को मुगलों द्वारा पद-दलित होता हुआ देखनेसे पहले ही मैं मरना चाहता हूँ । और मैं उसीके हाथसे मरना चाहता हूँ जो दामाद होने पर भी मेरे पुत्रकी हत्या करनेवाला है, जो हमारे देशकी सन्तान होकर भी दूसरोका गुलाम है, जो हमारे वर्मका होकर भी मुमलमान है, जो हमारे राजाका भाई होकर भी उनका शत्रु है । महाबत, अस्त्र उठाओ !

महा०—( तलवार खींचकर ) आप शान्त हो जायें ! मैं आपको कभी न मारूँगा ।

गोविन्द०—मैं कुछ नहीं सुनना चाहता । अपनी रक्षा करो ।

महा०—गोविन्दसिंहजी,—

गोविन्द०—मुझे मारो—मारो—

महा०—मैं अस्त्र रख देता हूँ ।

गोविन्द०—महाबत, मैं तुम्हें नहीं छोड़ूँगा । अस्त्र लो । आज मैं मरनेके लिए आया हूँ, अवश्य मरूँगा । अस्त्र लो । मैं नहीं छोड़ूँगा ।

[ गोविन्दसिंह आक्रमण करना चाहते हैं । इतनेमें पीछेसे ]

गजसिंह आकर गोविन्दसिंह पर गोली चलाते हैं ।

गोविन्दसिंह गिर पड़ते हैं । ]

महा०—यह क्या ? महाराज, यह आपने क्या किया ?

गज०—इसे मार डाला ।

महा०—आप जानते हैं, ये कौन है ?

गज०—क्यों ? कोई डाकू होगा ।

गोविन्द—गजसिंह, मैं डाकू नहीं हूँ--डाकू आप है । दूसरोका राज्य छूटनेके लिए मैं नहीं आया हूँ, आप आये है । महाबतखों ! जाओ, अब तुम उदयपुर जाओ । अब तुम्हें कोई न रोकेगा । अपनी माताको पकड़कर मुगलोकी दासी बनाओ । सन्तानका कर्तव्य पूरा करो । अजय !—कल्याणी !

[ गोविन्दसिंह छटापटाकर मर जाते हैं । ]

### पाँचवाँ दृश्य ।

स्थान—उदयपुरके दुर्गके सामनेका एक रास्ता ।

समय—रात ।

[ एक दुर्गरक्षक राजपूत सैनिकके साथ कई नागरिक बाते कर रहे हैं । ]

पहला ना०—क्यों जी, हमारे महाराज दुर्गसे आज बाहर क्यों गये ?

सै०—क्यों गये हैं, यह तो नहीं माझम, पर इतना सुना है कि सेनापति महाबतखोंने मेवाड़के विरुद्ध हथियार रख कर बादशाहको एक पत्र लिख भेजा था । इसी लिए अबकी शाहजादा खुर्रम लड़ने आये हैं । एक मुगलदूत शाहजादेके यहाँसे एक पत्र लेकर आया था । सुनते हैं, उसी पत्रमें उसने मेल करनेकी इच्छा प्रकट की थी । मुगल-दूतके चले जानेपर उसके दूसरे दिन—आज सबेरे राणाजी घोड़ेपर सवार होकर शाहजादेके खेमेकी ओर गये हैं ।

दूसरा ना०—फिर क्या हुआ ?

सै०—इसके आगे क्या हुआ, सो मुझे नहीं माझम ।

तीसरा ना०—क्या राणाजी अभी तक लौट कर नहीं आये ?

सै०—नहीं ।

चौथा ना०—उनके साथ और कौन गया है ?

सै०—कोई नहीं । वे अकेले गये हैं ।

पहला ना०—देखो, वे कौन हैं ?

दूसरा ना०—हमारे राणाजी ही तो नहीं हैं ?

तीसरा ना०—लेकिन नहीं, ये राणाजी तो नहीं जान पड़ते ।

चौथा ना०—कपड़े तो राजाओंके ही हैं । ( सिपाहीसे ) क्यों जी, तुम जानते हो, वे कौन हैं ?

सै०—वे जोधपुरके महाराज गजसिंह हैं ।

पहला ना०—वही न जो महाबतखोंके साथ मेवाड़ पर आक्रमण करने आये है ?

सै०—हाँ ।

दूसरा ना०—ये राजपूत ही हैं न ?

तीसरा ना०—राजपूत होकर भी राजपूतोंके शत्रु हैं ।

[ बहुतसे सैनिकोंके साथ महाराज गजसिंह आते हैं । ]

गज०—( सैनिकसे ) किलेका फाटक बन्द है ?

सै०—हाँ महाराज ।

गज०—फाटक खोलो, अब यह किला हमारा है ।

सै०—महाराज ! बिना अपने प्रभुकी आज्ञाके मैं यह फाटक नहीं खोल सकता ।

गज०—प्रभुकी आज्ञा ? तुम्हारे प्रभु अब राणा अमरसिंह नहीं हैं, तुम्हारे प्रभु अब हम हैं ।

सै०—आप है ! मुझे मालूम नहीं था । पर तो भी बिना राणा अमरसिंहजीकी आज्ञाके मैं किलेका फाटक नहीं खोल सकता ।

गज०—( अपने सैनिकोंसे ) इससे फाटककी ताली छीन लो ।

सै०—प्राण रहते आप लोग ताली नहीं ले सकते । ( तलवार खींच लेता है । )

गज०—अच्छा, इसे मार डालो ।

पहला ना०—( दूसरे नागरिकोंसे ) खड़े खड़े क्या देखते हो ? मारो ।

[ सब लोग मिलकर गजसिंह पर आक्रमण करते हैं । ]

गज०—बहादुरो,—

[ गजसिंहके सिपाही नागरिकों पर आक्रमण करते हैं । इतनेमें बहुतसे मुगल-सैनिकोंके साथ राणा अमरसिंह आ पहुँचते हैं । ]

राणा—सैनिको, अस्त्र रख दो ।

[ मुगल सिपाहियोंको देखकर राजपूत सैनिक अस्त्र रख देते हैं । ]

राणा—महाराज गजसिंह ! यहाँ आपका क्या काम था ?

गज०—हम इस दुर्गमें प्रवेश करना चाहते हैं ।

राणा—राज-अतिथि ! राणा अमरसिंह तुम्हारा यथोचित आदर सत्कार करेंगे । मुगलोंके कुत्ते ! ले यह तेरे योग्य अतिथि-सत्कार है ! ( लात मार कर गजसिंहको जमीन पर गिरा देते हैं । )

राणा—साहसी सैनिक ! दुर्गका द्वार खोल दो । ( द्वार खुल जाने पर मुगल सैनिकोंसे ) अब तुम लोग वापस जा सकते हो ।

[ राणा दुर्गमें प्रवेश करते हैं, दुर्गका द्वार बन्द हो जाता है । ]

## छट्टा दृश्य ।

स्थान—मेवाड़का पहाड़ी रास्ता । समय—सन्ध्या ।

[ मत्स्यवती, अरुणसिंह और कई चारणियाँ । ]

चारणियाँ गाती हैं ।

( १ )

दूटा है सुखस्वप्न हमारा, तार बीनके टूटे हैं ।  
गावें क्या मेवाड़देशके भाग, देख लो फूटे हैं ॥  
इस मेवाड़ शैलकी शोभा सत्यानाश हुई सारी ।  
आसमानसे मानो इस पर आकर वज्र गिरा भारी ॥  
अब मेवाड़ शिखर पर झंडा लाल नहीं फहराता है ।  
दशा देख आँखोंके आगे अन्धकार छा जाता है ॥

( २ )

पक्षीगण इसकी कुंजोंमें गीत नहीं अब गाते हैं ।  
फूलोंका रस पीनेको अब नहीं भ्रमरगण आते हैं ॥  
शशि भी शोभाहीन हुआ है मलय वायु नहीं बहती है ।  
छाई दोनों तीर उदासी नदी शुष्क हो रहती है ॥  
अब मेवाड़ शिखर पर झंडा लाल नहीं फहराता है ।  
दशा देख आँखोंके आगे अन्धकार छा जाता है ।

( ३ )

जंगलमें मंगल नहीं होता, चहल पहल नहीं गाँवोंमें ।  
नरनारी गण फिरे बिलखते फेंसे हुए विपदाओंमें ॥  
राजपूत वीरोंकी अब है नहीं चमकती तलवारें ।  
सुन्दरियाँ भी डरके मारे नहीं बसन भूषण धारें ॥  
अब मेवाड़ शिखरपर झंडा लाल नहीं फहराता है ।  
दशा देख आँखोंके आगे अन्धकार छा जाता है ॥

( ४ )

तिमिरावृत मेवाड़ हुआ है सुख सर्वस्व गँवाया है ।  
चारण-गणने यश गाकर बस धीरज उसे धराया है ॥

चला जाय सुख उसका सारा किन्तु कहानी रह ज़रूरी ।  
 गूँज उठे मेवाड शून्य यह जब चारण इसको गावें ॥  
 अब मेवाड शिखर पर झंडा लाल नहीं फहराता है ।  
 दशा देख आँखोंके आगे अन्धकार छा जाता है ॥

[ तीन सैनिकोंके साथ हिदायतअलीका प्रवेश । ]

हिदायत०—तुम कौन हो ?

सत्य०—मैं चारणी हूँ ।

हिदा०—तुम गलियों और रास्तोंमें यही गाना गाती फिरती हो ?

सत्य०—हाँ, हम लोगोका यही काम है ।

हिदा०—अब तुम यह गीत न गा सकोगी ।

सत्य०—क्यों ?

हिदा०—अब यह मुल्क तुम्हारा नहीं है; मुगलोंके हाथ आ गया है ।

सत्य०—मुगलोकी जय हो ! जितने दिनों तक मेवाड स्वाधीन था, उतने दिनों तक हम लोगोंने युद्ध किया । पर जब मेवाडने सिर झुका कर मुगलोका अधिकार मान लिया, तब मुगलोंके साथ हम लोगोंका कोई झगडा नहीं है । लेकिन क्या इसी लिए हम लोग रो भी न सकेगे ? सिपाही साहब ! दुनियामें सभी लोग अपनी माँको चाहते हैं, तब अभागे मेवाडवासी ही उस पर प्रेम करना क्यों छोड दें ?

हिदा०—नहीं, तुम यह गीत न गा सकोगी ।

अरुण०—हम लोग गावेंगे, देखें कौन रोक्ता है; गाओ माँ ।

हिदा०—अगर तुम लोग यह गाना गाओगे, तो कैद कर लिये जाओगे ।

सत्य०—अच्छी बात है, आप हम लोगोंको कैद कर लीजिए । हम लोग आपके अँधेर कैदखानेमें ही बैठे बैठे अपने दुःखका यह गीत गावेंगे । गाओ बेटा ।



हिदा०—अच्छी बात है ! अब तुम लोग कैद हो गये । ( आगे बढ़ता है । )

अरुण०—( तलवार खींचकर ) अगर जान प्यारी हो तो खबर-दार ! मौकी हाथ न लगाना ।

हिदा०—अरे उद्धत छोकरे ! तलवार रख दे ।

अरुण०—( बड़ककर कर ) रखा लो !

हिदा०—सिपाहियो ! इसे मारो ।

[ सिपाही आगे बढ़कर अरुण पर वार करना चाहते हैं, अरुण उनसे लड़ता है । ]

सत्य०—शाबाश बेटा ! अपनी माताकी रक्षा करो ।

[ एक मुगल सिपाही घायल होकर गिर पड़ता है । ]

सत्य०—शाबाश बेटा ! प्राण रहते अस्त्र न छोड़ना । ऐसा ही चाहिए ! वाह ! कैसा आनन्द है !

( हिदायतअली अरुण पर स्वयं आक्रमण करता है । अरुणसिंहको दोनों सिपाही और हिदायतअली घेर लेते हैं । अपने पुत्रकी मृत्यु निकट समझकर सत्यवती थोड़ी देरके लिए आँखे बन्द कर लेती है । इतनेमें महाबतखॉ कई सिपाहियोंके साथ वहाँ आ पहुँचते हैं । )

महाबत०—हिदायत अली ! ठहर जाओ ।

[ सब लोग लड़ना छोड़ देते हैं । ]

महाबत०—हिदायतअली, तुम्हें शर्म नहीं आती ! एक लड़के पर दो दो जवान मिल कर वार कर रहे हैं, और ऊपरसे तुम भी उनकी मदद करते हो ! छि ! ( अरुणसे )—बेटा ! तुम अपनी जानकी परवा न करके अपनी मौकी बचा रहे थे ! तुम धन्य हो ! प्राणोंके उत्सर्ग करनेका मार्ग यही तो है ! जीते रहो !

[ सत्यवती इतनी देर तक चुपचाप बड़े गौरव और आनन्दसे अपने पुत्र अरुणकी ओर देख रही थी । अब वह महाबतखॉकी ओर दो कदम आगे

बढ़ती है और फिर पीछे हट कर सिर झुका लेती है । महाबतखौं सत्यवतीकी ओर देखने लगते हैं । ]

महा०—बहन ! मैं तुमसे क्या कहूँ ! अब तुम्हें 'बहन' कहकर पुकारनेका अधिकार भी मुझे नहीं रह गया ।—तब मैं क्या कहूँ ! मुझे क्षमा करो—बहन !

सत्य०—हे ईश्वर !—यह तुमने क्या किया ! मेरा छोटा भाई मुझे बहन कहकर पुकार रहा है, तो भी मैं उसे खींच कर हृदयसे नहीं लगा सकती हूँ !—

अरुण०—मों, ये कौन है ?

सत्य०—ये मुगल-सेनापति महाबतखौं है ।

महा०—बेटा, मैं तुम्हारा मामा हूँ ।

सत्य०—चलो बेटा, हम लोग चलो ।

महा०—कहाँ जाओगी ? मुझे क्षमा करती जाओ ।

सत्य०—महाबतखौं, तुम जानते हो कि तुमने कौन सा पाप किया है ?

महा०—हाँ, मैं जानता हूँ । मैंने अपने हाथसे अपने घरमें आग लगाई है और उससे उठते हुए धूमको पैशाचिक आनन्दसे देखा है ।

सत्य०—केवल इतना ही ?

महा०—और क्या ? मैं मुसलमान हो गया हूँ, पर इसके लिए मैं यह स्वीकार नहीं करता कि मैंने कोई पाप किया है—जिसका जैसा विश्वास हो वैसा माननेके लिए वह स्वतंत्र है । तो भी—

सत्य०—बहुत ठीक ! ( अरुणसे ) आओ बेटा, चलो ।

महा०—यदि मुसलमान होनेको भी पाप मान लिया जाय, तो भी वह पाप क्या इतना भयानक है कि मनुष्यके हृदयकी सारी कोमल

प्रवृत्तियोंको नष्ट कर दे !—बहन, मैं जानता हूँ कि स्त्रियोंका हृदय पवित्रताका तपोवन, आत्मोत्सर्गका लीलास्थल और प्रीतिका नन्दन कानन है। पर क्या आचारके नियम इतने कठोर हैं कि वे स्त्रीके ऐसे हृदयको भी पत्थर बना दे ? एक बार थोड़ी देरके लिए तुम यह भूल जाओ कि तुम हिन्दू हो और मैं मुसलमान—तुम पीड़ित हो और मैं अत्याचारी। केवल इतना ही समझो कि तुम भी मनुष्य हो और मैं भी मनुष्य हूँ—तुम बहन हो और मैं भाई हूँ। उस बाल्यावस्थाका ध्यान करो जब तुम मुझे गोदमे लेकर घूमती थीं, मेरे गालोको चूमा ले लेकर भर देती थीं और मुझे छातीसे लगाकर सोती थीं ! बहन, स्मरण करो—हम तुम वही मातृहीन भाई—बहन हैं।

सत्य०—हे भगवान्—

महा०—बहन—

सत्य०—अब नहीं सहा जाता ! जो होना था सो हो चुका।—छोटे भइया मेरे ! जाओ, मैंने तुम्हारे सारे अपराध क्षमा कर दिये। भगवानसे प्रार्थना है कि वे भी तुम्हें क्षमा कर दे। जाओ भइया, मैं अब तुम्हें मुगलसेनापति महाबतखौं नहीं समझती। मेरे लिए अब भी तुम मेरे वही छोटे भाई महीपति हो।—भइया, जाओ।

महा०—अच्छा बहन, अब मैं जाता हूँ। ( सत्यवतीको प्रणाम करते हैं। )

सत्य०—आयुष्मान् होओ भइया ! ( अरुणसे )—चलो बेटा, चलो।

हिदा०—तुम लोग कहाँ जाओगे ? मैं तुम्हें कैद करूँगा।

महा०—किसीकी मजाल नहीं जो मेरे सामने मेरी बहनका वाल भी बाँका कर सके। जाओ बहन !

हिदा०—खाँसाहब ! अब आप सिपहसालार नहीं है, इस लिए मैं आपकी बात नहीं मान सकता । इस वक्त सिपहसालार हैं शाह-जादा खुर्रम ।

[ शाहजादाका प्रवेश । ]

शाह०—अच्छी बात है ! खैर, मैं खुद हुक्म देता हूँ । ( सत्य-वतीमे ) जाओ, तुम लोग अपने घर जाओ ।

हिदा०—लेकिन शाहजादा साहब ! यह औरत यो ही गागाकर बगावत फैलाती फिरती है !

शाह०—मैं दूरसे उसका गाना सुन रहा था । वह गाना मायूसी और गमसे भरा हुआ है ।

हिदा०—शाहजादा साहब, इस तरहके गानोंसे सल्तनतके अमन-अमानमे खलल पड़ेगा ।

शाह०—नहीं, सल्तनतके अमन-अमानकी हिफाजत कर ली जायगी । मुगलबादशाह उमकी हिफाजत करना जानते हैं । हिदायत अली, अगर वतनकी मुहब्बतके इस तरहके गानोंसे सिर्फ मेवाडसे ही नहीं बल्कि सारे हिन्दोस्तानसे मुगलोकी हुक्मत, जाडेके मौसमके एक बादलके टुकडेकी तरह जाती रहे, तो उसे उठ जाने दो । मुगलोंकी सल्तनत इतनी कच्ची और बाढ़ पर बनी हुई नहीं है । उसका पाया हिन्दोस्तानियोकी गहरी और मजबूत मुहब्बत पर है । अगर कोई शरूस मुनासिब तरीकेपर अपने वतनके साथ मुहब्बत करे, अपने मुल्ककी परस्तिश करे तो उसमें कभी दखल न देना चाहिए । अगर सिर्फ इसी लिए सारी सल्तनत चली जाय तो कोई परवा नहीं । हिदायत अली, समझ गये !

हिदा०—जी हों, शाहजादा साहब ।

शाह०—( सत्यवतीसे ) गाओ बहन, तुम वही गाना गाओ । इस बातका अफसोस नहीं है कि तुम लोग यह गाना गाती फिरती हो, बल्कि अफसोस इस बातका है कि आज मेवाडमे यह गाना सुननेवाले लोग नहीं हैं । गाओ बहन, कोई डर नहीं है । मैं सुनूँगा । मैं तुम्हारे मुल्ककी पुरानी अजमत सुनकर औसू बहाना जानता हूँ । गाओ, गाओ, तुम सब लोग गाओ । मैं भी तुम लोगोका साथ दूँगा । हिदायतअली, तुम भी गाओ । सिपाहियो, तुम लोग भी गाओ ।

( सब लोग वहाँसे गाते हुए जाते हैं । )

### सातवाँ दृश्य ।

स्थान—उदयसागरका किनारा । समय—सन्ध्या ।

( मानसी अकेली खड़ी है । )

मानसी—मेरे ऊपरसे होकर एक ओधी निकल गई है । अब फिर मुझे समुद्रका वही मृदु, गम्भीर और अनादि संगीत सुनाई पड़ता है । अब तो वह पहलेसे भी सौगुना मधुर जान पड़ता है ! मेघ हट गये । अब फिर आकाशमे वही नक्षत्रोज्वल नीलिमा दिखाई पड़ती है,—पर अब वह पहलेसे सौगुनी निर्मल है ! मैं देखती हूँ कि आज मेरा कर्त्तव्यपथ जीवनके छोटे मोटे सुखो और दुःखोंकी सीमा छोड़कर बहुत दूर तक फैल गया है ।

[ कल्याणी आती है । ]

मान०—कौन ? कल्याणी ?

कल्या०—हाँ राजकुमारी !

मान०—फिर वही 'राजकुमारी' ! अब तो हमारा तुम्हारा नया सम्बन्ध हो गया है ! बहन कल्याणी ! तुम तो फिर रोने लग गई ! छिः !

कल्याणी—नहीं बहन, अब मैं नहीं रोऊँगी । क्या करूँ, रहा नहीं जाता । इसी लिए मैं दौड़ी हुई तुम्हारे पास चली आई । मुझे धीरज बँधाओ ।

मान०—कल्याणी, तुम अपना सारा दुःख मुझे दे दो और मेरा 'मुख तुम ले लो ।

कल्या०—तुम्हारा मुख !

मान०—हाँ, मेरा मुख । दुःख मुझे अच्छी तरह पीस डालनेके लिए आया था, पर वह मुझे पीस न सका और न आगे ही पीस सकेगा । मैं दुःखको हिंसक जन्तुकी तरह बांधकर वशमें करूँगी और उससे काम लूँगी । कल्याणी, दुःखने मेरा बहुत उपकार किया है । इतने दिनों तक मैं सुखके राज्यमें रहती थी, दुःखका राज्य मुझे दूरसे आँधी या कुहामेकी तरह दिखाई पड़ता था । अब मैं उसी दुःखके राज्यमें वास करने लगी हूँ । मैंने शत्रुको जान पहचान लिया है । अब वह मुझे कभी असावधान न पावेगा । इतने दिनों तक जीवन अपूर्ण था, अब वह पूर्ण हो गया ।

कल्या०—बहन, तुम धन्य हो !

मान०—बहन, तुम भी धन्य होओगी !

कल्या०—किस तरह बहन ?

मान०—तुम इस काममें मुझे सहायता दो । आओ, हम दोनों मिलकर मनुष्य जातिके कल्याणके लिए अपना अपना जीवन उत्सर्ग कर दे । तुम्हारा 'कल्याणी' नाम सार्थक हो !—मुझे सहायता दोगी ?

कल्या०—हाँ बहन, दूँगी ।

मान०—अच्छा । तब देखो कि तुम्हें धैर्य होता है या नहीं । जिसका यह व्रत हो फिर उसे काहेका दुःख ?

कल्या०—अच्छी बात है ! मेरा व्यर्थ प्रेम तुम्हारे ही काममें सार्थक हो ।

मान०—क्या तुम अब भी महाव्रतखींके प्रति घृणा करती हो ?

कल्या०—बहन, उस दिन मैं अभिमान करके उन्हें कड़ी कड़ी बाते सुनाकर चली आई थी और यही कह आई थी कि मैं तुमसे घृणा करती हूँ, लेकिन अब मुझे मालूम हुआ कि मुझमें उनके प्रति घृणा करनेकी शक्ति नहीं है । बाल्यावस्थासे ही जिसका ध्यान करके मैं इतनी बड़ी हुई हूँ, यौवन-कालमें जिसे मैंने अपने जीवनका ध्रुव तारा माना है, इस हताशाके अन्धकारमें भी जिसकी चिन्ता मेरे भीतर रावणकी चिताकी तरह बराबर जल रही है, उसके प्रति मैं घृणा नहीं कर सकती । वह केवल बात ही बात है ।

मान०—कल्याणी, उसकी आवश्यकता भी नहीं है । तुम अपने प्रेमको मनुष्यत्वमें—सारे मनुष्यसमाजमें व्याप्त कर दो । तुम्हें शान्ति मिलेगी । विश्वप्रेम प्रतिदान नहीं चाहता । वह योग्य और अयोग्यका भी विचार नहीं करता । वह सेवा करके ही सुखी होता है ।

[ सत्यवती आती है । ]

सत्य०—मानसी, तुम्हें तुम्हारे पिताजी बुला रहे हैं ।

मान०—वे लौट आये ?

सत्य०—हाँ ।

मान०—मुगलोंके साथ सन्धि हो गई ?

सत्य०—नहीं । महाराजने देखा कि शाहजादा खुर्रमने मेलके लिए उनके पास जो पत्र भेजा था, उसमेंकी सब बातें खाली जबानी जमाखर्च ही थीं । वे केवल आकाश-कुसुम थीं, केवल मृगतृष्णा थीं ।

मान०—क्यों ?

सत्य०—( थोड़ी देर तक चुप रहकर ) मानसी ! मेल होता है बराबरवालोंमें । हाथका मेल हाथके साथ होता है । पैरके आघातके साथ पीठका मेल नहीं होता, जयध्वनिके साथ रोने पीठनेका मेल नहीं होता । ग्राहजादा चाहते हैं कि राणाजी दुर्गसे बाहर निकलकर शाही फरमान ले । मानसी ! राणा प्रतापसिंहके पुत्रके लिए इस अपमानकी अपेक्षा तो मृत्यु ही अच्छी है ।

मान०—अब पिताजी क्या करेंगे ?

सत्य०—आज उन्होंने सब सामन्तोंको बुलकर अपने पुत्रको सिंहासन पर बैठा दिया है और राज्यका भार त्याग दिया है । वे रानीको साथ लेकर राज्यसे निकल जायेंगे और जंगलमें जा रहेंगे । मानसी ! आज मेवाड़का पतन होगया ।

मान०—मेवाड़का पतन क्या आज आरम्भ हुआ है ? नहीं, उसका पतन तो बहुत दिन पहले ही आरम्भ हो चुका है । यह पतन उस परम्पराकी एक गोंठ मात्र है ।

सत्य०—तब वह पतन आरम्भ कब हुआ था ?

मान०—जिस दिनसे मेवाड़ अपनी आँखोंपर पट्टी बाँध आचारका हाथ पकड़कर केवल उसीके सहारे चलने लगा और जिस दिनसे वह सोचना-समझना भूल गया । जबतक स्रोत बहता रहता है, तबतक जल शुद्ध रहता है, पर जब स्रोतका बहना बन्द हो जाता है तब उसमें कीड़े पैदा होने लगते हैं । इसीसे आज इस जातिमें नीच स्वार्थ, क्षुद्रता, भ्रातृ-द्रोह और विजाति-द्वेष आदि दोषोंका जन्म हुआ है । पूर्वकालका उदार-अति उदार हिन्दूधर्म-आज प्राणहीन होगया है,



आचारकी ठठरी भर रह गई है। जिसका धर्म चला गया, क्या उसका पतन न होगा ? अब यह देखना चाहिए कि जातिमें कितना पाप फैल गया है। मेवाड़के पतनके लिए व्यर्थ रोनेसे क्या होगा ?

सत्य०—तब क्या इस दुःखमें यही सान्त्वना है ?

मान०—नहीं, इससे भी बढ़कर सान्त्वना है। वह सान्त्वना यह है कि मेवाड़ चला गया है तो उसे जाने दो, हमें उससे भी बड़ी सम्पत्ति प्राप्त हो। हम चाहती हैं कि हमारे भाई नैतिक बलसे—चरित्रबलसे शक्तिमान हो कि जिससे वे दुःखमें, निगशामे और औंधीके अन्धकारमें धर्मको अपने जीवनका ध्रुव तारा बनावे। और यदि वे ऐसा न करे तो नष्ट हो जायें, हमें उसके लिए दुःख न होगा।

सत्य०—हमारे भाई नष्ट हो जायें और हम उन्हें नष्ट होते हुए चुपचाप देखा करे ?

मान०—नहीं, हम उन्हें प्राण-पणसे बचानेकी चेष्टा करें। पर तो भी यदि हम अपने प्रयत्नमें कृतकार्य न हो सके तो कोई वश नहीं—ईश्वरका मंगल नियम पूरा हो। जिस प्रकार स्वार्थकी अपेक्षा जातीयता बड़ी है, उसी प्रकार जातीयताकी अपेक्षा मनुष्यत्व बड़ा है। जातीयता यदि मनुष्यत्वकी विरोधिनी हो, तो ऐसी जातीयताका मनुष्यत्वके महासमुद्रमें विलीन हो जाना अच्छा है। अच्छा हो यदि ऐसे मनुष्यत्वविहीन देशकी स्वाधीनता डूब जाय, और वह जाति फिर मनुष्य बन जाय।

सत्य०—क्या कभी ऐसा होगा ?

मान०—क्यों नहीं होगा ! हमें चाहिए कि हम सब उसीकी साधना करें। उच्च साधना कभी निष्फल नहीं होती। इस जातिके लोग फिर मनुष्य बनेंगे।

सत्य०—कब ?

मान०—जिस दिन लोग इन सीमासे बाहर पहुँचे हुए आचारोके क्रांतदास न रह कर स्वयं सोचना—विचारना सीखेगे, जिस दिन उनके भीतर भावोका स्रोत फिरसे बहेगा, जिस दिन लोग जिसे उचित और कर्तव्य समझेगे उसे निर्भय होकर करते जायेंगे—इसमे किसीकी प्रशंसाकी या किसीके बिगड़ने या नाराज होनेकी अपेक्षा न रखेंगे,—किसीकी टेढ़ी की हुई मोहोकी जरा भी परवा न करेंगे और जिस दिन लोग युगोकी पुरानी पोथियों फेक कर नया धर्म ग्रहण करेंगे ।

सत्य०—वह नया धर्म कौनसा ?

मान०—उस धर्मका नाम है प्रेम । जो कोई इस धर्मका उपासक बनता है, उसे अपने आपको छोड़ कर क्रमशः भाईके साथ, जातिके साथ, मनुष्यके साथ, और उसके बाद मनुष्यताके साथ प्रेम करना सीखना पड़ता है । इसके बाद उसे स्वयं और कुछ नहीं करना पड़ता । ईश्वरका कोई अज्ञेय नियम उसके भविष्यको स्वयं ही सुधार देता है । बहिन, जातीय उन्नतिका मार्ग लट्ठकी नदियोंके बीचसे होकर नहीं है, बल्कि प्रेम-पूर्वक परस्पर आलिंगनके मध्यसे होकर है । जो पथ चेतन्य देव दिखला गये हैं, उसी पथ पर चलो । यदि हम स्वयं ही नीच, कुटिल और स्वार्थी बने रहे तो राणा प्रतापसिंहकी स्मृति मस्तिष्क पर ग्वंकर और गत गौरवका निर्वाण-प्रदीप गोदमे रख कर जन्मभर रोते रहनेसे भी हमारे किये कुछ न होगा ।

[ सब जाती है । ]

## आठवाँ दृश्य ।

स्थान—उदयसागरका किनारा ।

समय—सन्ध्या ।

( बादल घिरे हुए हैं । राणा अमरसिंह अकेले खड़े हैं । )

राणा—मेवाड़का आकाश क्रोधमे गरज रहा है । मेवाड़के पहाड़ लज्जासे मुँह ढँके हुए हैं । मेवाड़का सरोवर क्षोभके मारे किनारोंसे टकरा रहा है । मेवाड़के कुल-देवताओंने रोषसे मुँह फेर लिया है । आज हमारे हाथो हमारे मेवाड़का—राणा प्रतापके मेवाड़का—पतन हो गया । हाय ! ( इधर उधर टहलने लगते हैं । )

[ महाबतखों आते हैं । ]

राणा—बन्दगी जनाब !

महा०—मेवाड़के राणाकी जय हो !

राणा—जनाब सिपहसालार साहब ! आप खाली लहूकी नदियाँ बहाना ही नहीं जानते, बल्कि व्यग करना भी खूब जानते हैं । अच्छी बात है, मेवाड़के राणाकी जय हो ।

महा०—नहीं महाराज ! मैं व्यग नहीं करता ।

राणा—तुम्हारे व्यग करने या न करनेसे कुछ होता जाता नहीं । महाबतखों, हम तुमसे एक बार मिलना चाहते थे ।

महा०—कहिए, क्या आज्ञा है ।

राणा—तुममें विनय तो ब है ! अच्छा सुनो । हमने तुम्हें एक ऐसे कामके लिए बुलाया है जो तुम्हारे सिवा और किसीसे नहीं हो सकता ।

महा०—आज्ञा कीजिए, महाराज !

राणा—महाबतखों, जरा एक बार हमारी ओर देखकर बतलाओ तो सही कि तुम हमारे कौन हो ?

महा०—महाराज, मैं आपका भाई हूँ ।

राणा—बहुत ठीक; और तुमने काम भी भाईके योग्य ही किया है । तुमने अपने पितामह और प्रपितामहकी भूमि मेवाडको मुगलों द्वारा पद-दलित कराया है ! तुम्हारे दोनों हाथ उसके लहूसे रंगे हुए हैं !

महा०—महाराज, मैंने बादशाहका नमक खाया है ।

राणा—सो कबसे ? महाबतखों, जाने दो, तुमने तुम्हारा जो काम था उसे किया । उसके लिए तुमसे वादविवाद करना व्यर्थ है । जो विधर्मी हो, मुगलोंकी जूठन खानेवाला हो, उसके लिए यह काम अनुचित नहीं है । जो एक अनियम और उद्दाम स्वेच्छाचारका उद्गमन हो उसके लिए यह काम अनुचित नहीं है । तुमने मेवाडका ध्वस किया है, पर वह काम अभी तक पूरा नहीं हुआ । तुम्हें उचित है कि तुम उसके साथ मेवाडके राणाका भी अन्त कर दो । यह लौ, तलवार । (तलवार आगे बढ़ाते हैं ।)

महा०—राणा—

राणा—जो हम कहते हैं उसके विरुद्ध कुछ भी मत कहो । सुनो, तुम हमें मारो । इससे तुम्हारा कलंक कुछ अधिक न बढ़ जायगा । और हम तुम्हें कोई ऐसा काम भी नहीं बतला रहे हैं जो तुम्हें अप्रिय हो । हम जानते हैं कि तुम हमारा रक्त पीनेके लिए छटपटा रहे हो । तुम्हारा दाहिना हाथ हमारे प्राण लेनेके लिए आप्रहसे काँप रहा है । तुम हमारा वध कर डालो ।

महा०—महाराज, महाबतखों इतना हीन नहीं है । मैंने तलवार चलाकर और आग लगाकर मेवाड-भूमिको श्मशान अवश्य बना दिया है, पर तो भी मैंने अन्याय्य युद्ध नहीं किया है, न्याय्य युद्ध किया है ।

राणा—न्याय्य युद्ध ! महाबत, तुम इसे न्याय्य युद्ध कहते हो ? एक छोटेसे राज्यके मुट्ठीभर सैनिकों पर इतने बड़े साम्राज्यकी विपुल सेना-की चढ़ाई ! एक चिनगारीको बुझानेके लिए समुद्रका प्रवाह ! एक बालककी आत्मा पर नरकका दुःस्वप्न ! और फिर भी उसे न्याय्य युद्ध बतलाते हो ? जाने दो, तुम जीत तो गये ही हो, अब उसमें जो कसर है उसे भी पूरी कर डालो । यह तलवार राणा प्रतापसिंहजी मरते समय दे गये थे और कह गये थे—‘ देखो, इसका अपमान न होने पावे ।’ पर हमने इसका अपमान किया है । अतः वह अपमान हमारे रक्तसे धुल कर साफ हो जायगा ।

महा०—महाराज, महाबतखों योद्धा हैं, जल्लाद नहीं ।

राणा—अच्छी बात है । तो फिर युद्ध कर लो । लो, हाथमें तलवार । ( तलवार सेभालते हैं । )

महा०—महाराज, मैंने मेवाड़के विरुद्ध अस्त्र उठाना छोड़ दिया है ।

राणा—वह कबसे ? तलवार लो—तलवार लो । आज मेवाड़के शमशान पर, मृत माताका शव कन्धे पर रख कर हम तुम्हें द्वन्द्वयुद्धके लिए आह्वान करते हैं ।

महा०—महाराज, सुनिए—

राणा—नहीं, हम कुछ भी न सुनेंगे । भीरु म्लेच्छ ! कुलागार ! युद्ध कर । देखे, तेरी किस वीरता—किस बहादुरीके कारण सारा भारत काँपता है । मैं छोड़ूँगा नहीं । अधम ! नरकके कीड़े ! शैतान !

महा०—अच्छी बात है महाराज, तब लड़ ही लीजिए । ( तलवार निकाल कर ) सावधान ! भारतमें यदि महाबतखोंका कोई प्रतिद्वंद्वी है तो एक राणा ही है, तो भी सावधान !

[ दोनों तलवारोंको सँभालते हैं । ]

राणा—आज भाई भाईमे युद्ध होता है, ऐसा युद्ध ससारमे किसीने न देखा होगा । बस अब पृथ्वी पर प्रलय हो जाय !

[ इतनेमें मानसी दोनोंके बीचमें आ खड़ी होती है । उसके बाल बिखरे हुए हैं । ]

मानसी—यह क्या पिताजी ! यह क्या—( महाबतखाँसे ) शान्त होओ !

राणा—हट जाओ बेटा, तुम इसमे बाधा मत डालो ।

मानसी—पिताजी ! शान्त होओ । जो कुछ सर्वनाश होना था सो हो चुका । अब उस सर्वनाशको अपने भाईके रक्तसे रजित मत करो । इस शोककी सान्त्वना हत्या नहीं है । इसकी सान्त्वना है—फिरसे मनुष्य होना ।

राणा—मनुष्य होना ?—सो कैसे मानसी ।

मानसी—शत्रु-मित्रका ज्ञान भूल कर, विद्वेष त्याग कर, अपनी कालिमा और देशकी कालिमाको विश्व-प्रेमके जलसे धोकर !—गाओ चारणियो, वही गीत गाओ जो मैंने तुम लोगोंको सिखलाया है ।

[ गेरुए वस्त्र पहने हुए बहुतसी चारणियाँ वहाँ गाती हुई आ जाती हैं । मानसी भी उनके साथ गाने लगती है । ]

**सोहनी—गजलकी धुन ।**

तुम सोक काहेको करी, फिरसे मनुष्य सबै बनौ ।

जो देस छूट्यो दुख न तौ, फिरसे मनुष्य सबै बनौ ॥

है कोप औरन पै कृथा, जो आप अपने शत्रु हौ,

है दोष अपनो, मन धरौ, फिरसे मनुष्य सबै बनौ ॥

‘वर्त्तमान’ आशा-रहित, जो चाहौ मिटि जाय ।

तौ भाई भाई मिलौ, करौ सप्रेम सहाय ॥

‘ यह आपनो,’ ‘ यह गैर,’ तजि यह, गैरको अपनो करौ ।  
 यह जग भवन अपनो गनी, फिरसे मनुष्य सबै बनौ ॥  
 होय शत्रु उन्नत-हृदय, जो उदार तौ ताहि ।  
 प्रेमसहित दीजै हृदय, सबसों सदा सराहि ॥  
 अरु मित्र जो है धूर्त कपटी, शत्रु वह सबसे बड़ौ ।  
 तुम दूरही वासों रहौ, फिरसे मनुष्य सबै बनौ ॥  
 जगमहँ द्वै सेना खड़ी, करिबेको नित जग ।  
 पाप-सैन्य तजि पुण्यके, दलको कीजै सग ॥  
 जगदीसको नितही नवौ, डूबै स्वदेस समाज द्व ।  
 है धर्म जित तितही रहौ, फिरसे मनुष्य सबै बनौ ॥\*

राणा—महाबत !

महा०—महाराज !

राणा—तुम्हारा कोई दोष नहीं है । हमारा ही दोष है । भाई  
 क्षमा करो ।

महा०—भइया, आप मुझे क्षमा करे ।

[ दोनों गले मिलते हैं । ]

जवनिका पतन ।



## परिशिष्ट ।

काफी—दीपचन्दी ठेका ।

हाय यह कैसी विपति भई ।

सुखको सपनो मिट्यो अचानक, सुखकी नींद गई ॥ हाय०॥

टूटि गये हैं तार हृदयकी बीनाके सबई ॥

या मस्तान महे भग्न हृदयसों गावें कहा दर्द ! ॥ हाय०॥

या मेवार-पहार-सिखरसों गरिमा मनौं गिरी ।

वज्र-गर्भ दुख-घटा सघन है घर घर घोर घिरी ॥ हाय० ॥

उन्नत गढ़ मेवार सिखरपै उड़ै न लाल धुजा ।

बाँके वीरनकी रनके हित फरकै नाहिं भुजा ॥ हाय०॥

हीन साज यह घोर लाज यह, नीकी लगन नहीं ।

अन्धकार गभीर ! छिपा ले, देखै जगत नहीं ॥ हाय०॥

बोलत नाहिं कुंजमहँ कोकिल अब उत्साह-भरे ।

खिलै न फूल, मधुप मधुहित नहिं आवत चाह-भरे ॥ हाय०॥

चलै न मन्द मलय-मारुत, ससि हँसै अकास नहीं ।

सरिताके दोउ तट चुप, चिन्तित, मलिन, विलास नहीं ॥ हाय० ॥

वन विषादमहँ मगन, गाँव, पुर सूने, अधियारे ।

प्रजा मलिनमुख, नीरव, घर घर सबही दुखियारे ॥ हाय० ॥

नहिं मेवार-वीर खुलि खेलत, कर खर खरग लिये ।

मलिनमुखी सुमुखी न हँसै कहूँ, है भयभीत हिये ॥ हाय० ॥

अन्धकार छायो, न देसको बाकी कछू रह्यो ।

सरबस, सुख, स्वतन्त्रता, सबही समय-प्रवाह बह्यो ॥ हाय०॥

चारन कवि बरनी स्वदेसकी पिछली कीर्ति-कथा ।

तिहि बिनको धीरज दे हरि है हमरी हृदय-व्यथा ? ॥ हाय०॥



सुखी प्रजाको कलरव कितहू यद्यपि सुनि न परै, ।  
 तऊ गये गौरवकी गाथा, हियको शोक हरै ॥ हाय०॥  
 चारनकवि बरनी गत-गाथा, आशामय सुखदा,  
 सूने यहि मेघार देसमहँ गूँजत रहै सदा ॥ हाय०॥

[ पौंचवें अंकके छठे दृश्यके स्थानमें यह गीत भी गाया जा सकता है  
 इसके रचयिता श्रीयुत प० रूपनारायणजी पाण्डेय हैं । ]



वीर सेवा मन्दिर

पुस्तकालय

काल न०

पुस्तकालय  
२००२ वर्ष

लेखक

सर्ग रागाचं ३ ।

शीर्षक

मलास पत्त

खण्ड

क्रम मस्या

~~47807~~[illegible]